

रॉबिन शर्मा यांच्या १२ मिलियन पुस्तकांची जगभरात विक्री झाली आहे.

रॉबिन शर्मा

जगभरात
प्रथमच
प्रकाशित

यशाची मास्टर की

The Mastery Manual

NOW IN
MARATHI

वैयक्तिक आणि व्यावसायिक महानता
प्राप्तीसाठी आयुष्य बदलणारी मार्गदर्शिका

JAICO

यशाची मास्टर की

वैयक्तिक आणि व्यावसायिक महानता
प्राप्तीसाठी आयुष्य बदलणारी मार्गदर्शिका

The Mastery Manual

NOW IN
MARATHI

रॉबिन शर्मा



जयको पब्लिशिंग हाऊस

अहमदाबाद बेंगलोर भोपाल भुवनेस्वर चेन्नई
दिल्ली हैद्राबाद कोलकाता लखनौ मुंबई

प्रकाशक
जयको पब्लिशिंग हाऊस
ए-2, जश चेंबर, 7-ए सर फिरोजशहा महेता रोड
फोर्ट, मुंबई - 400 001
jaicopub@jaicobooks.com
www.jaicobooks.com

© रॉबीन शर्मा

शर्मा लिडरशिप इंटरनॅशनल इंक.
९२ स्कॉलर्ड स्ट्रीट, २ मजला
टोरंटो, ओएन एम५आर १जी२, कॅनडा
यांच्या सहयोगाने

THE MASTERY MANUAL
यशाची मास्टर की
ISBN 978-81-8495-765-5

अनुवाद: राजेश चंद्रकांत द्रकात आजगांवकरवकर
वसु भारद्वाज

प्रथम जयको आवृत्ती: 2015

प्रकाशकांच्या पूर्व परवानगीशिवाय ह्या पुस्तकाचा कोणताही भाग,
कुठल्याही प्रकारे वापरता येणार नाही, रेकॉर्डिंग किंवा कॉम्प्युटरच्या
किंवा अन्य कुठल्याही माध्यमाद्वारे जपून ठेवता येणार नाही.

अनुक्रमणिका

अध्याय १	आताच मनसोक्त जगा
अध्याय १	कोणत्या गोष्टी कर्तृत्ववान बनवतात?
अध्याय ३	यशासाठी एक संतुलित प्रतिकृती
अध्याय ४	वैश्विक दर्जाचं कार्य करा
अध्याय ५	स्टिव्ह जॉब्जचा प्रश्न
अध्याय ६	महानतेसाठी रोज करण्याची छोटीशी कृती
अध्याय ७	आयुष्यभर शिकणारे बना
अध्याय ८	नशीब आणि नेतृत्व
अध्याय ९	तुमच्या भोवतालच्या समूहांचे महत्त्व
अध्याय १०	माझ्या आदर्श नायकांना माझी मानवंदना
अध्याय ११	नेतृत्वाचा मासिक पाठ
अध्याय १२	निर्भयतेतून नेतृत्व
अध्याय १३	संपत्तीची विविध रूपे
अध्याय १४	पुनरुज्जीवनाची शक्ती
अध्याय १५	स्वप्राचं पुस्तक तयार करा
अध्याय १६	तुमचे आयुष्य एखाद्या कर्तृत्ववान व्यक्तीप्रमाणे जाण्यासाठी ५ मार्ग
अध्याय १७	तुमचा ठसा उमटवा
अध्याय १८	मी तुम्हाला तुमचे सर्वात मोठे काम करण्याचे आव्हान करतो
अध्याय १९	सुखाचा चिरंतन ध्यास
अध्याय २०	जीवनावर प्रभुत्व प्राप्त करण्यासाठी पाच सुवर्ण नियम
अध्याय २१	भव्यदिव्य क्षण

अध्याय २२	दरी बुजविणे
अध्याय २३	कृतज्ञता
अध्याय २४	उत्कृष्टतेला समर्पण
अध्याय २५	स्वतःचा पुनर्शोध घ्या
अध्याय २६	तुम्ही चांगले आहात का?
अध्याय २७	अफलातून दिवस घडवा
अध्याय २८	उत्तम कामगिरी करण्याचे गमक कोणते?
अध्याय २९	स्वतःच्या जाणीवा समृद्ध करा
अध्याय ३०	नेतृत्वाचे आव्हान
अध्याय ३१	दाशिवाय नेतृत्व करा
अध्याय ३२	दृष्टिकोनातील सामर्थ्य
अध्याय ३३	व्यवसायाची मानवी बाजू
अध्याय ३४	प्रवासातून पुनरुज्जीवन
अध्याय ३५	आपला मार्ग समृद्ध करण्यासाठी जीवनातील शहाणपण
अध्याय ३६	महान कामगिरी करून दाखविण्याची आवश्यकता

आताच मनसोक्त जगा



बरीचशी माणसं जगणं पुढे ढकलतात. आपण म्हणत असतो की जेव्हा निवांत वेळ असेल किंवा जेव्हा आपल्याला व्यस्त ठेवणाऱ्या या तातडीच्या योजना आपण संपवू तेव्हाच आपण आपली आयुष्ये छानपैकी जगू. जेव्हा ही कामे कमी होत जातील, तेव्हा आपण जास्त प्रेमळ आणि उत्कट असू असं आपण सोबतच्या लोकांना सांगतच असतो. आपण आपल्यालाच असे समजावत असतो की त्यावेळी आपली अतिशय चांगली अशी शारीरिक अवस्था असेल आणि थोडासा निवांत वेळ मिळाला की आपण चांगले आरोग्यदायी अन्न खाऊ. तरी देखील, अगदी आतून, आपल्यापैकी प्रत्येकालाच माहीत असते की जगण्यासाठी आता या क्षणापेक्षा चांगला वेळ आपल्या भल्यामोठ्या आयुष्यामध्ये कधीच मिळणार नाही. आणि जर आज नाही, तर मग केव्हा?

आपल्यापैकी बरेच जण, आपण या विश्वात खूप काळ जणू काही राहणार आहोत अशा पध्दतीने जगत असतात. आपण जगणं आणि त्याचबरोबर आयुष्यात जे सर्वोच्च व सर्वोत्तम आहे तिथपर्यंत पोहचणे सोडून देतो आणि असेच दिवस आठवड्यांमध्ये बदलतात, आठवडे महिन्यांमध्ये आणि महिने वर्षांमध्ये बदलत जातात. हे सगळं लक्षात येईल त्यापूर्वीच तुमचं आयुष्य संपलेलं असेल आणि म्हणूनच बहुतेक माणसं मृत्युशय्येवर असताना, हाच पश्चाताप करीत असतात की आयुष्यात त्यांनी पुरेसे धोके कधी स्वीकारले नाहीत, स्वतःची वैयक्तिक क्षमता कधी ते ओळखू शकले नाहीत आणि ते कधी भरपूर प्रेमही करू शकले नाहीत.

माणसाच्या आयुष्यात जास्तीचे दिवस कधीही नसतात, तसेच अर्थहीन दिवसही कधीच नसतात. आजचाच दिवस हाच तुम्ही काही सर्वोत्तम असे मिळवण्यासाठी जे निवडू शकता आणि तुम्हाला अगदी हृदयापासून बनावे वाटत होते त्या प्रमाणे बनण्याची निवड करू शकता. उत्तम आरोग्यप्राप्तीचा निर्णय तुम्ही घेऊ शकण्याचा तो दिवस आजचाच आहे किंवा कामकाजाच्या ठिकाणी एक चांगला नेता बनण्याचा किंवा एक माणूस म्हणून जास्त प्रामाणिक होण्याचा किंवा अधिक धोके स्वीकारण्याचा आणि तुम्हाला वाटणाऱ्या भीतीचा पाठलाग करण्याचा निर्णय तुम्ही घेण्याचा दिवसही आजचाच आहे. माझ्यासाठी तरी तो नेतृत्व करण्याचा आहे. जीवनातला प्रत्येक क्षण जगून माणसाला आयुष्यात काय काय करणे शक्य आहे, याचं तुमचं जीवन इतरांसाठी एक उदाहरण बनलं पाहिजे. तुमचं सर्वोत्तम आयुष्य कसे असेल याविषयी सतत विचार मनात ठेवा. मी माझ्या भाषणांमध्ये

आणि कार्यशाळांमध्ये नेहमी सांगत असतो: “सजग राहून तुम्ही चांगल्या निवडी करू शकता आणि जेव्हा तुम्ही चांगल्या निवडी करू शकता, तुम्हाला चांगला परिणामही पाहायला मिळेल.”

प्रेरणादायक बोल

“तुम्ही पाण्यात पडल्यामुळे बुडत नाही, तर तुम्ही तिथंच राहिल्यामुळे बुडता.”

एडविन लुईस कोल

“एक मोठी टेकडी चढल्यानंतर लक्षात येते की चढाईसाठी आणखी अनेक टेकड्या आहेत. मी क्षणभर थांबलो आहे, विश्रामासाठी, माझ्या भोवताली असणाऱ्या वैभवशाली देखाव्याचे एक दृश्य मिळवण्यासाठी, मी किती अंतर चालून आलेलो आहे हे पाहण्यासाठी. पण, मी केवळ एका क्षणासाठीच थांबू शकतो, कारण स्वातंत्र्यासोबतच जबाबदाऱ्याही येतात आणि मी रेंगाळत राहण्याचं धाडस करू शकत नाही, कारण माझा तो लांबचा प्रवास अद्याप संपलेला नाही.”

नेल्सन मंडेला

“तुम्ही जसे ठरवले होते तेवढ्या तेजाने जर तुम्ही चमकू शकत नसाल, तर तुम्ही केवळ स्वतःलाच फसवत नाहीत- तर जगालाही फसवत आहेत, जे आहे त्याहून आणखी वेगळं असते.”

रॉबिन शर्मा

व्यक्तिगत श्रेष्ठत्व मिळवण्यासाठीचे ६ मार्ग

१. तुमच्या करिअर विषयी तसेच तुमच्या व्यक्तिगत आयुष्यासाठी पुढील २० वर्षांची योजना बनवून घ्या. जगातल्या मोठमोठ्या कंपन्याही या गोष्टीची खात्री करून घेतात की विचारपूर्वक तयार केलेलं एक ध्येय, दृष्टी आणि मूल्ये यांच्या आधारावर त्यांची कंपनी चालवली जातेय. एक सुस्पष्ट योजना आणि त्याचसोबत तुमची महत्त्वाची मूल्ये ही तुम्हाला जास्तीतजास्त हुशारीचे निर्णय घेण्यासाठी प्रवृत्त करतात जी कमीतकमी अपयश देण्याची शक्यता असते.

२. जास्तीतजास्त वेळ विचार करण्यात घालवा. भारतातल्या प्रथितयश आयटी कंपन्यांपैकी एक माझी अशील आहे. त्यांना मार्गदर्शन करणाऱ्या काही मूळ तत्त्वांपैकी एक असे आहे की सहकार्यांना त्यांचा १/३ वेळ हा प्रदीर्घ चर्चेमध्ये घालवण्यास प्रवृत्त करा. मोठी प्रथितयश व्यक्ती इतरांपेक्षा कायमच जास्त विचार करते. तुम्हाला तुमच्या

आयुष्यातून काय सिध्द करायचं आहे याचा विचार करा. तुम्ही जास्तीतजास्त गुणवत्ता कशी निर्माण करू शकाल याचा विचार करा. तुमच्या आयुष्यातील कोणती गोष्ट तुम्हाला अपेक्षित परिणाम देत नाही याचा विचार करा म्हणजे तुम्ही त्यात बदल करू शकाल.

३. संतुलित रहा. तुमचं काम आणि तुमचं वैयक्तिक आयुष्य यामध्ये सतत संतुलन राखणं हे काही सोपं नाही. ते प्रत्येक दिवसाचं आव्हान आहे. पण त्यावर काम केल्यावर तुमचं आयुष्य अधिक चांगल्या पध्दतीने काम करू लागेल. व्यायामासाठी वेळेचं नियोजन करा. तुमचं कुटुंब आणि मित्र यांना प्राधान्य मिळतेय याची खात्री करा. तुमच्यासाठीही वेळ राखून ठेवा कारण जेव्हा तुम्हाला चांगले वाटत असते तेव्हा तुम्ही तुमच्या भोवती असणाऱ्या सर्वांसाठी सकारात्मक ऊर्जेचा एक स्रोत असू शकता.

४. जाणून बुजून धोके स्वीकारा. प्रत्येक आठवड्यात अशी गोष्ट करा कि ज्यामुळे तुम्हाला अस्वस्थ वाटेल. अशा अनेक गोष्टी ज्या करण्याचं तुम्हाला भय वाटतं त्या तुम्ही प्रथम करायला हव्यात. लक्षात ठेवा, तुमच्या भयाच्या पलिकडे तुमचा विकास असतो.

५. प्रेमळ बना. मोठ्या संघटना या नेहमीच अशा प्रामाणिक नेत्यांकडून उभारल्या जातात जो सत्य बोलण्यास कधीही घाबरत नाही आणि द्याळू असतो. हे दुबळेपणाचे चिन्ह नसून सबल असण्याचे लक्षण आहे. तुमच्या सोबत असणाऱ्या सर्वांसाठी प्रेमळ, नम्र आणि कनवाळू बना. याचा अर्थ असाही नाही की जेव्हा गरज असेल तेव्हा तुम्ही आवाज उठवू शकत नाही. सांगायचे ते एवढेच की तुमच्या आयुष्यामध्ये जास्तीतजास्त मानवता आणा.

६. काहीतरी वेगळे बना. नेते कधीही गर्दीच्या मागे जात नाहीत. तुमच्या नियमानुसारच आयुष्य जगा. तुमच्यासाठी जास्तीतजास्त योग्य असणाऱ्या मूल्यांची जपणूक करा. कृतीशील असा. ध्येयवादी रहा.

तुमच्या नावलौकिकाचं मूल्य

माझ्या वडीलांनी एकदा मला असं सांगितलं की तुम्हाला नावलौकिक मिळवण्यासाठी जवळपास ३० वर्षे लागू शकतात आणि तरीही तो ३० सेकंदात नष्ट होऊ शकतो. माझा खरोखरच यावर ठाम विश्वास आहे की चांगल्या नावासोबतच अजून काही गोष्टीही महत्त्वाच्या आहेत. तुमच्या फोन कॉल्सना समोरच्या व्यक्तीकडून प्रतिसाद मिळेलच असे नाही आणि तरीही अल्पावधित परिणामांची अपेक्षा करणारी बरीच माणसे या ग्रहगोलावर जगत आहेत. लवकर यश मिळवण्यासाठी ते पैशांच्या मागे धावत असतात. पण व्यवसायातील यश हे संबंधावर अवलंबून असते आणि त्याला वेळ लागतोच. आश्वासनांपेक्षा जास्त देऊन, हाती घेतलेलं काम पूर्ण करून, एक चांगला श्रोता बनून आणि तुमच्या ग्राहकांना बहुमोल सेवा देऊन तुम्ही त्यांचा विश्वास तसेच आदरही प्राप्त करू शकता. त्यामुळे तुम्ही तुमची स्वतःची ओळख निर्माण करू शकता: तुमची प्रतिष्ठा.

मलमत्तेची जशी निगराणी ठेवतो तशी तुमच्या नावाची काळजी घ्या. प्रामाणिक राहा आणि काळिमा लागेल अशी कुठलीही गोष्ट करू नका. हीच गोष्ट तुम्हाला व्यवसायामध्ये दीर्घकाळ संधी देत राहील आणि एक परिपूर्णपणे आयुष्यही.

कोणत्या गोष्टी कर्तृत्ववान बनवतात?



गेल्याच आठवड्यामध्ये फॉर्च्युन ५०० संघटनेचे काही वरिष्ठ प्रतिनिधी, सरकारी प्रतिनिधीत्व करणाऱ्या संस्थांचे सदस्य आणि नव्यानेच व्यवसायात आलेल्या काही धाडसी व्यावसायिकांच्या एका गटासोबत अतिशय प्रेरणादायक असे दोन दिवस मी घालवले. 'अेलिट परफॉर्मर्स सेरीज' इपीएस, एक कार्यक्रम... जो साधारण एक वर्षापूर्वी मी व्यावसायिकांसाठी व्यावसायिक आणि वैयक्तिक आयुष्यातही यशाच्या नव्या स्तरावर अर्थपूर्ण असा विकास व्हावा, यासाठी तयार केला होता. त्यात सहभागी होण्यासाठी टोरोन्टोमधील एका हॉटेलात भरलेल्या परिषदेसाठी ते आले होते. या दोन दिवसांमध्ये त्या परिषदेमध्ये काही महत्वाच्या गोष्टी मी पाहिल्या, त्या मला खोलवर हलवून गेल्या. त्यामुळे माझा विश्वास अगदी दृढ झाला की आपल्यापैकी प्रत्येकामध्ये एक महानता दडलेली असते... पण कधी कधी आपल्याला एका सुरक्षित अशा भोवतालाची गरज असते की ज्यामध्ये आपण तिचा उपयोग करू शकतो आणि नंतर तिला चकाकत ठेवू शकतो.

कार्यक्रमात सहभागी झालेल्या त्या व्यक्तींबद्दल मी माहिती करून घेतली तेव्हा एक गोष्ट स्पष्टपणे जाणवली की आपल्यापैकी प्रत्येकाला बऱ्याच साऱ्या संघर्षांना तोंड द्यावे लागते. आपल्यापैकी प्रत्येकालाच आपल्या आयुष्याचा खरा अर्थ काय हे शोधवे वाटते. आपल्यापैकी प्रत्येकाजवळच अशी अनेक स्वप्ने आहेत जी पूर्ण करायची आहेत. आपल्यापैकी प्रत्येकाला काही असे भय आहे ज्यामुळे आपल्याला मर्यादा पडतात. एक गोष्ट माझ्या अगदी स्वच्छ लक्षात आली की जोपर्यंत आपण आपल्या कामात आणि वैयक्तिक आयुष्यातही पूर्णपणे सहभागी होत नाही, तोपर्यंत आपण केवळ स्वतःचीच फसवणूक करीत नाही तर ज्यांच्यासोबत आपण काम करतो तसेच आपल्यातल्या उत्तम गुणांचा लाभ घेण्याची संधी आपण ज्यांना देत असतो, त्या लोकांनाही आपण नाकारतो. खरोखरच, जर प्रत्येकानेच आपली गुणवत्ता उंचावली नाही आणि ज्यांच्याप्रमाणे बनावेसे वाटते त्या व्यक्तिप्रमाणे आपण बनलो नाही तर हे जग एक निकृष्ट जागा बनेल.

कर्तृत्ववान व्यक्ती कशा घडतात यावर मी काही विचार केला आहे जो आता मी तुमच्या चिंतनासाठी तुमच्या समोर मांडणार आहे.

१. उच्च कर्तृत्ववान व्यक्ती संकटाला बळी पडणाऱ्या व्यक्तीप्रमाणे न वागता विजेत्याची भूमिका निभावते. जगभर मी विविध प्रकारच्या संघटनांसोबत, उदाहरणार्थ वरिष्ठ

प्रशिक्षक, वक्ते आणि व्यवस्थापनामधील सल्लागार अशा..., काम करीत फिरतच असतो. मी अनेक उद्यमजगतातील संस्कृती पाहिल्या आहेत जिथे वैयक्तिक जबाबदारीकडे पूर्णपणे दुर्लक्ष असते. संघटनेमध्ये जे काही व्यवस्थित होत नाही, त्यासाठी लोक इतरांना दोष देत असतात. जे काही चुकीचे होत असते त्यासाठी लोक त्यांच्या भोवतालच्या लोकांकडे बोट दाखवतात. पण मी माझ्या 'लीडरशिप विस्डम फ्रॉम द मॅक हू सोल्ड हिज फेरारी'मध्ये सांगितल्याप्रमाणे : “दुसऱ्यांना दोष देणं म्हणजे स्वतःला माफ करण्यापलिकडे दुसरं काही नाही.” आपल्यापैकी प्रत्येकाजवळ काही तरी परिणाम घडवून आणण्याची शक्ती आहे. एक व्यक्ती आपल्या प्रभावक्षेत्रामध्ये काही बदल करून संपूर्ण कॉर्पोरेट संस्कृतीत बदल घडवून आणू शकते. एखादी व्यक्ती नव्या पद्धतीने वर्तणूक करायला सुरुवात करून, भोवतालच्या लोकांनाही तेच करायला सुचवेल. अशा पद्धतीने एक गट बदलू शकतो, जो एका संस्कृतीवर परिणाम करू शकतो जी सारी व्यवस्थाच बदलते. जर तुमच्या उद्योगातील एखादी गोष्ट व्यवस्थित काम करीत नसेल, तर तुम्हाला हवा असणारा बदल घडवण्यासाठी तुमची शक्ती वापरा.

२. कर्तृत्ववान व्यक्ती महत्त्वाच्या बाबींवर लक्ष केंद्रित करते. बरीच माणसे सगळ्या लोकांसाठी सगळं काही बनण्याचा प्रयत्न करतात आणि, त्यामुळेच काहीही मिळवत नाहीत. कर्तृत्वशाली व्यक्तीची दृष्टी महत्त्वाच्या गोष्टींवर एखाद्या लेझर किरणांप्रमाणे केंद्रित होते आणि त्याला वेळेचा सदुपयोग कसा करायचा याचं तंतोतंत भान असतं. अर्थात् ते त्यांचं संपूर्ण आयुष्य अशा कृतींवर उभं करतात ज्या त्यांना या गुंतवणुकीच्या बदल्यात मोठा परतावा देतात. नकार देण्याच्या बाबतीतही ते चांगलेच खंबीर असतात. प्रत्येक सकाळी... पवित्र तासाच्या काळात, नियोजनात आणि त्यांच्या खेळी यशस्वीपणे खेळण्यात व कामकाजाचा भाग होण्यात दिवसभरात आपल्याकडून काय काय होणे गरजेचे आहे याचे नियोजन व त्यासाठी डावपेच रचण्यास ते वेळ देतात.

३. कर्तृत्ववान व्यक्ती वास्तव जगतात. आता या क्षणी, तुम्ही हे मार्गदर्शक पुस्तक वाचताना तुमच्या मनात खोलवर हे लक्षात येतेय की तुमचे व्यावसायिक तसेच तुमचे व्यक्तिगत जीवन हे तुमच्यासाठी जगण्यायोग्य असणे गरजेचे आहे. आता या क्षणी योग्य काय आहे हे तुमच्या मनाला कळते. कर्तृत्ववान व्यक्तींनी त्यांचे वैयक्तिक तत्त्वज्ञान हे त्यांच्या नियोजनाच्या तत्त्वांशी जोडले आहे आणि आयुष्यातील प्रत्येक दिवस त्या आदर्शानुसार जगण्याची हिंमतही त्यांच्यात असते. ही गोष्ट त्यांना मोठी शक्ती देते आणि आत्मविश्वासाच्या एका उच्च स्तरावर नेऊन पोहचवते कारण ते स्वतःशी प्रामाणिक आहेत याची त्यांना जाणीव असते.

४. कर्तृत्ववान व्यक्ती मानवी संबंध जोडतो. व्यवसाय हा जवळजवळ नातेसंबंधच असतो. तुमच्या सोबतच्या सहकाऱ्यांशी, तुम्हाला पुरवठा करणाऱ्यांशी आणि तुमच्या ग्राहकांशी भावनिक संबंध उभारण्याइतके महत्त्वाचे दुसरे काही नाही. सध्याच्या बाजारपेठेतील स्पर्धा ही “पैशाच्या हिंश्या”साठी नाहीये, जशा अनेक संघटना

आंधळेपणाने समजतात. त्याऐवजी असं म्हणता येईल की सध्याच्या बाजारपेठेतील स्पर्धा ही लोकांच्या भावनेसाठी आहे. तुमच्या संबंधामध्ये पूर्णपणे सहभाग दाखवा. वाढदिवस लक्षात ठेवण्यासाठी वेळ काढा आणि प्रत्येक आठवड्याला आभाराची एक चिठ्ठीही स्वतःच्या हस्ताक्षरात पाठवा. तुम्ही सर्वांची दखल घेता हे लोकांना दाखवून द्या. त्यांच्यासाठी तुमचं हृदय खुलं ठेवा आणि बघा ते त्यांची एकनिष्ठा आणि प्रेमाचे बक्षीस तुम्हाला देतील.

५. कर्तृत्ववान व्यक्ती आपल्या कर्तृत्वाने जबरदस्त मोलाची भर घालत असतात. माझा ठाम विश्वास आहे की आपण किती मोलाची भर घालतो, योगदान देतो त्यानुसार आजच्या बाजारपेठेत आपल्याला त्याचा परतावा मिळतो. जर तुम्हाला मोठा परतावा हवा असेल तर अधिक मोलाची भर घाला. तुमच्या ग्राहकांना आणि अशिलांना त्यांना मिळायला हवे त्याहून जास्त मोल देऊ करा. कमीचं आश्वासन आणि जास्तीचा परतावा. ज्यांच्याशी तुम्हाला व्यवसाय करण्याची संधी मिळाली, त्यांना कशी सेवा देऊ शकतो आणि त्यांची स्वप्ने पूर्ण करण्यास कशी मदत करू शकतो यावर रात्री उशीरापर्यंत चिंतन करीत रहा. तुमचा व्यवसाय एकदम वेगाने सुरू होईल.

६. कर्तृत्ववान व्यक्ती उत्कृष्टतेसाठी समर्पित असतात. २ दिवसांच्या त्या अेलिट परफॉर्मर्स सेरीज कार्यक्रमांमध्ये अनेक गोष्टींपैकी मी एका प्रक्रियेवर लक्ष केंद्रित केलं जी कुठल्याही कर्मचाऱ्याला तो जे जे काही करतो त्या सर्वामध्ये सर्वोत्कृष्ट बनण्यासाठी अतिशय सहायक ठरली. माझ्यासाठी तर 'सर्वोत्कृष्ट' हा सुंदर शब्द आहे. कर्तृत्ववान व्यक्ती सतत त्यांना हा प्रश्न विचारत असतात: "मी जो मार्ग दाखवतो तो खरोखरच उत्कृष्ट आणि अव्वल दर्जाची गुणवत्ता प्रतिबिंबित करणार आहे ना?" आपण एका अशा जगात जगत आहोत जिथं सामान्य बनून राहणं एक प्रथाच बनली आहे. जेव्हा तुम्ही विचार केल्याप्रमाणे चांगलं होण्यासाठी स्वतःला खरोखरच समर्पित करता...नव्हे, तुम्हाला वाहून घेता..., आणि वागता, तेव्हा तुम्ही बाजारपेठेतल्या सामान्यांच्या गर्दीत वेगळे उठून दिसता. तुम्ही एक प्रामाणिक नेतृत्व दाखवून देता.

७. कर्तृत्ववान व्यक्ती स्वतःला सखोल बनवतात. तुम्ही स्वतः बदलेपर्यंत काहीही बदलत नाही. आपण बाह्य विषयांवर केंद्रित असलेल्या जगात असतो. आपण असं अगदी मानून चालतो की जास्तीतजास्त पैसे कमावल्यावर आपलं आयुष्य बदलणार आहे किंवा चांगली गाडी विकत घेतल्याने बदलणार आहे किंवा जास्त प्रतिष्ठा मिळाल्याने बदलणार आहे आणि त्यातूनही, जेव्हा आपल्याला या गोष्टी मिळतात, आपण पुन्हा रिक्त आणि असंतुष्ट राहून जातो. खरे यश हे आतल्या यशातून मिळत असते. तुम्ही खरेच कोण आहात, हे जाणण्यासाठी स्वतःला समर्पित करा. तुमच्या बुद्धिमत्तेशी पुन्हा एकवार स्वतःला जोडा. तुमच्या भयाकडे स्वतःहून चालत जा. तुमच्या आयुष्याच्या गुणवत्तेचं आणि ती कशासाठी हवी आहे, याचं मोजमाप करा. या श्रद्धा तुम्हाला मर्यादा आखून देतात त्यांच्यावर प्रकाश टाका आणि तुम्ही त्या कुठून उचलून आणल्या आहेत यावर चिंतन करा.

सगळ्यांत चांगली गुंतवणूक तुम्ही करू शकत असाल तर ती तुमच्या स्वतःवरच.

प्रेरणादायक बोल

“तुमच्या सर्व सदाचारी नैसर्गिक गुणांना उत्तेजन द्या आणि जेव्हा संधी येते तेव्हा त्यांचा उपयोग करा. विश्वास ठेवा की जशी व्यायामाने स्नायूंना शक्ती मिळते त्याप्रमाणेच गुणांनाही सरावाने शक्ती मिळेल आणि मग हा सरावच त्यांची सवय होऊन जाईल.”

थॉमस जेफरसन

“ आपण नेहमीच जगण्यासाठी तयार होत असतो, पण जगत नसतो.”

राल्फ वाल्डो इमर्सन.

“स्व-प्रेम हे फक्त गरजेचे आणि चांगले असते असे नव्हे, तर ती इतरांवर प्रेम करण्यासाठीची गरज आहे. ”

रोलो मे

“आज थोडंसं हिंमतवान बना. थोडी आणखी उंची गाठा. थोडंसं दयाळू बना. मोठी स्वप्न पाहणारा व्हा. ”

रोजनिशी का ठेवायची?

अनेक गोष्टींच्या सरावापैकी एका गोष्टीने माझं आयुष्य बदललं आहे ती म्हणजे नियमितपणे दैनंदिनी लिहिणे. माझ्या भाषणामध्ये आणि माझ्या प्रशिक्षण कार्यक्रमांमध्येही सहभागी लोकांना मी त्यांच्या रोजच्या कामकाजाच्या गडबडीतही रोजनिशी लिहिण्यास उत्तेजन आणि आव्हान देतो. रोजनिशी लिहिणे हे वैयक्तिक शोधाचं आणि एक कर्तृत्ववान व्यक्ती बनण्याचं शस्त्र कसं आहे या विषयी माझे काही विचार आहेत.

१. रोजनिशी तुम्हाला तुमचे विसंगत विचार गोळा करण्यास आणि त्यांना सुसंगत भाषेत रुपांतरित करण्यास मदत करते. तुम्हाला आठवतं का जेव्हा तुम्ही शाळेत होता आणि तुम्ही असा विचार करीत होता की परीक्षेसाठी हवं ते सगळं आपल्याला माहिती आहे, मग अभ्यास करणारा एक गट भेटला आणि त्या विषयावर चर्चा केल्यावर लक्षात आलं की तुमच्या समजूतीमध्ये बऱ्याच गोष्टी राहून गेल्या होत्या. एखाद्या विषयावर केलेला संवाद हा तुम्हाला तुमच्या विचारांना विशिष्ट स्वरूप शोधण्यास मदत करतो. रोजनिशी म्हणजे एक संवादच असतो जो तुम्ही स्वतःशीच केलेला असतो. तुम्ही जेवढे

लिहीत जाल तेवढी तुमच्या विचारात सुसंगती तुम्ही निर्माण करू शकाल. ही गोष्ट तुमच्या आयुष्यात स्पष्ट चित्र निर्माण करू शकते. या स्पष्टतेच्या मदतीने नवे बदल निर्माण करण्यासाठी तुम्ही नव्या गोष्टींची निवड करू शकाल.

२. रोजनिशी ही तुम्हाला न जाणवलेल्या, न अनुभवलेल्या भावभावनांना वाट करून देण्यास एक जागा देते. माझ्या निरीक्षणानुसार मी या निर्णयाप्रत आलेलो आहे की बऱ्याच माणसांना त्यांच्यातच ठाण मांडून बसलेल्या अशा न अनुभवलेल्या संतापांशी सामना करावा लागतो. सोबत अजून सुप्त भावभावनांचे गाठोडे असतेच. अशा न अनुभवलेल्या भावभावना नेहमीच मनाच्या अर्धबोधावस्थेत आपल्या रोजच्या निर्णयावर परिणाम घडवून आणतात. बरीच माणसे अतिशय तापटपणे किंवा दुखावेल अशी वागतात, स्वतःची वैयक्तिक जबाबदारी ओळखण्याऐवजी आणि ते जसं वागतात तसं का वागतात त्याच्या खोलवर कारणांचा शोध घेण्याऐवजी दुसऱ्यांना दोष देतात. रोजनिशी लिहिणे हे तुम्हाला तुमच्या या न जाणवलेल्या, तुमच्या आयुष्याच्या प्रवासामध्ये साठलेल्या संतापांवर किंवा दुःखांवर किंवा जखमांवर काही प्रक्रिया करण्याची संधी मिळेल. हे तुम्हाला मोकळे करेल आणि तुम्हाला जरा स्वातंत्र्य शोधण्याची आणि जरा बरी निवड करण्याची परवानगी देईल, अगदी व्यावसायिक आणि वैयक्तिक स्तरावरही!

३. रोजनिशी लिहिणं हे तुमच्या स्वप्नांची नोंद ठेवण्यास परवानगी देईल. स्वप्ने आशावाद निर्माण करतात. तुम्ही तुमच्या स्वप्नांच्या आणि हृदयातील इच्छाआकांक्षांच्या जास्त जवळ जाऊ शकाल, तुम्ही पुढच्या दिवसांसाठी मोठी प्रेरणा आणू शकाल. हे एक सकारात्मक ऊर्जा देणारे आहे जे जीवनाचा एक मोठा अनुभव निर्माण करते.

४. रोजनिशी लिहिणं हे तुमची समज आणखी समृद्ध करते. लेखनाची एक छोटीशी कृती ही जाणीवेच्या परिणामकारक अशा एकीकरणास परवानगी देते. जेव्हा तुम्ही एखाद्या कार्यशाळेत जाऊन नोंदी घेता तेव्हा शिकणं त्याहून अधिक मनाला भिडतं, जेव्हा तुम्ही नोंदी घेत नाहीत. त्याचप्रमाणे, रोजनिशी तुम्हाला आयुष्यापासून काही शिकण्याची परवानगी देते. दिवसागणिक ती तुम्हाला घडवत जाते. प्रत्येक दिवशी तुम्ही जास्तच हुशार बनत जाता.

५. रोजनिशी ही निष्ठा जास्त सखोल करते. लिहिण्याची ही कृती तुमचा निश्चय आणखी मजबूत करते आणि तुमच्या आयुष्यात चांगल्या गोष्टी घडवते. आजच थोडा प्रयत्न करा. फक्त १५ मिनिटांचा वेळ काढा.. तुम्हाला हवा तसा दिवस घडवण्यासाठी आणि त्याला वास्तवात उतरविण्याकरिता स्वतःला समर्पित करण्यासाठी ही साधी कृती तुम्हाला तुमच्या आयुष्यात प्रतिक्रियाशील होण्याऐवजी कृतीशील बनवायला मदत करते.

यशासाठी एक संतुलित प्रतिकृती



यशाचा एक समतोल शोधावा यासाठी माझ्या आयुष्यात मी बराच संघर्ष केला आहे. काही काही वेळेला मी माझ्या उद्दिष्टांना आणि हृदयातील इच्छा- आकांक्षांना अगदी त्या लक्षभेद करायला निघालेल्या क्षेपणास्त्राच्या ताकदीने आव्हान दिले आहे. इतर वेळी मी असा विचार केला की, कृती करण्याचा मार्ग याहून सौम्य असायला हवा. माझे उद्दिष्ट्ये ठरवल्यानंतर आयुष्याला अगदी नैसर्गिकपणे उलगडू द्यायला हवे. मला आता असं वाटतं, यशाचा समतोल दृष्टिकोन असणे हीच खरी गुरुकिल्ली आहे. प्रयत्नांची पराकाष्ठा करणे म्हणजे दुसरेतिसरे काही नसून तुमच्या प्राक्तनावर नियंत्रण ठेवू पाहणे आणि इच्छित परिणाम ओढून आणण्यासारखे आहे. केवळ तुमचे हेतू व्यक्त करून (ते तुमच्या मित्रांना सांगून किंवा कोऱ्या कागदाच्या तुकड्यावर त्याची यादी करून) आणि त्याला अगदी समर्पित कृतीची जोड न देणे म्हणजे दुसरेतिसरे काही नसून आध्यात्मिक उदासीनता आहे (जी भयाच्या पायावर उभी असते). माझा ठाम विश्वास आहे की तुमच्या आयुष्यात येणाऱ्या खऱ्या यशासाठी आपण कृतीशील आणि आध्यात्मिक बनणे गरजेचे असते. कृतीशीलतेच्या बाजूने ही गोष्टी गरजेची असते की आपण आपले हेतू जाहीर करणे, आपला दृष्टिकोन जाहीर करणे आणि मग आपली ती स्वप्ने प्रत्यक्षात आयुष्यात आणण्यासाठी कृती करणे. एकदा का आपण या भूमिकेवरून सुरुवात केली की, हेही महत्त्वाच आहे की, फुलपाखराला हाताळावं तसं आपल्या उद्दिष्टांना जपायला हवं. तसं करताना हे मानून चालायला पाहिजे की, आपल्या इच्छेनुसार घडलं नाही तरी सर्व काही चांगल्यासाठीच होत आहे. मला खरोखरच असे वाटते की आपल्या आयुष्यामध्ये अविश्वसनीय अशी सुसूत्रता आहे जी ओळखण्यात आपण कमी पडतो आणि मग परिणामावर नियंत्रण मिळवण्याचा आपण प्रयत्न करतो. पण जर का आपले काम आपण व्यवस्थितपणे निभावले, आणि आपल्या योजनेप्रमाणे साऱ्या गोष्टी प्रकट झाल्या नाहीत तर विश्वास ठेवा की प्रत्येक गोष्ट ही तुमच्या भल्यासाठीच झालेली आहे.

प्रेरणादायक बोल

“एका असंवेदनशील, निरुद्देश आणि हेतूरहित आयुष्याचा स्वीकार करण्याइतके अक्षम्य दुसरे काही नाही.”

हेलेन केलर

“विश्वामध्ये, त्या सर्वोच्च शक्तीचा...जिला सर्जनशक्ती म्हणतात जी सर्व वस्तुमात्रांना दिशा देते व सर्वांचा वापर करते..तिचा आदर करा. त्याचप्रमाणे तुम्ही तुमच्यातील सर्वोच्च शक्तीचाही आदर केलाच पाहिजे, कारण तीही तेवढीच सृजनात्मक आहे. जी तुमच्यातील उर्वरित सगळ्या गोष्टींचा विनियोग करते आणि तुम्हाला दिशा देते, त्यासाठी आदर करा.”

मार्कस युरेलिस

“रुजून राहणे ही कदाचित अतिशय महत्त्वाची आणि न ओळखलेली मानवी आत्म्याची गरज आहे.”

सिमॉन वेल

तुमचे आयुष्य समृद्धीने भरण्यासाठी ६ मार्ग

१. तुमच्या व्यावसायिक संबंधांमध्ये तुम्हाला जेवढे काही मिळते त्यापेक्षा जास्त मूल्याचे देण्याची वैयक्तिक निष्ठा बाळगा.
२. तुम्हाला जे हवे आहे त्याचे दृश्य सतत स्वतःला दाखवत तुमच्या कल्पनेच्या भरारीवर जगण्याचा प्रयत्न करा, ना की तुमच्या आठवणींवर जगण्याचा.
३. तुमच्या पैशाला आशीर्वाद देण्याची सवय असू द्या आणि आशा करा की तुम्ही ज्याला तो द्याल त्यास तो मदत करे.
४. पैशांबाबत तुमचा जो विश्वास आहे तो रोजनिशीत लिहिण्यासाठी आठवड्यातून एक तास काढा जेणेकरून तुम्ही त्यातील अडथळे आणि विरोध याविषयी तुमचा सावधपणा वाढवाल.
५. तुमच्या रोजनिशीमध्ये तुम्हाला हवं असणारं जीवन जगत असलेल्या इतर लोकांच्या चित्रांचा अल्बम तयार करा.
६. तुम्हाला माहीत असलेल्या सर्वात मोठ्या दानशूर व्यक्तीसारखे बना.

रोजनिशीत घ्यावयाचे प्रश्न

१. जर तुम्ही तुमच्या मताप्रमाणे सर्वात प्रामाणिक मार्गाने काम करीत आहात आणि तुमच्या कल्पनेप्रमाणे सगळ्यात चांगलं जीवन जगत असताना (...इथं स्वतःच नाव घाला)..कसे दिसाल?

२. तुमच्या सगळ्यात जास्त दुःखद अनुभवाचे मोल काय आहे आणि जर तुम्हाला त्याचा फायदा अनुभवायला मिळाला नसता तर तुमच्या आयुष्यात कोणती कमी राहिली असती.

३. कोणत्या गोष्टीसाठी तुम्ही मरणाला तयार व्हाल?

४. सध्या तुम्ही कोणत्या गोष्टीला टाळत आहात?

५. तुमच्या स्वप्नातील आयुष्य या विश्वामध्ये सध्या कोण जगत आहे आणि त्यांच्या आयुष्यात असे काय आहे ज्याने तुम्हाला प्रेरित केले आहे?

वैश्विक दर्जाचं कार्य करा



अशातच स्लेन कॅसलमध्ये झालेल्या यू२च्या कार्यक्रमाची डिव्हीडी पाहण्याचा योग मला प्राप्त झाला. तो एक अविस्मरणीय अनुभव होता. मी बोनोच्या उत्कटतेने भारावून गेलो. यू२च्या उत्कृष्ट कामगिरी करण्याच्या समर्पित भावनेनेही मी प्रेरित झालो, जेव्हा ते काम करण्यासाठी एकत्र येतात आणि जो अनुभव देतात तो अगदी दुर्मिळ असा असतो. त्या गटातील प्रत्येक सभासदाच्या कामगिरीने मी हेलावून गेलो होतो जे आपल्या संगीताने जलशाला उपस्थित भाग्यवान चाहत्यांचं मनोरंजन करत होते. हृदयापासून काम करण्याच्या प्रामाणिक आश्वासकतेने आणि तिथं जमलेल्या, काही अपेक्षेने आलेल्या त्यांच्या चाहत्यांसाठी काही तरी मौल्यवान करण्याने मी हेलावून गेलो.

स्लेन कॅसलमध्ये चालू असलेला कार्यक्रम पाहिल्यावर ‘यू २ म्हणजे सर्वोच्च सादरीकरण’ करणारा गट आहे असा विचार करण्यास मला भाग पाडले. या पध्दतीने त्यांनी काही तास ते सारं काही करून दाखवलं, ते तुम्हाला एक नवा पाठ अवश्य शिकवतं, केवळ व्यावसायिक स्तरावरच नाही तर अगदी वैयक्तिक स्तरावरही शिकवतं. मी तुम्हाला हा कार्यक्रम पाहण्यास आमंत्रित करतो आणि हे चार जण त्यांच्या आनंदाला कसे काय अनुसरतात आणि जे काय करतात अर्थात् छानच त्याचा कसा अनुभव घ्यायला लावतात, याकडेही जरा बघायला सांगतो. तुम्ही जसे त्यांचे सादरीकरण पाहाल, तसे तुमच्या लक्षात येईल की त्या वाद्यवृंदातील प्रत्येक जण हा त्यांच्या विशिष्ट सुरावटीवर हुकूमत गाजवू शकतो. तुमच्या असेही लक्षात येईल की त्यांचं त्यांच्या कामावर अतोनात प्रेम आहे तुम्ही जेव्हा यू २ पाहता तेव्हा वेळ भराभरा संपत जाते. तुम्हाला स्वच्छपणे असे जाणवते की ही चार माणसे त्यांच्या आयुष्याने दिलेल्या हाकेला साद देतात आणि त्यांच्या प्राक्तनांना परिपूर्ण करतात. तुम्हाला असे स्पष्टपणे जाणवते की त्यांना त्यांचे काम करण्यात इतका आनंद होतो की, कदाचित पैशांची अपेक्षा न करताही ते हे करायला तयार होतील. आणि मग तुम्हाला एक बिनचूक असा परिणाम जाणवतो की ते त्यांच्यामध्येच सखोल जात आहेत आणि त्यांच्यातल्या प्रतिभेला निवडून अशा पध्दतीने चमकू देत आहेत की त्यांच्या आजुबाजूच्या लोकांना त्याचा फायदा होऊ शकेल.

माझ्या एका मित्राने नुकतेच मला असे सांगितले की “आपले दिवस म्हणजे दुसरे तिसरे काही नसून आपल्या आयुष्याची लहानशी प्रतिकृतीच असते.” किती खरं आहे. एक मोठं आयुष्य म्हणजे दुसरं तिसरं काही नसून सुंदर दिवसांची गळ्यातल्या मोत्यांच्या

माळेप्रमाणे एकत्र ओवलेली एक माळच असते. कामाच्या वेळी प्रत्येक दिवसाकडे चमकण्याची एक संधी म्हणून पहा आणि सगळ्यात चांगलं काम करण्याकडे लक्ष द्या. प्रत्येक दिवसाकडे तुमच्या जाणीवेला सखोल करण्याचा एक रंगमंच म्हणून पहा, तुमच्या प्रतिभेला मोकळं करा आणि तुमच्या सोबत असणाऱ्याविषयी, तुमच्या ग्राहकांविषयी, तुमच्या पुरवठादाराविषयी आणि तुमच्या कुटुंबाविषयी... ज्यांच्यासाठी तुम्ही रोज घरी जाता त्यांच्याविषयीही अतिशय प्रेमळ रहा. आपण नेहमी अशाच माणसांना गृहित धरतो जी फार महत्त्वाची असतात. आयुष्य छोटं आहे आणि आजचा दिवस हा तुमच्यासाठी शक्य तेवढे अतिशय प्रेमळ तसेच आश्वासकही बनण्याचा दिवस आहे.

प्रेरणादायक बोल

“खरे प्रेम तिथंच सुरू होते जिथं कोणत्याही गोष्टीच्या बदल्यात कशाचीही अपेक्षा केली जात नाही.”

अन्तोन डी सेंट – एकझूपेरी

“आपल्याला जे मिळतं, त्यातून आपण जगतो; आपण जे देतो त्यातून आयुष्य बनवतो. ”

सर विन्स्टन चर्चिल

“तुम्ही जेवढ्या प्रमाणात मदतशील असता तेवढे तुम्ही आनंदी होऊ शकता.”

कार्ल रैलॅन्ड

“तुम्ही इतरांसाठी जेवढी मूल्ये निर्माण करता तेवढं तुमचं आयुष्य जास्त काम करेल. चांगले करण्यास स्वतःला समर्पित करा. आयुष्याकडून जास्तीतजास्त मिळवण्यासाठी तुम्ही आयुष्याला जास्तीतजास्त देणे गरजेचे आहे. ”

रॉबिन शर्मा

रोजनिशीत घ्यावयाचे प्रश्न

१. जर माझं आयुष्य मी एका शब्दात सांगायचं ठरवलं तर तो शब्द कोणता असू शकेल?
२. आयुष्यात मी कोणती गोष्ट सहन करू शकणार नाही?
३. जर एक गोष्ट अशी असेल जी बदलून मी माझे आयुष्य अगदी अत्युच्च स्तरावर नेऊ शकेल, तर ती कोणती गोष्ट असेल?

४. माझ्या आयुष्यातील सगळ्यांत मोठे परिवर्तन घडवून आणणारा क्षण कोणता आणि आज या क्षणी मी आहे ते बनण्यासाठी त्याने माझी कशी मदत केली?

५. जर मला जगण्यासाठी फक्त ३० दिवसच उरले, तर मी काय करेन?

स्टिव्ह जॉब्जचा प्रश्न



ॲपल कंपनीचे प्रमुख स्वर्गवासी स्टिव्ह जॉब्ज यांच्याविषयी मी बऱ्याच काळापासून विचार करित आलेलो आहे...आयपॉडसोबतचा त्याचा जिंकण्याचा मार्ग, त्यांनी ॲपलचं केलेलं रुपांतरण, फिल्म स्टुडिओ पिक्सरसोबतची त्याची कामगिरी. मी जितकं त्याच्याबद्दल जाणतो त्यावरून तो अतिशय लक्ष वेधून घेणारा असा माणूस होता. अतिशय हुशार, हेतूबद्ध, झपाटलेला. शिवाय तो एक तत्त्वज्ञानीही होता.

जॉब्जने त्याच्या सुरुवातीच्या जडणघडणीचा काही काळ भारतात घालवला होता. त्याने काही साधूंसोबत अभ्यासही केला होता. त्याने उपासना स्थळांनाही भेटी दिल्या होत्या. आयुष्याच्या भल्यामोठ्या प्रश्नावर त्याने चिंतनही केलं होतं. प्रश्नांच्या बाबतीत बोलायचं तर, मी असं ऐकलंय प्रत्येक वेळी मोठा निर्णय घेताना किंवा आयुष्यात निर्णयाप्रत आलेला असताना एक विशिष्ट प्रश्न त्याने स्वतःलाच विचारला होता: “जर माझ्या आयुष्यातील ही शेवटची रात्र असती तर मी काय केलं असतं?” मला फार आवडला.

आजपर्यंत मरणशय्येवर असलेल्या कुणीही त्यांनी आयुष्यात स्वीकारलेल्या धोक्यांविषयी खेद व्यक्त केलेला नाही. सुरक्षित क्षेत्र ही सर्वाधिक असुरक्षित जागा असते. आयुष्य मोठं जगण्यासाठी तुम्ही नेहमीच ठरवून धोके स्वीकारणं गरजेचं असतं. हिमतीशिवाय विजय शक्य नाही. स्टिव्ह जॉब्जला बायकोही याच मार्गाने मिळाली. तो एका विद्यापीठामध्ये व्याख्यान देत होता आणि त्याने तिला श्रोत्यामध्ये बसलेलं पाहिलं. तो कार्यक्रमानंतर तिला भेटला. तिला रात्रीच्या जेवणाला सोबत घेऊन जाण्याची त्याची इच्छा होती... पण त्याला व्यवसायासंबंधी काही बैठकीला उपस्थित राहायचं होतं. तो जसा त्याच्या कारकडे चालत निघाला, त्याने स्वतःलाच प्रश्न विचारला: “जर माझ्या आयुष्यातील ही अखेरची रात्र असेल तर... मी काय केले असते?” तो तसाच धावत प्रेक्षागारात गेला आणि तिला शोधून काढलं. ते तेव्हापासून सोबतच होते.

चिंतनासाठी हा सगळ्यात चांगला काळ आहे. तुम्ही एका वर्षाला निरोप असता आणि दुसऱ्याच स्वागत करीत आहात. सखोल चिंतन करा. तुम्हाला वाटलेल्या भितीमुळे तुम्ही अद्यापपर्यंत कोणकोणत्या गोष्टी केल्या नाहीत, त्यावर जरा दृष्टीक्षेप टाका. आयुष्य किती वेगाने जातेय याचा विचार करा आणि तुमच्या आयुष्यातील सगळ्यात चांगले काम तुम्ही केलेय, असं तुम्हाला वाटावं यासाठी काय करणे गरजेचे आहे याचाही विचार करा; आणि

मग खुल्या जगात या आणि स्वतेजाने तळपा. एकदा का तुम्ही ते केलं की आपण सारेच चांगले बनू.

प्रेरणादायक बोल

“धोके, मला सांगायला आवडतं... नेहमीच परतफेड करतात. काय करायचं आणि काय नाही करायचं हे तुम्ही शिकता. ”

जोनास साल्क

“मला हे माहीत आहे की जर मी अपयशी ठरलो तर मला त्याबद्दल खेद वाटणार नाही, पण एक गोष्ट मला नक्कीच माहीत आहे याचा खेद वाटेल ती म्हणजे प्रयत्न न करणे.”

जेफ बेझॉस, ॲमेझॉन. कॉमचा संस्थापक.

“जो माणूस प्रत्येक गोष्ट करण्याचा प्रयत्न करतो तो काहीच मिळवत नाही.”

रॉबिन शर्मा

तुमचे चार मिनिट प्रती मैल

तत्त्ववेत्ता ऑर्थर स्कोपेनहॉएरच्या एकदा लक्षात आले: “बहुतेक माणसे त्यांच्या दृष्टीच्या मर्यादिलाच जगाची मर्यादा समजतात. काही काही मात्र तसं करीत नाही. त्यांच्यासोबत रहा.” मोठा मुद्दा आहे. तुम्ही या क्षणात जे आयुष्य पाहात आहात तेच तुमचं भविष्यातील आयुष्य आहे असं समजणं काही गरजेचं नाही. कदाचित तुम्ही याक्षणी तुमच्या भय, मर्यादा आणि चुकीच्या गृहितकांच्या आधारे सगळ्या गोष्टींकडे पाहात असाल. एकदा का तुम्ही ज्या डागाळलेल्या काचेतून जग पाहात आहात ती पुसली म्हणजे काय होईल? नव्या शक्यतांचा एक गठा तुमच्यासमोर येईल. आठवा, आपण जग आहे तसे बघत नव्हतो तर जसे आपण आहोत तसे बघत होतो. या कल्पनेने माझे जगच बदलले.

काही वर्षांपूर्वी, असा एक ठाम विश्वास होता की कुणीही माणूस चार मैलाचा अडथळा एका मिनिटात पार करू शकत नाही. पण नंतर रॉजर बॅनिस्टरने तो विश्वास तोडला, अनेकांनी आठवडाभरातच त्याच्या पावलावर पाऊल टाकत ते करून दाखवलं. का? कारण त्याने इतरांना हे दाखवून दिलं की हे शक्य आहे. आणि याच विश्वासाचं शस्त्र घेऊन अनेक लोकांनी ही अशक्य बाब करून दाखवली.

तुमचा ‘चार मिनिट मैलाचा’ अडथळा काय आहे? अशा कोणकोणत्या गोष्टी आहेत, ज्या अशक्य असल्याची तुम्ही तुमच्या मनाला समजूत करून दिली आहे. तुमच्याजवळ काय

नाही, किंवा तुम्ही काय करू शकला नाहीत, किंवा का होऊ शकला नाहीत यामागे कोणत्या खोल्या समजूती आड आल्या? तुमचे विचारच तुमचं वास्तव बनवतात. जर तुम्ही विचार केला की हे काही आपल्या आयुष्यात होणार नाही, तर मग ते ध्येय पुन्हा वास्तवात आणण्यासाठी आवश्यक असणारा दुसरा कुठलाही मार्ग पुन्हा असणार नाही. तुमचे “अशक्य विचार” हे एक स्वतःला परिपूर्ण करणारी भविष्यवाणी बनतात. तुम्ही समजून घेतलेल्या मर्यादांची एक साखळी बनते जी तुम्हाला हवं तसं मोठं बनण्यास अडवते आणि मग त्यात कुठलं आलंय नेतृत्व?

समतोल नेतृत्व

या महिन्याच्या सुरुवातीलाच मी आय बी एम कंपनीसाठी भारतात मुंबईमध्ये दोन व्याख्याने दिली. मी जेव्हा तिथं होतो, त्यांच्या वरिष्ठांपैकी एकासोबत मी कॉफी घेत होतो. स्टिव्ह जॉब्सप्रमाणेच हे गृहस्थसुध्दा तत्त्वज्ञानी होते, फक्त व्यवसायाप्रमाणे त्यांनी कपडे परिधान केले होते. भरकटत गेलेल्या आमच्या चर्चेमध्ये त्यांनी अनेक मुद्दे उपस्थित केले जे मला अतिशय आवडले. त्यातल्या एका गोष्टीने मला विचारच करायला लावला. “समतोल नेतृत्व ही यशाची आणि परिपूर्णतेची किल्ली आहे”, ते म्हणाले. “ते सारं यिन आणि यांग (चीनी तत्त्वज्ञान-परस्पर विरोधी तरीही पूरक) आहे.” इथं त्यांना नेमकं काय म्हणायचं आहे, याचा मी विचार केला: मोठेपणाची गुरुकिल्ली ही एका शब्दांत सामावली आहे: संतुलन. हे सारं संतुलन आहे. संतुलन कुटुंबासोबत काम करतं. संतुलन विचारांसोबत काम करतं. मेंदूचं संतुलन हृदयासोबत ठेवा. मैत्रीपूर्ण असण्याचं संतुलन ठामपणाशी करा. करणेचं धैर्यासोबत संतुलन करा. ‘ते होण्या’सोबत ‘ते घडण्या’शी संतुलन करा आणि स्वातंत्र्य व उत्स्फूर्ततेचं संतुलन जबाबदारीशी करा. आयुष्य आणि नेतृत्व या दोन गोष्टी विरोधाभासांनी भरलेल्या आहेत. त्याचं उत्तर शोधण्याचा एकमेव मार्ग मला माहीत आहे तो म्हणजे ते सुंदर संतुलन साधने. ते इतकं सोपं आहे? नाही. ते मौल्यवान आहे? अर्थात्.

महानतेसाठी रोज करण्याची छोटीशी कृती



महान आयुष्य काही मोजक्या लोकांसाठीच राखून ठेवलेलं नसतं: म्हणजे चांगली त्वचा असणाऱ्या स्त्रीपुरुषांसाठी, अव्यंग दातांच्या लोकांसाठी आणि राजवंशासाठी वगैरे. या ग्रहावर असा वेगळा माणूस कुणीही नाही आणि माझा अगदी ठाम विश्वास आहे की, आपल्यापैकी प्रत्येक जणच, आपलं आयुष्य महान अथवा सामान्य अर्थाचं बनवू शकतो. हे सारं मोठेपणा मिळवण्यासाठी रोज करावयाच्या छोट्याशा कृतीपाशी येऊन थांबतं. हे सारं मी 'इलिट परफॉर्मन्स सिरीज लीडरशीप वर्कशॉप' आणि 'अवेकनिंग बेस्ट सेल्फ विकेन्ड' या दोन कार्यशाळेमध्ये वारंवार शिकवत आलेलो आहे आणि त्याचा अतिशय चांगला परिणाम जाणवलेला आहे. अपरिहार्यपणे सांगायचं झालं तर मोठं आयुष्य म्हणजे दुसरं तिसरं काही नसून उत्तम, चांगल्या जगलेल्या दिवसांची मोत्यांच्या माळेप्रमाणे गुंफलेली एक माळ असते. तुम्ही जसे तुमचे दिवस जगत जाता, तसे तुम्ही तुमचे आयुष्य बनवता. खरा मुद्दा असा आहे: जर तुम्ही प्रत्येक दिवस असाच प्रकाशात आणला आणि त्यापैकी तुमच्या प्रत्येक दिवशी जागे असताना जास्तीतजास्त चांगलं काम करून दाखवलं तर तुम्ही असामान्य आयुष्य जगाल याची तुम्हाला हमीच मिळेल. जर तुम्ही तुमचे आरोग्य चांगले राखाल किंवा नातेसंबंध जोपासाल किंवा तुमचं व्यावसायिक ज्ञान दिवसाला एक टक्का जरी वाढवाल, तरी महिन्यानंतर त्यात ३० टक्के वाढ होईल. एका वर्षानंतर हीच संख्या साधारण ३६५ होईल. सातत्याने वाढ होण्यासाठी समर्पित राहून आणि प्रत्येक दिवशी थोडंसं चांगलं काम करून तुमचं आयुष्य निश्चितपणे बदलेल.

माझ्या बाबतीत सांगायचं झालं तर मला 'मोठेपणा मिळवण्यासाठी रोज करण्याची ही छोटीशी कृती' फारच परिणामकारक वाटते. याचा अर्थ असा आहे...आपलं आयुष्य चांगलं जगण्यासाठी फार मोठा बदल लगेच करण्याची अजिबात गरज नाही. त्याऐवजी, आपण अगदी प्रत्येक दिवशी अगदी थोडंसं चांगलं करण्यावर लक्ष केंद्रित केलं पाहिजे अर्थात् आपल्या जीवनाच्या प्रत्येक पैलूवर. मी तुम्हाला हे अगदी गृहितच धरण्यास सांगतो की एक माणूस म्हणून तुम्ही तुमच्या आयुष्यात हे मोठे काम केले नाही आणि तुमची एवढी मोठी शक्ती ओळखली नाही तर तुम्ही नक्कीच स्वतःला फसवत आहात. आणि आयुष्याच्या अखेरीस, माझा ठाम विश्वास आहे, तुमच्यातील मानवी क्षमतेपैकी तुम्ही अगदी छोटासा तुकडा वापरला हे जाणून हृदयात जे शल्य जाणवेल त्यासारखं दुसरं तोडणारं काही नसेल. जर तुम्हाला अपेक्षित असणारी, सार्थ वाटणारी व्यक्ती आणि तुम्ही सध्या जसे आहात या दोन व्यक्तिमत्त्वांमध्ये जर फारच मोठा फरक असेल तर त्यात काहीही आनंददायक नसेल.

हा फरक भरून काढण्यासाठी, प्रत्येक दिवशी छोटीशी कृती करा. तुमच्या बुद्धिमत्तेचा पाया थोडासा वाढवा. जास्त प्रेमळ आणि आश्वासक बना. जरा नाविन्यपूर्ण बना. थोडे जास्त धोके स्वीकारा. नातेसंबंधांचा खोलवर विकास करा. आणि किमान १ टक्क्याने मोठं स्वप्न पहा. तुमचे श्रेष्ठ दिवस तुम्हाला तुमच्या सर्वश्रेष्ठ आयुष्याकडे घेऊन जातील.

प्रेरणादायक बोल

“नैतिकतेविषयी एक प्रभावी प्रवचन तुम्ही तुमच्या ओठांपेक्षा जगण्यातून देऊ शकता.”

ऑलिव्हर गोल्डस्मिथ

“जर तुम्ही टाळण्यापेक्षा तुमच्या प्रश्नांच्या समोर उभे राहिलात, तर तुम्ही त्यांची सोडवणूक करण्यास जास्त योग्य भूमिका घेऊ शकाल.”

दलाई लामा

“कृतीविरहित केवळ कल्पनारम्यता म्हणजे दुसरं तिसरं काही नसून भ्रम आहे.”

रॉबिन शर्मा

रोजनिशीत घ्यावयाचे प्रश्न

१. तुमच्या सहवासामध्ये जास्तीतजास्त काळ व्यतित केलेल्या पाच जणांना जर एक माणूस म्हणून तुमचं वर्णन करण्यास सांगितलं, तर ते काय सांगतील?
२. जर तुमच्या स्मारकावरील दगडावर फक्त एकच ओळ लिहिण्यास जागा असेल तर ती ओळ कोणती असेल?
३. तुमच्या आयुष्याला अगदी कलाटणी देणारा एकमेव महत्त्वाचा क्षण कोणता आणि त्यापासून तुम्ही कोणते पाच प्राथमिक धडे घेतले?
४. तुम्ही याक्षणी १ ते १० अंकांच्या मोजपट्टीवर तुमच्या आयुष्याच्या गुणवत्तेची गणना किती कराल? (१० अंक असामान्यत्वाचा आहे!) या क्रमांकावर येण्यासाठी तुम्हाला कोणत्या गोष्टीची मदत झाली?

चांगलं आयुष्य जगण्यासाठी सरावाच्या ५ चांगल्या गोष्टी

१. रोज पहाटे ५ वाजता उठा आणि स्वतःवर काम करण्यासाठी ६० मिनिटे खर्च करा.

२. तुम्हाला जसं आयुष्य जगावंसं वाटतं तशी माणसे भोवताली ठेवा.
३. तुम्हाला माहिती असलेल्या सगळ्यांत दयाळू व्यक्तीसारखे तुम्ही बना.
४. रोज ज्ञानवर्धक साहित्य किमान ३० मिनिटे वाचा.
५. भयाकडे पाठ न फिरवता त्याकडे धाव घ्या आणि तुम्हाला जे करण्याची भीती वाटते ते करून घ्या.

आयुष्यभर शिकणारे बना



कुठेही जाताना एक पुस्तक सोबत असू द्या. आपण आपला बराच वेळ रांगेत उभं राहण्यात, वाहतुकीमध्ये अडकल्यावर आणि वाट पाहण्यात वाया घालवतो. हाच वेळ तुमच्या मनाला जरासा ताण देण्यात, चांगलं वाङ्मय वाचण्यात किंवा परिणामकारक अशा सीडीज ऐकण्यात का वापरू नये? बऱ्याच माणसांना असं वाटतं की त्यांना वाचण्यास अजिबात वेळ मिळत नाही, पण थोडंसं काही नवं करून तुम्हाला वेळ मिळू शकतो.

१. वेगाने वाचण्याचा प्रशिक्षण वर्ग करा. अनेक वर्षांचा अनुभव हा काही तासांच्या अभ्यासाने प्राप्त करण्याचा वाचन हा एक प्रभावी मार्ग आहे. उदाहरणार्थ, मोठमोठ्या नेत्यांच्या आणि काही पराक्रमी पुरुषांच्या बहुतेक आत्मचरित्रांमध्ये अनेक व्यूहरचना आणि तत्त्वज्ञान रेखाटलेले सापडते. त्या वाचा आणि त्याचा प्रतिकात्मक उपयोग करा. वेगाने वाचण्याच्या सवयीने अतिशय कमी वेळेत तुम्ही त्या प्रमाणात मोठी माहिती गोळा करू शकता.

२. काही सर्वोच्च स्थानी असणारी माणसं रोजच एक पुस्तक वाचतात. ज्ञान आणि माहिती गोळा करा. प्रचंड प्रमाणामध्ये माहिती असणाऱ्या एका युगामध्ये खरोखरच आपण आता प्रवेश केला आहे आणि जी माणसे कृतीशील आहेत, ती त्याचा उपयोग करतात. तुम्हाला जेवढी माहिती जास्त तेवढे भय कमी.

३. कुठल्याही प्रश्नाचं उत्तर हे छापील स्वरूपात उपलब्ध आहे. एक वक्ता बनण्यासाठी काय करावे, तुमचे इतरांशी नातेसंबंध कसे वाढवावेत, सक्षम कसे बनावे किंवा स्मृती कशी वाढवावी... सगळ्या प्रकारचा व्यक्ती-विकासाची माहिती आता पुस्तकांत असते. त्यामुळे जास्तीतजास्त सक्षमता प्राप्त करण्यासाठी तुम्ही रोज वाचन केलंच पाहिजे.

४. पुस्तकामुळे तुम्हाला हेही कळतं की तुमच्याजवळ त्यापैकी आधीपासून काय आहे. प्रबोधन यालाच म्हणतात.

५. जास्तीतजास्त वाचा, जास्तीतजास्त शिका, जास्त हसा आणि प्रेमही जास्त करा.

६. सहसंबंधाच्या बाबतीत एक तत्त्व आहे ते सतत आठवा: “आजपासून ५ वर्षांनंतर तुम्ही जे कुणी असाल, त्यावर अनिवार्यपणे दोन गोष्टींचा प्रभाव दिसून येतो: तुम्ही ज्यांच्यासोबत तुमचे दिवस घालवता आणि तुम्ही जी पुस्तके वाचता.”

प्रेरणादायक बोल

“आयुष्य थोडं आहे. आपल्या आयुष्यातील अगदी महत्त्वाच्या अशा गोष्टींचा विसर पडू देऊ नका, दुसऱ्या माणसांसोबत जगणं आणि त्यांच्यासाठी काही तरी करणं. ”

मार्कस युरेलिस

“जेव्हा एखादा माणूस मरतो, तो त्याच्या मालकीचे सारे काही घरीच सोडून जातो, त्याचे कुटुंब स्मशानाच्या बाजूला सोडतो आणि फक्त जी गोष्ट त्याच्यासोबत येते ती म्हणजे त्याचे कर्म. ”

पूर्वेकडील एक म्हण

“एखाद्या ताऱ्याची दिशा तुम्ही निवडा आणि मग बघा, तुम्ही कुठल्याही वादळातून मार्ग काढू शकाल. ”

दा विन्सी

“तीच पुस्तके तुम्हाला जास्तीतजास्त उपयोगी पडू शकतात जी तुम्हाला विचार करायला लावतात. शिकण्याचा सगळ्यात कठीण मार्ग म्हणजे हलकंफुलकं वाचन. पण एखाद्या चांगल्या विचारवंताकडून लिहिलं गेलेलं चांगलं पुस्तक म्हणजे विचारांनी भरलेल्या जहाजाप्रमाणे आहे, जणू सत्य आणि सौंदर्याच्या मालाने गच्च भरलेले जहाजच..!”

थिओडोर पार्कर

रोजनिशीत घ्यावयाचे प्रश्न

उन्हाळ्याचा शेवट हा त्याच्यासोबत तुमच्या व्यावसायिक आणि वैयक्तिक आयुष्याच्या वाटेवर दृष्टिक्षेप टाकण्याची एक संधी घेऊन येतो आणि तुमच्या साऱ्या महत्त्वाच्या दिशांमध्ये दुरुस्ती करण्याची एक संधी देतो ज्या तुमचं आयुष्य पुढच्या टप्प्यात नेतात. माझ्या असे लक्षात येते... म्हणजे माझ्या स्वतःच्या आयुष्यात... की, मी आठवड्यातून काही थोडे तास माझ्या रोजनिशीच्या पानांमध्ये माझं स्वतःचं प्रतिबिंब पाहण्यासाठी वेळ काढू शकलो, तर मी कशाला प्राधान्य द्यायचे हे अगदी स्पष्टपणे लक्षात येते आणि विकासासाठी आणि आत्मसुधारणेसाठी काही नव्या संधी आपोआपच दिसू लागतात.

मी माझ्या पुस्तकात सांगितल्याप्रमाणे, माझ्या काही सरावांपैकी एक आहे मला स्वतःलाच असे टोकदार प्रश्न विचारणे जे मला अगदी खोलवर जाण्याचे धैर्य देतात आणि त्या गोष्टीविषयी विचार करण्यास भाग पाडतात ज्या गोष्टी खरोखरच माझ्यासाठी जमेस धरण्यायोग्य आहेत. मी स्वतः वापरत असलेले काही प्रश्न देत आहे, मला विश्वास वाटतो की तुम्हालाही ते मदत करतील.

१. तुमच्या आताच्या व्यक्तिमत्त्वाविषयी तुम्ही बाल्यावस्थेत असताना काय विचार केला असता?

२. तुम्हाला तुमचे वय माहिती नसेल तर तुम्ही किती वयाचे असता?

३. तुमचं आयुष्य पुढच्या टप्प्यामध्ये उत्तम आणि आनंदोत्सवाचं होण्यासाठी ते उंचावण्यासाठी तुम्ही पुढच्या तीस दिवसांमध्ये कोणत्या तीन गोष्टी करू शकाल? आणि ते करण्यापासून तुम्हाला वंचित ठेवणाऱ्या गोष्टी कोणत्या?

४. तुमचं आयुष्य आजपासून २४ महिन्यांनी प्रत्येक क्षेत्रामध्ये (कामकाज, वैयक्तिक, आध्यात्मिक) कसे असावे, असे तुम्हाला वाटते?

५. तुमच्या आयुष्यात आनंद देणाऱ्या पाच महत्त्वाच्या गोष्टी कोणत्या?

बक्षिसपात्र आयुष्यासाठी ११ नियम

१. भौतिक सुखांआधी माणसांना महत्त्व द्या.

२. ज्यावर तुमचं प्रेम आहे ती गोष्ट करत रहा.

३. स्वतःशी प्रामाणिक रहा.

४. लक्षात ठेवा की आपण जग जसं असतं तसं पहात नाही तर आपण जसे आहोत तसं पहातो.

५. तुमच्या जखमांना ज्ञानात रुपांतरित करा आणि तुमच्या अपयशातून काही सुरेख भेट मिळते का पाहा.

६. तुम्हाला माहिती असलेल्या सगळ्यांत दयाळू व्यक्तीसारखे तुम्ही बना.

७. दिवसभरातून एखादी गोष्ट तरी अशी करा ज्यामुळे तुमचे तळवे घामाने ओले होतील.

८. प्रत्येक दिवशी किमान ३० मिनिटे तरी सुविचार देणारं साहित्य वाचा.
९. आठवड्यातून एक तास तरी मौनात आणि निसर्गाच्या सानिध्यात घालवा जो तुम्हाला नवा जोम देईल.
१०. शारीरिक व्यायामासाठी वेळ द्या ज्यामुळे तुमचे शारीरिक आरोग्य उत्तम राहील.
११. तुमचा स्वतःचा ठसा उमटवण्यासाठी आणि पारंपारिक वारसा टिकून राहण्यासाठी समर्पित व्हा.

नशीब आणि नेतृत्व



मी माझ्या “द सेंट, द सर्फर अँड द सीईओ” या पुस्तकात लिहिल्याप्रमाणे: “या ग्रहावर एकही माणूस जास्तीचा नाही.” यावरून मला असे म्हणायचे आहे की आपल्यापैकी अगदी प्रत्येकजण हा इथं कोणत्यातरी कारणामुळे आणि एका विशिष्ट कार्यासाठी आहे. सुप्रसिद्ध मनोवैज्ञानिक अब्राहम मास्लोप्रमाणे मी प्रामाणिकपणे विश्वास ठेवतो की प्रत्येक माणूस हा त्याच्या कारण आणि कार्य अशा अनुवांशिक गुणांच्या आराखड्यात अगदी खोलवर रुतलेला असतो. काहीसाठी हे कार्य देश चालवणे, एक कंपनी चालवणे किंवा एका समाजाला चालवणे अशा स्वरूपात दिसत असावे. इतरांसाठी ते कदाचित नेतृत्व करणाऱ्यांची फळी निर्माण करण्याचं असेल किंवा कला, काव्य समाजकार्यातून नेतृत्व करणे हे असावे. आपल्यापैकी प्रत्येकाला स्वतःचं नशीब, नियती आहे आणि आयुष्य तेव्हा जोमाने काम करण्यास सुरुवात करतं, जेव्हा आपले दिवस हे आपल्या महत्त्वाच्या उद्दिष्टांसाठी व्यतित होतात.

माझ्या कार्यशाळेत, अनेक माणसं मला विचारतात: “रॉबिन, मी माझे नशीब कसे शोधवे?” माझा प्रतिसाद नेहमी तोच असतो: “तुम्ही नशीब शोधू शकत नाही...तुमचं नशीब तुम्हाला शोधत येईल.”

एक सगळ्यात चांगली चाल तुम्ही चालू शकता ती म्हणजे काहीतरी आतून, अंतर्मनातून तयारी करणे जी तुम्हाला तुमची स्वतःची खोली समजून घेण्यास मदत करते. रोजनिशी, चिंतन आणि एक अतिशय संयमाने टाकलेला दृष्टिक्षेप जेणेकरून तुम्हाला तुमची प्रामाणिक मूल्ये, श्रद्धा आणि तुम्हाला कोणत्या प्रकारचं आयुष्य उभारायचं आहे हे कळेल. जेवढं सखोल तुम्ही जाल तेवढं तुम्हाला जास्त कळेल. आणि जेवढं जास्त तुम्हाला कळेल, तेवढे तुम्हाला त्या खाणाखूणा शोधणे सोपे होईल, ज्या तुम्हाला तुमच्या नशीबाकडे घेऊन जाईल. एकदा का तुम्हाला ते सापडले, एक माणूस म्हणून तुमचं कार्य व्यक्त होण्यास सुरुवात होईल.

प्रेरणादायक बोल

“आणि ज्ञानाइतकंच महत्त्वाचं काय आहे?” मनाने विचारलं.

“हृदयापासून काळजी घेणं आणि पाहणं”, आत्म्याने उत्तर दिलं.

फ्लॅविया

“जर आपण आयुष्याचे सौंदर्य आणि गूढ यापासून भय आणि आश्चर्य यांचा अनुभव घेऊ शकलो नाही तर आपण माणूस नाही.”

शार्लेन स्प्रेटनॅक

“व्यवसाय हा अगदी प्रथम आणि प्राधान्याने केवळ पैसा कमावण्यासाठी, किंवा वस्तू बनवण्यासाठी किंवा सेवा करण्यासाठी नसतो. व्यवसाय हा वैयक्तिक आणि संपूर्ण संघटनेला महानता प्राप्त करून देण्यासाठी लागणारं एक माध्यम आहे. काही तरी अमूल्य आणि श्रेष्ठ प्राप्त करण्यासाठी ते असते.”

पीटर कोसेनबॅम

मोठे आयुष्य कसे जगाल

तुमचे आयुष्य सगळ्यात चांगले कसे दिसेल हे पाहण्यासाठी तुम्ही तुमच्या आयुष्यावर एक दृष्टिक्षेप टाकावा, यासाठी मी तुम्हाला आव्हान करतो. तुम्हाला जसा आयुष्याचा अनुभव हवा तसे ते बनवण्याच्या संदर्भात तुम्ही जेवढा जास्तीतजास्त संवाद साधू शकाल इतरांशी आणि रोजनिशीच्या शक्तीच्या साहाय्याने स्वतःशीही, तेवढा जास्त दृढ विश्वास ते वास्तवात आणण्यास तुम्ही मिळवू शकाल. कोणीतरी असण्याच्या एका मोठ्या शक्यतेवर दृष्टिक्षेप टाकण्यासाठी तुम्ही दिवसभरामध्ये काही कृती करता का आणि आधीच काही लक्ष्य बाळगून असता का? की ते दिवस फक्त तुमच्या आयुष्यात येतात आणि तुम्ही तुमची निर्मितीक्षमता प्रत्यक्षात आणण्यापूर्वीच ते संपून जातात? एक मोठे परिमाण तुम्ही तुमच्यासाठी ठेवणे गरजेचे आहे ते म्हणजे एक माणूस म्हणून काय शक्य आहे याचं प्रतिनिधीत्व तुमच्या आयुष्याने करावं यासाठी तुम्ही स्वतःला समर्पित करावं. तुम्हाला मदत होईल अशी पाच तत्त्वे इथं देत आहे:

१. निश्चित अशा प्रमुख उद्दिष्टांच्या विधानाची नोंद करा. हा एक सारांशात्मक उतारा असेल यामध्ये तुम्हाला तुमचं आयुष्य कोणत्या उद्दिष्टासाठी आहे, असे वाटते त्याची नोंद असेल. दिवसातून ते तीन वेळा वाचा - सकाळ, दुपार आणि सायंकाळ. तुम्ही तसे करण्यासाठी कटिबद्ध आहात हे खोलवर रुजण्यासाठी शक्य तोवर ते पाठच करा.

२. तुमच्यासाठी असे स्वप्नं बघणारा एक गटच तयार करा. तुम्हाला जसं आयुष्य बनवायचं आहे तसे जगण्याचा प्रयत्न करणारे आणि त्याच पद्धतीने आयुष्य जगणाऱ्या माणसांना शोधून काढा. त्यांच्यासोबत नियमितपणे जेवण घेत जा. त्यांना वेळोवेळी बोलवा आणि त्यांच्यासोबत अगदी सखोल संवाद साधत जा. त्यांच्या कल्पना आणि वैयक्तिक सवयी यांचा तुमच्यावर परिणाम होईल आणि तुमचे आयुष्य ज्या संधी तुम्हाला

देईल त्यांना घेण्यास त्या तुम्हाला मदत करतील.

३. यशाचा आराखडा बनवा. प्रत्येक यशस्वी आयुष्य हे अशा आराखड्याच्या पायावर उभं असतं जे त्याच्या यशाला मदत करतं. यशाच्या आराखड्यांची उदाहरणे जी कदाचित तुम्हाला तुमच्या आठवड्याच्या कार्यक्रमात समाविष्ट करायची असावीत यामध्ये आठवड्यात एका स्वीय प्रशिक्षकासोबत काही काम करणे, आठवड्यामध्ये महत्वाची बैठक, जीवन प्रशिक्षकाची नियुक्ती, व्हिटॅमिन्स आणि सहाय्यक औषधे रोज घेणे, प्रत्येक आठवड्यातून एक दिवस योजना आखण्यासाठी, दृष्टिक्षेप टाकण्यासाठी आणि मोकळ्या हवेत फिरण्यासाठी ठेवणे.

४. मोठी कृती करा. एखादी गोष्ट करण्यात आणि त्या गोष्टी आपोआप होण्यात चांगलं संतुलन करा. करणं आणि होणं यामध्ये आयुष्य चांगलं संतुलन करीत असतं. एक हुशार नेता नेहमीच चांगलं संतुलन राखतो. कठीण परिश्रम आणि तुम्हाला आयुष्यात हवा तसा अनुभव घेण्याकरता मोठी कृती करणे, या गोष्टीस काहीही पर्याय नाही. एक जुनी म्हण नेहमी सांगिली जाते, “जी माणसे स्वतःला मदत करतात, त्यांना स्वर्गातून मदत मिळते.” प्रत्येक दिवशी, जी गोष्ट तुम्हाला जरा पुढे ओढेल आणि तुमच्या आयुष्याच्या ध्येयालाही थोडे पुढे नेईल.

५. तुमच्या सोबत्यांवर लक्ष ठेवा. आता या क्षणापासून पुढील पाच वर्षांनंतर तुमचे आयुष्य हे कसे असेल हे जर तुम्ही जाणू इच्छिता तर तुम्ही जास्तीत जास्त वेळ ज्यांच्यासोबत घालवता अशा १० व्यक्तींचं निरीक्षण करा. ज्या वर्तुळामध्ये तुम्ही वावरता अर्थात, ज्या माणसांच्या सहवासामध्ये तुम्ही राहता ते हेच निश्चित करते की तुम्ही कोणत्या प्रकारची व्यक्ती बनणार आहात आणि कोणत्या प्रकारचं आयुष्य जगणार आहात. तुमचं महत्वाचं काम करा, तुमच्या भोवताली सतत माणसं असू द्या आणि जी माणसं सतत श्रेष्ठत्व, नेतृत्व आणि वैयक्तिक जबाबदारीच्या ध्येयाशी एकनिष्ठ आहेत, त्यांच्याशी संवाद ठेवा.

तुमच्या भोवतालच्या समूहांचे महत्त्व



काही दिवसांपासून माझ्या सादरीकरणात आणि कार्यशाळांमध्ये एक ओळ मी श्रोत्यांसोबत संवाद साधताना बोलत असतो आणि ती अगदी सरळ आहे: “तुम्ही ज्यांच्या सोबत रोज जेवण घेता, तुम्ही त्यांच्यासारखेच असता.” जसे तुम्ही ...माझ्या अपेक्षेप्रमाणे, तुमच्या आयुष्यातील सर्वात चांगल्या वर्षांमध्ये प्रवेश करत असाल, काही क्षण या वास्तवावरही प्रकाश टाकण्यासाठी घ्या की तुम्ही ज्यांच्यासोबत असता तसेच तुम्हीही होता. तुम्ही विचार, तत्त्वज्ञान आणि एवढंच काय पण वागण्याची पद्धतही ज्यांच्यासोबत तुम्ही तुमचा बहुतांशी वेळ घालवता त्यांचीच घ्याल. नेहमी, ही प्रक्रिया नेणीवेच्या स्तरावर घडते आणि आपल्याला इतकेही माहिती नसते की जी माणसे आपल्या आजुबाजूला आहेत त्यांच्याकडून आपल्यावर प्रभाव टाकला जातोय. विश्वास ठेवा, समूहामध्ये एक मोठी शक्ती आहे आणि आपण कायमच ज्यांच्याशी संबंध ठेवतो त्यांच्याकडून प्रभावित होत असतो.

तुम्ही अशा माणसांसोबत आपला वेळ घालवता आहात का जी माणसे तशीच आयुष्ये जगतात जे जगणे तुमचे स्वप्न आहे? तुम्ही अशाच आदर्श माणसांशी संवाद साधता का? तुमचे मित्र आणि तुमच्या सोबतची माणसं तुम्हाला वर ओढतात का आणि तुम्ही सध्या आहात त्यापेक्षा काही तरी जास्त चांगले मिळवण्यासाठी तुम्हाला प्रेरित करतात का? की ते तुम्हाला अजूनच खाली सारतात आणि निराश करतात...तुम्हाला आणि तुमच्या शक्यतांना संकुचित करतात? आणि नेहमी लक्षात ठेवा: तुमच्या भोवतालचा समूह हा फक्त मानवी स्वरूपातच असेल असे नाही. माझा तर असाही ठाम विश्वास आहे की आपण जी पुस्तके वाचतो, आपण वास्तवात तसेच बनतो. कारण वाचन म्हणजे दुसरं तिसरं काही नसून लोकांशी साधलेला एक संवादच असतो. आपण जेव्हा आपल्यामधल्या काही मोठ्या लोकांची पुस्तके वाचतो, तेव्हा आपले विचार ढवळले जातात आणि मग ज्या कल्पना आपल्या समोर येतात त्या काही चांगले निष्पन्न होण्यासाठी आपल्याला काही नवी कृती करण्यास भाग पाडतात. एक मोठी कल्पना: आपण जेवढे नवे शिकतो, तेवढे आपण जास्त काही करू शकतो. आणि आपण जेवढे जास्त समजतो, तेवढी आपण चांगली निवड करू शकतो.

आपण आता नव्या वर्षाच्या अगदी सुरुवातीस आहोत. मी अगदी हळूवारपणे तुम्हाला एक आवाहन करतो की कागदाच्या एका तुकड्यावर स्वार होऊन निघून जाणाऱ्या वर्षांमध्ये

तुम्ही काय शिकलात अशा किमान दहा गोष्टींची नोंद करा. मग, फक्त या वर्षी साध्य करावयाची तुमची काही महत्त्वांची उद्दिष्टेच नाही तर येणाऱ्या काही महिन्यांमध्ये तुम्ही तुमचं व्यावसायिक आणि वैयक्तिक आयुष्यही ज्या तत्त्वज्ञानावर जगण्याचं ठरवलं आहे तेही एकत्र करा. तुमचे सारे हेतू कागदावर असे एकत्र करणे ही गोष्ट चांगला परिणाम मिळवण्यासाठी एक प्रभावी बाब ठरू शकते. तुम्ही तुमच्या भोवताली जी माणसे निवडली आहेत त्यावरही विचार करा. वातावरणाचा परिणाम तुमच्यावर होतो याचा विचार करा आणि तुमच्या मनाच्या मौल्यवान राजमहालात त्यापैकी कशाला प्रवेश करण्यास परवानगी देत आहात याचाही विचार करा. मला माहिती आहे की तुम्हाला ही गोष्ट नक्कीच ठाऊक आहे: तुमच्या आत जे काही सुरू असते तेच बाहेर काय सुरू आहे हे निश्चित करते. तुमचे विचारच तुमचे विश्व बनवते आणि आपण आपल्या मनातील कल्पनांनुसारच फक्त आपल्या कृती करीत असतो. जेव्हा आपण चांगल्या पध्दतीने जाणतो, तेव्हा आपण खरोखरच चांगलं करण्याचा प्रयत्न करतो. चांगल्या जाणीवा आणि सजगतेमुळे तुम्ही चांगल्या गोष्टींची निवड करू शकाल.

प्रेरणादायक बोल

“जे विचार कुठल्याही भावनांच्या संवेदनासोबत मिसळले जातात ते एक ‘चुंबकीय’ शक्ती तयार करतात जे इतर तशाच किंवा संबधित विचारांना आकृष्ट करतात.”

नेपोलियन हिल

“जर तुम्ही टाळण्यापेक्षा तुमच्या प्रश्नांच्या समोर उभे राहिलात, तर तुम्ही त्यांची सोडवणूक करण्यास जास्त योग्य भूमिका घेऊ शकाल.”

दलाई लामा

“जेव्हा तुम्ही याचा विचार करता, आपण खरोखरच इथं जास्त काळासाठी नसतो. कुणाशीही त्यांच्या वयाच्या ८०व्या किंवा ९०व्या वर्षी बोला, ते या वास्तवावर प्रकाश टाकतील की आयुष्य एवढ्या वेगाने कसं सरलं यावर त्यांचा विश्वासच बसत नाही. हातातून वाळूचे कण निसटून जावेत तसा काल आपल्या आयुष्यातून सुटून जातो, पुन्हा परतूनही येत नाही. आजच हिंमतीने जगा, झपाटून जाऊन जगा, चांगले आणि प्रेमाने जगा. ज्या गोष्टी तुम्हाला घाबरवतात त्यांचाच पाठलाग करा. तुमच्या भोवतालच्या लोकांचं समर्थन करा आणि स्वतःमध्ये अगदी खोलवर खणत जा, जेणेकरून तो...जो खरोखरच तुम्ही आहात त्याला दिवसाचा प्रकाश पाहण्याची संधी द्या.”

रॉबिन शर्मा

तुमच्या आयुष्यामध्ये संतुलन पूर्ववत करण्याचे ८ मार्ग

१. प्रत्येक दिवसाच्या प्रारंभी पवित्र साठ मिनिटे काढा आणि तुमचे मन, शरीर, भावना आणि चैतन्य यांचे संवर्धन करा.
२. आठवड्यातून एक वेळ निसर्गाच्या सहवासामध्ये घालवा.
३. ज्यांच्याशी कृतज्ञता व्यक्त करण्याची गरज वाटते त्यांना जरा प्रेमाने पत्र लिहा.
४. प्रत्येक दिवशी मौन, एकांत आणि निःशब्दतेचा अनुभव किमान दहा मिनिटे तरी घ्या.
५. एखाद्या लहान मुलाला व्हावा असा आनंद देणाऱ्या गोष्टी करा.
६. व्यायामाच्या बाबतीत अतिशय गंभीर रहा कारण तुमच्या आरोग्याइतके दुसरे महत्त्वाचे काहीही नाही.
७. तुमच्या विचारांमध्ये सुसूत्रता आणण्यासाठी आणि तुमच्या अंतर्मनात खोलवर जाण्यासाठी रोजनिशी लिहित जा.
८. तुमच्या ध्येयापेक्षा एखादे मोठे ध्येय शोधा आणि इतरांना मदत करा.

रोजनिशीत घ्यावयाचे प्रश्न

१. तुम्हाला हवे तसे आयुष्य बनवण्यापासून तुम्हाला थांबवणारे तीन अडथळे कोणते?
२. तुमची ऊर्जा शोषणाऱ्या आणि तुम्हाला अपेक्षित असे चांगले आयुष्य जगण्यापासून थांबवणाऱ्या तीन महत्त्वाच्या गोष्टी कोणत्या?
३. तुम्ही ज्यांना विरोध करीत आलेले आहात असे कोणते तीन धोके तुम्ही स्वीकारणे गरजेचे आहे?
४. गतवर्षापासून तुम्ही शिकलेल्या पाच महत्त्वाच्या गोष्टी कोणत्या?
५. तुमच्या आयुष्याचं तुम्हाला जे काय करायचं आहे, त्यासाठी कोणते पाच शब्द वापरता येतील?

“छोट्या साहसाची” किंमत

‘अवेकनिंग बेस्ट सेल्फ विकेन्ड एबीएस या दोन दिवसांच्या व्यक्तिगत रुपांतरणाच्या कार्यशाळेत उपस्थित राहणारे अनेक सहभागी या कार्यक्रमाला त्यांना हव्या असलेल्या

निरंतर आनंदासाठी काही प्रात्यक्षिकं आहेत का याचा शोध घेण्याच्या उद्देशाने आलेले असतात. अशात मी त्यांना त्यासाठी सांगत असलेल्या युक्तिपैकी एक संकल्पना आहे जिला मी 'छोटे साहस' असे नाव दिले आहे. जेव्हा आपण सारे लहान होतो, आपला जास्तीतजास्त आनंद हा अशा गोष्टीतूनच मिळत असे ज्या गोष्टी करण्यात आपल्याला अतिशय आनंद होत असे. आपण तलावामध्ये दगडं मारत होतो, किंवा वाळूत किल्ले बनवत होतो, किंवा मिळालेल्या क्षणात उगाच खेळत राहात होतो. नेहमीच जेव्हा आपण मोठे होत गेलो, आपण त्या गोष्टी जवळपास करणं थांबवलं, ज्या गोष्टी आपल्याला तारुण्यात आनंद देत होत्या. आपल्याला गायला लावणाऱ्या वाद्याला आपण दूर सारलं किंवा आपण हॉकी खेळणं बंद करून टाकलं किंवा स्किइंग आणि सर्फिंगही आपण बंद करून टाकलं किंवा आपण आपला मूल्यवान वेळ त्या मित्रांसोबत घालवणंही बंद करून टाकलं, ज्यांच्यामुळे आपण इतकं हसत होतो की आपल्याला वाटायचं, आता हसून हसून पोट फुटेल. एक मोठं रूपांतरण घडवण्यासाठीची गुरुकिल्ली म्हणजे रोज छोटे छोटे टप्पे घेणे. अगदी १००० मैल प्रवासाची सुरुवातही खरोखरच पहिल्या एका पावलाने आणि स्वतःला 'छोट्या साहसांमध्ये' गुंतवल्याने होते, ते छोटेसे साहस जे तुमच्या आवाक्यात जर आले तर तुम्ही तुमचे कदाचित हरवलेले झपाटलेपण पुन्हा मिळवू शकाल.

आठवड्यातून एखादा तास तुमच्या आवडत्या पुस्तकाच्या दुकानामध्ये जाण्यासाठी आणि तुमच्या आवडत्या विभागामध्ये पुस्तक शोधण्यासाठी देणे, हेही कदाचित एक छोटेसे धाडस होऊ शकते जे तुम्ही पुढल्या आठवड्यामध्ये करून पाहू शकता किंवा तुम्ही पूर्वी कधीही न चाखलेले व्हिएतनामी पदार्थ चाखण्याचा एक प्रयत्न करणे, हे दुसरे एक छोटेसे धाडस होऊ शकते किंवा स्लोबोर्डिंगसाठी जाणे, फोन घेणे आणि तुम्ही ज्याची स्तुती करता अशाशी मस्त गप्पा मारणे किंवा दाट जंगलामध्ये वनविहाराला जाणे हे देखील एक छोटेसे धाडस बनू शकते जे तुम्ही आठवड्याच्या वेळापत्रकामध्ये बसवू शकता, आणि तुमच्या आयुष्यातील दिवसांमध्ये ते मोठा आनंद आणि परिपूर्णता आणू शकते. लक्षात ठेवा, ज्या गोष्टी तुमच्या वेळापत्रकात करायच्या म्हणून नोंदविल्या जातात त्या केल्या जातातच आणि तुमच्या आठवड्याच्या वेळापत्रकात एक असे छोटेसे धाडस घालणं तुमच्या विचारांवर, कृतींवर आणि जाणीवांवर आश्चर्यकारक परिणाम करील.

माझ्या आदर्श नायकांना माझी मानवंदना



स्वप्ने पाहणाऱ्या एका गटासोबत माझ्या आठवड्याची सुटी संपवून मी नुकताच येत आहे. ‘अवेकनिंग बेस्ट सेल्फ विकेन्ड’ (एबीएस) या नव्या कार्यक्रमाने लोकांना... हिंमतवान लोकांचा असामान्य असा एक गट जो मानव म्हणून त्यांची सर्वोच्च कर्तव्य पार पाडण्यास अगदी कटिबद्ध आहेत.... अशांना पार मेक्सिको, पर्टोरिको, संयुक्त संस्थाने आणि कॅनडापासून येण्यास भाग पाडले आहे. शुक्रवारच्या सायंकाळी, संघटनांचे वरिष्ठ अधिकारी, बांधकाम व्यावसायिक, विद्यार्थी, नवव्यावसायिक, कलाकार आणि शिक्षक त्यांचे नेहमीच सामाजिक प्रतिष्ठेचे मुखवटे लावून फिरत होते आणि आठवड्याच्या या शेवटच्या प्रक्रियेमध्ये काय होणार याची चर्चा करीत होते. रविवारच्या दुपारी, आश्चर्यकारक अशी परिवर्तने घडून आली होती कारण लोकं त्यांच्या मोठ्या भयाना ओलांडून पलिकडे गेले होते; त्यांच्या अडथळ्यांना सामोरे गेले होते आणि त्यांनी या जगात वागताना त्यांच्या स्वतःच्या तेजाने तळपण्याची अगदी हृदयस्पर्शी प्रतिज्ञाही केली होती. त्या बैठकीतल्या दालनामध्ये जे प्रेम दाटून आले होते ते अविश्वसनीय असे होते. आणि, जे धैर्य मला त्या दालनात अडीच दिवसात पाहायला मिळाले, त्याने मला हे जाणवून दिले की ही माणसे माझ्यासाठी आदर्श नायक आहेत.

जोपर्यंत तुम्ही बदलाची व्यक्तिगत जबाबदारी स्वीकारत नाही, तोपर्यंत तुमच्या विश्वात काहीही बदल घडू शकणार नाही. जग हे आरशाप्रमाणे आहे: आपल्याला जे हवे ते जगापासून मिळत नाही तर तेच मिळते जे आपण आहोत. तुम्ही जसे स्वतःमध्ये खोलवर जाता, तुमच्या सर्वात प्रामाणिक अशा मूल्यांचा शोध घेता, तुमच्या आयुष्याचं काय करायचं याची बांधणी करता आणि नंतर हे सारं मिळून येणाऱ्या उत्तराचं प्रकटीकरण कसं करायचं याची बांधणी करता (म्हणजे जेव्हा तुमच्या सभोवतालच्या लोकांसाठी असामान्य अशी आदर्श निर्माण करता), तेव्हा तुम्ही कधी कल्पनाही केली नसेल अशा उच्च स्तरावर तुमचं आयुष्य काम करायला लागते. तुम्ही एका क्षणात तुमचं आयुष्य बदलू शकता: तुम्ही निर्णय करता त्या क्षणी, तुमच्यातील सर्वात खोलवर असणाऱ्या जाणिवेपासून, तुमच्या आयुष्यात क्षुल्लक कामे करण्याचं थांबवून आणि तुम्हाला भेडसावणाऱ्या भयाकडे स्वतःहून चालत जाऊन तुम्ही हे सहज करू शकता. तुमच्यातल्या उत्तम ‘स्व’ला जागवण्यासाठी तुम्ही पात्र आहात. तुम्ही आनंदाने, परिपूर्णतेने आणि समृद्धीने भारलेलं आयुष्य जगण्यासाठी पात्र आहात. एक प्रभावाशाली व्यक्ती बनण्यायोग्य तुम्ही आहात.

मी माझ्या “डिस्कव्हर युवर डेस्टिनी विथ द मंक हू सोल्ड हिज फेरारी” या पुस्तकात लिहिल्याप्रमाणे आत्मभानामध्ये काही तरी बदल होत असल्याचा अनुभव हे विश्व घेत आहे. नेहमीपेक्षा जास्त लोक आता व्यक्तिगत महानतेशिवाय कमी काही स्विकारायला तयार नाहीत. नेहमीपेक्षा जास्त माणसे ही त्यांच्या हृदयाला खुले करीत आहेत आणि त्यांच्या समाजासाठी अनुकंपा दाखवत आहेत. नेहमीपेक्षा जास्त माणसे ही उत्कृष्टतेसाठी आणि त्यांच्या परिपूर्ण क्षमतेला जाणण्यासाठी स्वतःला समर्पित करीत आहेत. हे दुसरे तिसरे काही नसून त्याला नेतृत्व असे म्हणता येईल. होय, तुम्ही सत्य बोलता, खुल्या दिलाने आयुष्य जगता आणि असामान्यत्वाकडे पोहचता, यामुळे कदाचित लोक तुम्हाला समजू शकणार नाही. ‘नेता’ शब्दाच्या व्याख्येनुसार ही ती माणसे असतात जी गर्दीतून बाहेर पडतात आणि काहीतरी वेगळं करतात. मला माहीत आहे तुम्ही स्वप्नाळू आहात. तुम्हाला तुमच्या आयुष्यातून सर्वोत्तम मिळवायचे आहे; आणि मला हे ही माहीत आहे की तुम्हाला काही तरी वेगळे करायचे आहे. एवढ्यासाठी मी तुम्हाला मानवंदना देतो. तुम्ही माझे आदर्श आहात.

प्रेरणादायक बोल

“तुम्ही कसे काय गोंधळता? धोका स्वीकारा!! कुठल्याही गोष्टीचा धोका स्वीकारा! त्यासाठी दुसरे काय म्हणतील याची अजिबात काळजी करू नका. तुमच्यासाठी पृथ्वीवरची सगळ्यात कठीण गोष्ट करा. स्वतःसाठी कृती करा. सत्याला सामोरे जा.”

कॅथरिन मॅन्सफिल्ड

“स्वप्ने पाहणारा तोच असू शकतो जो केवळ चंद्रप्रकाशामध्ये आपली वाट शोधू शकतो आणि त्याची शिक्षा हीच की उरलेल्या जगाआधीच तो पहाट झालेली पाहतो.

ऑस्कर वाइल्ड

“प्रकाशमान होऊन चकाकणे हे तुमचे कर्तव्य आहे आणि जर तुम्ही ही जबाबदारी टाळाल, तर या धैर्यापासून दूर सरकल्यामुळे हे जग म्हणजे एक निकृष्ट जागा बनेल.”

रॉबिन शर्मा

रोजनिशीत घ्यावयाचे प्रश्न

१. तुम्ही आजपर्यंत वाचलेले सगळ्यात चांगले पुस्तक कोणते आणि का?
२. तुम्हाला वाटणाऱ्या तीन मोठ्या भीती कोणत्या आणि तुमच्या आयुष्यातील अनेक वर्षांमध्ये त्यांनी तुम्हाला कसे मर्यादित ठेवले?

३. तुमचं आयुष्य कोणत्या गोष्टीसाठी असावं असं तुम्हाला वाटतं?

४. एका कागदाच्या कपट्यावर तुमचं उरलेलं आयुष्य ज्यासाठी समर्पित करणार आहात त्या १० तत्वांची यादी करा.

नेतृत्वाचा मासिक पाठ



पुढचा उतारा हा माझ्या “लीडरशिप विस्डम फ्रॉम द मंक हू सोल्ड हिज फेरारी: द ८ रिच्युअल्स ऑफ व्हिजिनरी लीडर्स” या पुस्तकातून निवडला आहे. कथेच्या या भागामध्ये मुख्य पात्र जुलियन मांटले हा गोल्फमधल्या त्याच्या जुन्या जोडीदारासोबत... जो आता एक नवव्यावसायिक आहे आणि व्यापारी संस्कृतीत घडलेल्या बदलांशी संघर्ष करतोय.... त्याच्यासोबत स्वतःच्या नेतृत्वाच्या तत्त्वज्ञानाविषयी चर्चा करीत बसला आहे. ६५ व्या पानावर जुलियन पुढीलप्रमाणे बोलतो:

“तुझ्या नेतृत्वातील अपयशांबद्दल तू लोकांना दोष देणं थांबव. बदलत्या अर्थकारणाला, वाढत्या नियमावलीला आणि स्पर्धेचा दबाव यांनाही दोष देणं थांबव. तू तुझ्या दृष्टिकोनातून केलेल्या नियोजनाला जर लोकांनी स्विकारलं नसेल तर त्याचा अर्थ त्यांनी तुझं नेतृत्वही स्विकारलेलं नाही. जर ते तुझ्याशी एकनिष्ठ नसतील तर याचा अर्थ त्यांना एकनिष्ठ राहण्यासाठी पुरेशी कारणे निर्माण केली नसतील. जर ते त्यांच्या कामाने झपाटले गेले नाहीत, तर कारण हेच की तू त्यांना वेड लावून घ्यावं, झपाटून जावं असं काहीही देऊ शकण्यास असमर्थ ठरला आहेस. पूर्ण जबाबदारी समजून घे. लक्षात ठेव की, महान अनुयायांच्या पुढे नेहमी महान नेतृत्व असते.”

प्रेरणादायक बोल

“असं नाही की, गोष्टी कठीण आहेत म्हणून आपण त्या करण्याची हिंमत करीत नाही. आपण करण्याची हिंमत करीत नाही म्हणूनच त्या कठीण वाटतात.”

सेनेका

“आयुष्य म्हणजे तारेवरती जगलेले क्षण. उरलेलं सारं नुसतं वाट पाहणं.”

पप्पा वालेन्दा

“उंचावर तारेवरून चालणारा हेच सिद्ध करतो, तुम्ही कुठलीही गोष्ट आयुष्यात तडीस नेऊ शकता, जर त्याचं श्रेय कुणाला जातंय याची तुम्हाला पर्वा नसेल.”

रोजनिशीत ठेवावयाचे प्रश्न

१. जर तुमच्या जगण्यातील शेवटची फक्त पाचच मिनिटे उरली असतील तर तुम्ही कोणाला आवाज द्याल आणि काय सांगाल?
२. जर तुम्हाला आज जगात फक्त पाचच लोकांसोबत जेवण घ्यायचे आहे, तर ते कोण असतील आणि त्यांच्याशी संवाद साधावासा तुम्हाला का वाटेल?
३. एखादी गोष्ट दररोज केल्यास तुमचं आयुष्य पुढच्या टप्प्यावर ती नेणार असेल तर तुम्ही कोणती गोष्ट कराल?
४. तुम्ही काळजी घेतल्याने, अनुकंपा दाखवल्याने आणि तुमच्या विचारीपणाने तुमच्या सर्व नातेसंबंधांपैकी कोणाला फायदा होईल?
५. सर्वोत्तम ठिकाण व्हावं यासाठी तुम्ही दररोज कोणती एक कृती करू शकाल?

तणावाची सवय मोडून काढण्यासाठी ५ मार्ग

१. स्वतःलाच विचारा: “खरेच का ही अवघड परिस्थिती एक वर्षानंतरही असेल?”
२. तुमच्या आयुष्याचं ‘पॉज’चं बटन पाच मिनिटांसाठी दाबा आणि मोकळ्या हवेत फिरायला जा.
३. जरा जास्त पाणी प्या (विज्ञानाने खात्री दिलीये की जास्त पाणी पिल्याने मेंदूची कार्यशक्ती वाढते).
४. तुम्हाला कशाची काळजी वाटते ते रोजनिशीमध्ये लिहून काढा. केवळ विचारांचा प्रवास कागदावर उतरवण्याची कृतीच तुमच्या डोक्यावर असणाऱ्या काळजीचं ओझं कमी होण्यास मदत करील.
५. तुमच्या भावना तुमच्या विश्वासाह सहकाऱ्याला बोलून दाखवा.

रागाचे नियोजन करण्याच्या कौशल्यातून व्यक्तिगत विकास

जेव्हा नैराश्य येते तेव्हा खालील एक कथा फार मदत करते.

एक तरुण मुलगा होता जो नेहमी रागवायचा. एके दिवशी दुपारी त्याच्या वडिलांनी

त्याला एक खिळे भरलेले छोटीशी पेटी दिली आणि सांगितले: “बाळा, जेव्हा तुला राग येईल, यापैकी एक खिळा घे आणि आपल्या परसदारीच्या कुंपणाच्या भिंतीला तो ठोक. तुला तुझे नैराश्य कमी होताना पाहून जरा बरे वाटेल.” पहिला दिवस संपला तेव्हा त्या तरूण मुलाने जवळपास २५ खिळे भिंतीत ठोकले होते.

पण आठवडा संपता संपता तो तरूण मुलगा त्याच्या रागाच्या बाबतीत जरा जास्त जागरूक झाला आणि कमीत कमी खिळे भिंतीमध्ये ठोकू लागला. अर्थात् राग आहे, याला त्याने नकार दिला नाही, पण दरम्यान त्याच्या असे लक्षात आले की आपण शांतपणे रागाचाही अनुभव घेऊ शकतो आणि उगाच भिंतीत खिळे ठोकण्यापेक्षा रागाला शांतही करू शकतो.

सरतेशेवटी, तो दिवस आला जेव्हा मुलाने आपला तोल सोडणे अगदी पूर्णपणे बंद केले. त्या दिवशी, त्याचे वडील त्याला म्हणाले: “बाळा, आता त्या कुंपणाजवळ जा आणि रागाच्या भरात तू जे खिळे ठोकलेस ते उपस आणि जबाबदारीने सांभाळून ठेव.” दुसऱ्या दिवशी तो मुलगा वडिलांकडे गेला आणि त्याने वडिलांना सांगितले की त्याने कुंपणावर ठोकलेले सारे खिळे काढले आहेत. वडिलांनी उत्तर दिले: “मला तुझा खरोखरच अभिमान वाटतो. तू त्या कुंपणावर खिळे ठोकून जी छिद्रे तयार केलेली आहेत ती पण तू पहावीस असे मला वाटते. जेव्हा एखादी गोष्ट रागाने, चिडून किंवा नैराश्याने बोलली जाते, तुम्ही तसेच एक छिद्र समोरच्याच्या हृदयात पाडता जसे तू एकेक छिद्र त्या कुंपणाच्या भिंतीवर पाडलेस. तुम्ही जरी तुमचे शब्द मागे घेतले आणि क्षमा मागितली, तरी व्रण मात्र तसेच बऱ्याच काळपर्यंत राहतात. म्हणून दयाळू बना. इतरांविषयी अनुकंपा दाखवा. आणि तुमच्या आयुष्यातल्या प्रत्येक व्यक्तीची काळजी घ्या. आयुष्य हा एक लहानसा प्रवास असतो आणि त्यामुळे नातेसंबंध हे फार महत्त्वाचे असतात.”

आठवड्याभराच्या कामाचा आढावा घेताना तुमच्या सोबत काम करणाऱ्यांवरही जरा दृष्टिक्षेप टाकून स्वतःलाच विचारा, की तुम्ही त्यांच्यासोबत खरोखरच चांगले वागता का? आणि तुम्ही त्यांना एक अप्रतिम व्यक्ती म्हणून, जे ते खरोखरच आहेत, वागवता का?

निर्भयतेतून नेतृत्व



हे प्रकरण तुम्हाला तुमच्या आयुष्यामध्ये प्रेरणा देण्यासाठी समर्पित आहे. तुम्ही ज्या ज्या गोष्टी करता त्या प्रत्येकामध्ये निर्भयता दर्शवून एक प्रामाणिक आदर्श बनण्यासाठी. कदाचित, तुमचं आयुष्य त्या उच्च स्तरावर नेऊन पोहचवण्याचा उत्तम मार्ग म्हणजे तुमच्या भयांकडे जरा काळजीपूर्वक पाहणे जे तुमचा विकास खुंटवतात, त्यावर जरा अधिक लक्ष केंद्रित करून मात करणे. माझ्याबाबतीत सांगायचं झालं तर भय म्हणजे विकास आणि परिवर्तनासाठीची मोठी संधी. मी जेवढा माझ्या भयांकडे चालत जातो, तेवढ्या लवकर मी माझ्या स्वातंत्र्याकडे चालू लागतो. आणि म्हणून माझं तुम्हाला हे अगदी साधंसं आवाहन आहे: ज्या गोष्टी तुम्हाला घाबरवतात त्यांच्याकडेच चालत जा आणि तुमच्या आयुष्यातील अज्ञात अवकाशामध्ये प्रवेश करा (कारण इथंच साऱ्या शक्यता असतात).

प्रेरणादायक बोल

“जिथे तुम्ही ठेचकाळता तिथंच तुमचा खजिना दडलेला असतो.”

जोसेफ कॅम्पबेल

“धाडस करण्यामुळे चिंता निर्माण होते, पण धाडस न करणे म्हणजे एखाद्याने ‘स्व’ त्व गमावणे... आणि अगदी असामान्य धाडस करणे म्हणजे अगदी तंतोतंत सांगायचं तर एखाद्याने ‘स्व’ विषयीची जाणीव घेणे.”

किर्कगार्ड

“नेतृत्व म्हणजे सगळ्या गोष्टींचं केवळ नियोजन नव्हे तर लोकांचा विकास करणे होय. दूरदृष्टी असणारे नेते ते असतात जे हे जाणतात की, कुठल्याही संघटनेचं खरं भांडवल रोज सकाळी लिफ्टने वर जाते आणि रोज सायंकाळी खाली येते.”

रॉबिन शर्मा

“शिकणं म्हणजे ज्ञानाचं स्मरणच!”

“सर्वप्रथम चांगली पुस्तके वाचा, अन्यथा तुम्हाला असं वाटेल की तुमच्याजवळ वेळच नाही.”

हेन्री डेव्हिड थोरो

“जो बुद्धीमान केवळ विचार करतो; कृती करीत नाही, तो नुसता भरून आलेल्या आभाळासारखा असतो, जो पाऊस पाडत नाही.”

पौर्वात्य विचार

निर्भयतेतून स्वनेतृत्व: ५ प्रात्यक्षिके

१. ज्या गोष्टींचं तुम्हाला भय वाटतं त्या गोष्टींविषयी चर्चा करा. व्यवसाय म्हणजे दुसरं तिसरं काही नसून केवळ एक संवाद असतो: तुमच्या अशीलांशी आणि तुमच्यासोबत काम करणाऱ्यांशी संवाद तुटणं, म्हणजेच तुम्ही व्यवसाय गमावणं आहे. तुम्ही जेवढा जास्तीतजास्त संवाद तुम्हाला भय दाखवणाऱ्या तुमच्या सभोवतालच्या वस्तूंविषयी कराल, तेवढं जास्तीतजास्त तुमच्या भयाचं मरण निश्चित आहे. तुम्हाला क्षुल्लक ठरविणाऱ्या अज्ञात गोष्टींना आवाज देऊन त्यांना ज्ञानाच्या उजेडात आणता येते जिथे त्या लुप्त होतात. (दिवसाच्या प्रकाशामध्ये सावल्या जशा कायमच विलय पावतात, त्याप्रमाणे ते आहे.)

२. तुमचे भय समजून घ्या. आपल्या समाजामध्ये नेहमीच हे सांगितलं जातं की भयाकडे दुर्लक्ष करा आणि फक्त ‘सकारात्मक विचार’ करा. हे म्हणजे भयाला नाकारण्यासारखं आहे. जे केवळ परिणामहीनच नाही तर रोगटही आहे. जेव्हा एखादे भय तुम्हाला घेरतं, मग ते एखादे सादरीकरण करण्याचे भय असो वा एखाद्या भावी ग्राहकाशी बोलणं असो. भयाचं अस्तित्व मान्य करा. भयाशी मैत्री करा. भय तुमच्या शरीरामध्ये नेमके कुठे राहते, याचा जरा शोध घ्या (भय कायमच पोटांमध्ये जणू गाठीच्या स्वरूपात सापडते.) तुम्ही भयावर लक्ष केंद्रित केल्यावर तुमच्यावरचा भयाचा ताबा कमी होईल.

३. सराव करा. तुम्ही जेवढे तयार असाल तेवढ्या तुमच्या भीती तुम्हाला कमी मर्यादित ठेवू शकतील. जर तुम्हाला काही विक्रीसाठी भय वाटत असेल किंवा एखाद्या कर्मचाऱ्याशी संवाद साधताना भय वाटत असेल तर मनातल्या मनात संवादाची उजळणी करा आणि तसे चित्र डोळ्यांसमोर आणण्यात स्वतःला गुंतवा. तुमच्या कल्पनेच्या पडद्यावर योग्य त्या परिणामाची तालीम करा.

४. शिका. तुम्ही जेवढे तुम्हाला भय दाखवणाऱ्या कारणांविषयी जास्त वाचाल आणि

शिकाल, तेवढे तुम्ही जास्त प्रभावशाली बनाल. तुमचा व्यवसाय पुढच्या टप्प्यात नेण्याचं भय तुम्हाला वाटत असेल, तर तो जास्तच गुंतागुंतीचा आणि तणावपूर्ण होऊ शकतो, उदाहरणार्थ, तुमच्या पूर्वी अशा मार्गाने जाणाऱ्या काही उद्योजकांची चरित्रे वाचा. त्यांच्या मनाच्या जडणघडणीचा विचार करा आणि त्यांनी जे काही केलं ते कशाप्रकारे केलं, ते जरा पहा.

५. एखादा मंत्र तयार करा. सकारात्मक शब्द हे तुमच्या कामासाठी अतिशय मदत करणारे हत्यार आहे आणि तुमचे विश्वासाचं पुनर्लेखन करता येते. एखाद्या किंवा दोन ओळींचा मंत्र तयार करा जो तुम्ही दिवसातून सातत्याने उच्चारू शकाल, जो तुम्हाला तुमच्या कामासाठी तत्पर ठेवेल आणि तुमच्यामध्येही अतिशय प्रभावी मनस्थिती तयार करेल. तुमचा मंत्र थोडासा असाही असू शकतो: “मी असा एक कर्तृत्वशाली व्यक्ती आहे, जो बदलाकडे संधीप्रमाणे पाहतो आणि जेव्हा मी यश मिळवतो तेव्हा त्याची मौज अनुभवतो.”

कामाच्या ठिकाणी मोठे नेतृत्व: ६ विशेष गुणधर्म

अस्सल नेत्यांचे इथे सहा गुणधर्म दिलेले आहेत जे आपापल्या कार्यक्षेत्रात बदलाचे प्रचारक आहेत.

१. ते अतिशय विचारपूर्वक आणि हळवे असतात. दुसऱ्या शब्दांत सांगायचं झालं तर ते स्पष्टवक्ते असतात पण भावना व्यक्त करताना काळजीही घेतात.

२. ते शोधक वृत्तीचे असतात. दुसऱ्या शब्दांत सांगायचं तर ते सतत जुन्या प्रश्नांवर नवे उपाय शोधतात.

३. ते अतिशय एकाग्र असतात. सोप्या शब्दांत सांगायचं झालं तर ते समजून घेतात की वेळ ही आयुष्यातील अतिशय मौल्यवान अशी गोष्ट आहे.

४. ते मूल्यवर्धिष्णू, अर्थात स्तर उंचावण्यावर भर देणारे असतात. दुसऱ्या शब्दांत सांगायचं झालं तर त्यांनी हे जाणलेले असते की पैसा हा सहकाऱ्यांचा स्तर उंचावत नेल्याचा आनुषांगिक परिणाम असतो.

५. ते अगदी झपाटलेले असतात. दुसऱ्या शब्दांमध्ये असंही सांगता येईल की त्यांना हे कळलेले असते की झपाटून जाणं हे संसर्गजन्य असते आणि उत्साहाचे प्रतिरूप असते.

६. ते समाजकेंद्री असतात. दुसऱ्या शब्दांत सांगायचं झालं तर त्यांना हे माहीत असतं की व्यवसाय आणि आयुष्य यामध्ये नात्यांपेक्षा महत्त्वाचं असं काहीही नाहीये.

रोजनिशीत घ्यावयाचे प्रश्न

१. आता या क्षणी तुम्ही तुमच्या आयुष्यात कोणत्या गोष्टीला विरोध करीत आहात?
२. तुम्ही तुमच्या आयुष्यात कोणती गोष्ट जास्त दिवस सहन करू शकत नाही?
३. तुमचं आयुष्य एका उच्च स्तरावर नेऊन पोहचवण्यासाठी तुम्ही अशी कोणती गोष्ट आहे जी रोजच करू शकाल?

संपत्तीची विविध रूपे



संपत्ती म्हणजे काय? माझ्या मनामध्ये संपत्तीची विविध रूपे आहेत. अनेक माणसं असं समजतात की संपत्ती ही केवळ अर्थशास्त्रीय व्यवहाराची म्हणजे विनियोगाची वस्तू आहे. पण माझ्यासाठी तरी पाच प्रकारची संपत्ती आहे: आर्थिक संपत्ती, नातेसंबंधाची संपत्ती, शारीरिक संपत्ती, धाडसाची संपत्ती आणि मी ज्याला मानसिक संपत्ती म्हणत असतो ती, अशा पाच आहेत. (जी तुमचं आयुष्य अर्थपूर्णतेने भरून टाकते) जर का कुणी यातील प्रत्येक गोष्ट अनुभवली नाही, तर ते त्याचं जगणं पोकळपणे जगतील.

आर्थिक संपत्ती ही तर असतेच. तुमचं आयुष्य अतिशय चांगल्या पद्धतीने जगण्यासाठी पैसा हा महत्त्वाचा असतोच. प्रवास करण्यासाठी किंवा तुमच्या मुलाला टेनिसचं प्रशिक्षण देण्यासाठी किंवा विद्यापीठात शिक्षण घेण्यासाठी पैसा हा आवश्यक असतोच. जर सगळ्या व्यक्तिजवळ फक्त आर्थिकच संपत्ती असेल तर माझा विश्वास आहे की त्यांच्याकडे अद्यापही अस्सल संपत्ती नाहीये. प्रत्येकाजवळ नातेसंबंधांची संपत्ती हवीच. हे म्हणजे इतर मानवाशी असणारे भावनिक नाते आहे आणि तुमच्याभोवती एक सशक्त आणि प्रेमाचे संबंध असणारा एक समूह उभारणे आहे. प्रत्येकाने चांगली आरोग्याची संपत्ती जपणेही गरजेचे आहे... चांगल्या आरोग्याशिवाय तुम्ही खरंच काही नाही. श्रीमंत बनून स्मशानाच्या वाटेवर राहणे कुणालाही आवडणार नाही. मला असे वाटते की धाडसाची संपत्ती उभी करणे ही पण बाब अतिशय महत्त्वाची आहे. ही संपत्ती म्हणजे तुमच्या हृदयातील झपाटलेपणाची एक जाणीव होय आणि तुमच्या त्या दिवसांमध्ये तुम्ही साहसाचा घेतलेला अनुभव म्हणजेच ती संपत्ती होय. साहसाची ही संपत्ती तुम्ही दुसरीकडे जाऊन आनंद देणारी सहल आखून जमा करू शकता किंवा काही नवे छोटेसे धाडसही करून पाहू शकता. उदाहरणार्थ, नव्या प्रकारचे पदार्थ चाखून किंवा एखाद्या वेगळ्या व्यक्तीशी संवाद साधूनही अनुभवू शकता. सरतेशेवटी अस्सल श्रीमंत होण्यासाठी प्रत्येकाजवळ मानसिक श्रीमंती असणं गरजेचं आहे. मानवी हृदयाची सगळ्यांत मोठी श्रीमंती म्हणजे आपल्यापेक्षा काही महत्त्वाच्या गोष्टीसाठी जगणे. आपण जगाला काय देतो आणि आपल्या भोवतालच्या अशा माणसांनाही... जे काही आपण मिळवतो त्यालाही जे विरोधच करीत असतात... त्यांना काय देतो, त्यातून खरा चिरंतन आनंद मिळतो. मानसिक संपत्ती तुमच्यापेक्षा श्रेष्ठ अशा गोष्टीसाठी जगणे हे मानसिक संपत्तीमध्ये येते.

आपल्याला हवी तेवढी संपत्ती जमवता आली नाही म्हणून आपल्यापैकी बरेच जण

स्वतःला कायमच दोष देत असतात. पैसा हे तुम्हाला हवे तसे उत्तम आयुष्य जगण्यासाठी अत्यंत आवश्यक आहे. पण ते म्हणजे सगळे काही आहे असे नाही आणि अंतिमही नाही. बरीच धनाढ्य माणसे ही खरी श्रीमंत नसतात. संपत्तीच्या या पाच प्रकारांवर काम केल्याने तुम्हाला अजून उच्च स्तरांवर पोहचण्यासाठी, मोठी स्वप्ने पाहण्यासाठी आणि खरोखरच परिपूर्णतेचा आनंद घेण्यासाठी प्रेरणा मिळेल, तुम्ही त्या गोष्टींचा अनुभव घेणे म्हणजेच तुमचे आयुष्य.

प्रेरणादायक बोल

“तुमच्या मर्यादांशी वाद घाला आणि खात्रीने म्हणता येईल, त्या तुम्हीच ठरवल्या असतील.”

रिचर्ड बाख

“तुम्ही सकाळी उठता तेव्हा याचा विचार करा की आपण जीवंत आहोत, श्वास घेत आहोत, विचार करीत आहोत, आनंद घेत आहोत, प्रेम करीत आहोत; हा केवढा मोलाचा अधिकार आहे.”

मार्कस युरेलिस

“मी जेव्हा सकाळी उठतो आणि पाहतो की जग अजूनही तसंच अखंड आहे हे पाहून आश्चर्यचकित होतो. निसर्गाच्या आशावादाचा पुरावाच सगळीकडे आढळून येतो. तो प्रकाश नवा असतो, पाऊसही ऐश्वर्याने ओथंबलेला असतो. जेव्हा सूर्य प्रकाशतो तेव्हा आता सारं काही शक्य आहे असं आपण जाणतो. प्रत्येक सकाळी आपण काल रात्री होतो त्यापेक्षा थोडे जास्त तरुण असतो.”

विल्यम क्रोझिय

“जोपर्यंत तुम्हाला स्वतःला स्वतःबद्दल चांगले वाटत नाही, तोपर्यंत तरी दुसऱ्या माणसाला त्याच्या स्वतःबद्दल चांगले वाटावे, यासाठी तुम्ही काहीही करू शकत नाही. नेतृत्व हे स्वतःपासून सुरू होते.

रॉबिन शर्मा

सर्वश्रेष्ठ माणसांचे ८ मोठे गुणधर्म

१. ते अतिशय दयाळू आणि नातेसंबंध बाळगणारे असे असतात. ते माणसांना प्रथम प्राधान्य देतात.

२. ते स्तर उंचावणारे असतात आणि विशेष करून सेवा या गोष्टीवर लक्ष केंद्रित करतात. दुसऱ्या शब्दांत सांगायचं झालं तर ते इतरांना हवं आहे ते मिळवून देण्यास मदत करतात आणि स्वतःला सेवाप्रदान करण्याचं एक माध्यम म्हणून समर्पित असतात.
३. ते झपाटलेले असतात आणि त्यांचं झपाटणं हे सगळीकडे पसरत जाणारं असतं. त्यांच्या डोळ्यांत लहान मुलांप्रमाणे चमक असते.
४. ते मर्यादित राहतात. त्यांचं वागणं हे बोलण्याशी सुसंगत असते. ते आपली एकात्मता सोडत नाहीत. ते त्यांच्या हेतूशी प्रामाणिक आणि ठाम असतात.
५. ते शिस्तबद्ध आणि कठीण परिश्रम करणारे असतात. कोणतेही मोठे स्वप्न हे अद्यापपर्यंत तरी कठीण परिश्रमाशिवाय पूर्ण होऊ शकलेले नाहीये.
६. ते स्वप्न पाहणारे आणि स्वप्नांना साकारणारे असतात. ते जाणतात की एखादी महत्त्वाची गोष्ट प्राप्त करण्यासाठी कराव्या लागणाऱ्या प्रक्रियेमध्ये आपला सहभाग असणं हेच खरं तर यश आहे. हा एक प्रवास आहे. त्यासाठी ते संयमी आणि अतिशय सोशिक असतात.
७. ते हिंमतवान असतात. जगाच्या नजरेत जे नेमकं त्रासदायक आणि नुकसान करणारं काम आहे, तेच ते करण्याचा प्रयत्न करतात. अपयश हे महत्त्वाकांक्षेची मोजावी लागणारी किंमत आहे, हे ते जाणतात.
८. ते अस्सलच असतात. सहसा कुणी न निवडलेली वाट ते स्वीकारतात. ते कठीण विचार करतात, ते इतरांपेक्षा वेगळं वागतात आणि त्यांना अनुभवही वेगळाच येतो. ते वेगळ्या दृष्टिकोनातून या जगाकडे पाहतात. आणि हीच गोष्ट त्यांना नेतृत्व मिळवून देते.

रोजनिशीत घ्यावयाचे प्रश्न

१. तुमचा सगळ्यात कमी आकृष्ट करणारा गुण कोणता?
२. तुम्हाला जगातील सर्वात चांगले कोणते आयुष्य आवडते?
३. तुम्हाला आजवरच्या आयुष्याने कोणता चांगला धडा शिकवला?

पुनरुज्जीवनाची शक्ती



तुमच्या जीवनावर प्रकाश टाकण्यासाठी आणि एक उत्तम माणूस म्हणून जगण्यासाठी अनेक संधी प्राप्त करून देईल. गाडी चालवताना आपण इतके व्यस्त राहतो की इंधन घेण्यास थांबण्यासाठीही आपल्याजवळ वेळ नसतो. व्यवसायाच्या कामामध्ये इतके गुंग होतो की आपल्याला त्याच व्यवसायावर काम करण्यासही वेळ मिळत नाही. आपण करिअर करण्यात इतके मग्न आहोत की आपल्याला एक क्षण थांबून आपल्या करिअरबाबत विचार करण्यासही वेळ नाही. आपण आपल्या दैनंदिन कामकाजांमध्ये इतके गुरफटून गेलेले आहोत की आपण एक क्षण थांबून आपल्या आयुष्यावर काम करू शकत नाही. असे होत असताना दिवस बदलतात आठवड्यात, आठवडे महिन्यांमध्ये आणि महिने वर्षांमध्ये आणि आपल्याला कळण्यापूर्वीच आपल्याला हवे तसे जगता येण्याआधीच बरीच वर्षे निघून गेलेली असतात. लक्षात ठेवा, तुम्ही जसे वागत आलेले आहात, तसेच वागत राहिलात, तर तुम्हाला आतापर्यंत मिळत आले आहे तेच परिणाम दिसून येतील.

उत्तम कर्तृत्ववान व्यक्तीच्या यशामागची एक युक्ती ही आहे की ते नवीन काही करण्यासाठी वेळ काढतात. उदाहरणार्थ, उत्तम खेळाडूसाठी रोजचा दिवस काही स्पर्धेचा नसतो, त्यांचा एक दिवस स्पर्धेचा असतो, पण त्यांच्यासाठी इतर दिवस हे पुनरुज्जीवनासाठी, ऊर्जा भरून काढण्यासाठी आणि ते उत्तम काम कसं करू शकतील याचा विचार करण्यासाठी असतात. प्रशिक्षकासोबत मेहनत करा, झालेल्या स्पर्धांच्या चित्रफिती पाहा आणि बराच वेळ विचारात घालवा. तुम्ही एक उत्तम खेळाडू आहात, फक्त व्यवसायामध्येच नाही तर आयुष्यामध्येही आहात. तुम्हाला जसं आयुष्य बनवायचं आहे तसेच ते बनवण्यासाठी तुम्ही पुरेसा वेळ विचार करण्यात आणि व्यूहरचना करण्यास दिला आहे का?

येणाऱ्या काही आठवड्यांमध्ये रोजनिशी लिहिण्यासाठी पुरेसा वेळ द्या. तुमच्यासाठी काय महत्त्वाचं आहे यावर लोकांशी भरपूर संवाद साधण्यासाठी जरा वेळ काढा. आणि तुमच्या आयुष्यात कोणत्या गोष्टी योग्यपणे काम करीत नाही, यासाठीही द्या. जरा रानमाळावर शांततेत चालण्यासाठी वेळ काढा. सखोल विचार करा. एक माणूस म्हणून तुमच्या आयुष्यात एक मोठं काम करता यावं त्यासाठी स्वतःशीच एक करार करा. तुमच्या अटींवर आयुष्य जगण्याचा करार करा. तुम्ही खेळू शकलेली ती उत्तम अशी खेळी असू शकेल.

प्रेरणादायक बोल

“जर तुमच्यामध्ये काही उत्तम असेल, तर ते अगदी पहिल्याच हाकेमध्ये प्रकट होईल असे नाही. काही तरी कृती केल्याशिवाय आणि परिश्रमाशिवाय ते प्रकट होणार नाही आणि तुमच्याकडे सहजासहजी येणारही नाही.”

राल्फ वाल्डो इमर्सन

“तुमच्या भयाच्या दुसऱ्या बाजूला तुमचं उत्तम आयुष्य आहे.”

रॉबिन शर्मा

“प्रेम माणसाला त्याच्या आयुष्याचा हेतू मिळवून देते. बुद्धिमत्ता ही त्याला तो हेतू साध्य कसा करायचा हे शिकवते.”

लिओ टॉलस्टॉय

भयाचा मृत्यू

आमच्या ‘अवेकनिंग बेस्ट सेल्फ विकेन्डस्’ या कार्यक्रमांमध्ये सहभागी होणाऱ्यांना अत्यंत उपयोगी ठरणाऱ्या कृतीपैकी एक प्रायोगिक कृती म्हणजे आम्ही भयाचं रूपांतरण स्वातंत्र्यामध्ये करतो. मी प्रवास करतो आणि जगभरात जीवनाच्या विविध क्षेत्रात काम करणाऱ्या लोकांना भेटतो, मला जाणवते की आपलं आयुष्य उत्तम पद्धतीने जगण्यापासून कोणती गोष्ट आपल्याला दूर ठेवत असेल तर ती भीती आहे. आपल्यापैकी जवळपास प्रत्येकजणच आपलं आयुष्य हे त्याला जसं हवं त्यापेक्षा जरा संकुचितच ठेवतो त्याचं कारण आपली भीती हे आहे. तरी बरं, आपल्या भयांपैकी अनेक काल्पनिकच आहे. अनेक भीती आम्हाला अक्षरशः फक्त शिकवल्या गेल्या आहेत. आपल्या जगण्यातील अनेक श्रद्धा या कल्पनांपलिकडे दुसरंतिसरं काहीच नाही ज्या आपण जगता जगता उचलल्या आहेत आणि त्याचं रूपांतर आयुष्यातल्या वास्तवात केलयं. तुमच्या भयाचा विचार करण्यासाठी इथं पाच युक्त्या दिल्या आहेत:

१. ज्याला तुम्ही नाकाराल तीच गोष्ट पुन्हा पुन्हा समोर येईल. सॅम किन नावाचा लेखक एकदा म्हणाला: “तुम्ही ज्यापासून पळायला पाहता तेच तुम्हाला धरून ठेवते.” तुमच्या भयापासून पळून जाऊ नका, त्यांच्याकडे चालत जा.

२. तुमच्या भयाविषयी बोलायला सुरुवात करा. बरीचशी माणसे त्यांच्या भयाशी संबंध तोडण्याचा प्रयत्न करतात आणि भय नाही असं ढोंग करतात. जेव्हा तुम्ही भयाविषयी बोलायला लागता, तुम्ही त्यापासून मुक्त व्हायला लागता.

३. तुमच्या भयाविषयी लिहा. स्वतःमध्ये एक सजगता येण्यासाठीचा एक उत्तम मार्ग म्हणजे ज्या गोष्टींची तुम्हाला भीती वाटते त्याविषयी तुमच्या रोजनिशीत लिहा. जेव्हा तुम्ही त्यांना कागदावर पहाल, त्यांचा तुमच्यावर प्रभाव कमी पडेल.

४. जाणीवपूर्वक धोका स्वीकारा. भयाकडे रोज थोडेसे चालत जा. भयरूपी दारापलिकडे एक सुंदर भेट ठेवलेली असते.

५. भयमुक्त जगणं साजरे करा. प्रत्येक वेळी जेव्हा तुम्ही भयाला जिंकाल तेव्हा, तुमच्या यशासाठी स्वतःला सन्मान द्या.

रोजनिशीत घ्यावयाचे प्रश्न

१. माझे आयुष्य जर एकाच शब्दामध्ये व्यक्त होत असेल तर तो शब्द कोणता?

२. मी माझे आयुष्य उत्सुकता आणि आश्चर्याच्या उत्तम संवेदनेने कसे भरू शकेल?

३. या क्षणी माझ्या आयुष्यातील कोणती कृती करण्यापासून मी स्वतःला सगळ्यात जास्त रोखतोय.

४. मी जगताना दिवसागणिक अंधाराला शिव्याशाप देणारा व्यक्ती आहे की मेणबत्ती पेटवणारा आहे?

५. कामाच्या ठिकाणी माझी भूमिका जेत्याची असते की बळी पडलेल्याची?

स्वप्राचं पुस्तक तयार करा



एखाद्या दुपारी शांत वेळी जरा बाहेर जा आणि दहा मासिके खरेदी करून आणा. याची खात्री करून घ्या की ते विविध विषयांवरील आहेत, म्हणजे एखादं सुंदर घराविषयी आणि त्यातील सुंदर वस्तूविषयी, दुसरं काही मोठ्या गाजलेल्या व्यक्तींविषयी आणि अजून एखादे काही तंदुरुस्त, उत्साही आणि समरसून जगणाऱ्या व्यक्तींविषयी आहे. नंतर तुम्हाला ज्यांनी आकृष्ट केले आहे अशा आणि तुमच्या उद्दिष्टांना व्यक्त करणाऱ्या काही प्रतिमा कापून काढा. सरतेशेवटी, त्या एका चिकटवहीमध्ये चिकटवा. प्रत्येक प्रतिमेच्या खाली हे लिहा की त्या प्रतिमा कोणती उद्दिष्ट्ये व्यक्त करतात, त्या तुम्हाला का महत्त्वाच्या वाटल्या, जर तुम्हाला त्या प्राप्त नाही झाल्या तर काय होईल आणि त्या गोष्टी मिळवण्यासाठी, प्राप्त करण्यासाठी काही विशिष्ट कालावधीची मर्यादा असे लिहा. ही युक्ती माझ्या अनेक अशीलांसाठी फारच फायदेशीर ठरली आहे.

प्रेरणादायक बोल

“प्रेमाचा विरुद्धार्थी शब्द तिरस्कार नाहीये, तो आहे उदासीनता, आणि जीवनाचा विरुद्धार्थी शब्द मृत्यू नाही, तो आहे अनास्था !”

एली विझेल्

“आजपर्यंत कुणीही कारणाशिवाय विनाश पावलेलं नाही. अंतिम विनाश हा आतूनच येतो.”

अमेलिया बार

“आपण राहत आहोत ते जग विसंगत आहे. आपण एखादे क्षेपणास्त्र ठरवलेल्या लक्ष्याच्या दिशेने अगदी अचूकपणे पाठवू शकतो. पण आपल्या नव्या शेजाऱ्याला भेटण्यासाठी रस्ता ओलांडून जायला मात्र आपल्याला बराच त्रास होतो. आपल्या गाडीचा वेग कमी करून रस्त्यावर दुर्घटनाग्रस्त गाडी पाहण्यासाठी थांबायला आपल्याकडे वेळ आहे. पण कुणा गरजूला मदत करण्यास आपल्याला वेळ नाही, आपल्या मुलांनी लिहिलेलं वाचायला वेळ मिळत नाही तरीही वर्तमानपत्रातील मूल्यहीन कथा वाचण्यासाठी मात्र आपण नेहमीच

वेळ काढतो. एक माणूस म्हणून तुमचं पुढे होऊन करण्याचं खरं काम म्हणजे तुमच्या आयुष्याचं 'पॉज'चं बटन दाबण्यासाठी थोडा वेळ काढणे आणि तुमच्यासाठी खरोखरच महत्त्वाच्या असणाऱ्या गोष्टींवर प्रकाश टाकणे... आणि मग त्यानुसार तुमचं आयुष्य जगण्याचं धैर्य तुमच्याकडे येईल. हा असा मार्ग आहे की ज्याद्वारे कुणीही आपले आयुष्ये चांगले जगू शकेल आणि आपले नशीब घडवू शकेल आणि त्यांचं सर्वोच्च नशीब जाणून घेण्याचा हा जणू मार्गच आहे.”

रॉबिन शर्मा

एखाद्या माणसाशी कसे वागावे

१. प्रत्येक व्यक्तीशी असे वागा जणू ती तुम्हाला मिळालेली एकमेव भेटवस्तू आहे. आपण तसेही एकमेव असेच असतो, कारण आपले हाताचे ठसे हे प्रत्येकापेक्षा वेगळे असतात आणि या ग्रहगोलावर तुमच्याखेरीज दुसरं कुणीही तुम्ही पहाल तसे जग पाहू शकणार नाही. मतभेदांना मान द्या, त्यांचा आदर करा आणि त्यांना जपा. या गोष्टीच आपल्या विशेष बनवतात. हा मुद्दा स्पष्ट करण्यासाठी मी विल्यम मॅक् नमॅरा याचं एक वाक्य उद्धृत करेल: “मी एका भल्यामोठ्या घराजवळ राहात असे जिथं नेमलेल्या अनेक माळ्यांपैकी फक्त एकालाच गुलाबाच्या प्रत्येक झाडाला जगवण्यात यश आलं. मी त्याला त्याच्या यशाचं रहस्य विचारलं. त्याने मला सांगितलं की, बाकीच्या माळ्यांनी गुलाबांची नीट निगा राखली नाही, असं नाही. पण त्यांनी सगळ्यांची एकाच पद्धतीने निगा राखली. त्याने मात्र प्रत्येक गुलाबाकडे अगदी स्वतंत्रपणे लक्ष दिले आणि प्रत्येक रोपट्याकडे त्याच्या गरजेनुसार माती, सूर्यप्रकाश, हवा, पाणी, आधार आणि आडोसा यासाठी अगदी काळजीपूर्वक लक्ष दिले.”

२. तुमचे सत्य काय आहे ते व्यक्त करा. नेतृत्व करणारी मोठी माणसं नेहमी सहजपणे दुखावले जाऊ शकतील असे असतात. मोठी माणसं त्यांच्या उणीवा सहजपणे सांगतात आणि त्यांची मानवता व्यक्त करतात. मोठी माणसं आपलं मन अगदी सहज मोकळं करतात. मी माझ्या भाषणामध्ये म्हणतो त्याप्रमाणे: “तुम्हाला कुणी मदत देऊ करण्याआधी तुम्ही त्याच्या हृदयाला स्पर्श केला पाहिजे.”

३. त्यांच्या डोळ्यांनी पहा, अर्थात त्यांच्या दृष्टिकोनातून पहा. माणसामाणसांमध्ये जे प्रश्न उभे राहतात ते समोरच्या माणसांच्या दृष्टिकोनातून पाहण्याच्या अपयशामुळेच! जर आपल्या हे लक्षात राहू शकले की समस्त मानवी गरजांपैकी सगळ्यात महत्त्वाची गोष्ट कोणती तर ती म्हणजे समजून घेणे आणि त्यानंतर दुसऱ्यांचा दृष्टिकोन समजून घेण्याचा प्रयत्न करणे. परिस्थितीचे अवलोकन करणे, तसे झाले तर संघर्ष कमी होईल आणि जास्त सुसंवाद निर्माण होईल... दोन्ही ठिकाणी म्हणजे कामकाजात आणि अंतर्विश्वामध्येही!

४. जरा नम्र बना. पीटर ड्रकर एकदा असे म्हणाले होते: “चांगले शिष्टाचार हे संघटनेचं

वंगण आहे.” व्यवसायामध्ये तरबेज होण्यासाठी तुम्ही नेहमीच हे शब्द लक्षात ठेवले पाहिजेत जे नातेसंबंध घट्ट करतात: “कृपया” आणि “आभारी आहे”. कृपया हा शब्द वापरल्याने तुम्ही ग्राहकांचा आदर करता हे सूचित होते. आभारी आहे, हे शब्द तुम्ही हे दर्शवता की तुम्ही घेणाऱ्याचे कृतज्ञ आहात हे दर्शवता. व्यवसायामध्ये यश म्हणजे मोठी गोष्ट नाही तर लहान गोष्टींविषयी बाबत अधिक जाणणे होय. रोजच जरासे दयाळू वागण्याने तुम्ही अशा लोकांशी जोडले जाता ज्यांना सोबत घेऊन तुम्ही काम करण्याचा हक्क बजावता. आणि जेव्हा तुम्ही त्यांच्याशी अगदी खऱ्या आणि शाश्वत मार्गाने जोडले जाता तेव्हा त्या व्यवसायाचे निकालही बोलके असतात.

अशी उद्दिष्ट्ये कशी आखावीत जी स्वतःच फलित होतील

- ती लिहून काढा. जसे मी माझ्या पुस्तकात, “फॅमिली विस्डम फ्रॉम द मॅक हू सोल्ड हिज फेरारी” लिहिलंय : “ज्या गोष्टी खाली लिहिलेल्या आहेत त्या नक्कीच करावयाच्या अशा गोष्टी आहेत.” त्यानंतर खाली तुमची उद्दिष्ट्ये लिहायची आहेत जी तुमच्या जाणिवेमध्ये उजळायची आहेत आणि तुमची सजगता त्याभोवती उंचावयाची आहे.
- दररोज मूल्यमापन करा. जी गोष्ट प्रमाणबद्ध केली जाऊ शकत नाही त्या गोष्टीवर प्रभुत्व मिळवले जाऊ शकत नाही. तुमच्या उद्दिष्टांचा प्रत्येक तीन महिन्यांनंतर आढावा घेणे निरर्थक आहे. त्यावर पाच मिनिटे का होईना, पण रोजच ध्यान केंद्रित करणे हीच गुरुकिल्ली आहे. अशाप्रकारे त्यांचं सातत्याने मूल्यमापन केलं जाईल आणि तुम्ही त्यामध्ये शक्य तेवढ्या दुरुस्त्या करू शकाल. मी रोजच माझ्या प्रत्येक उद्दिष्टाच्या प्रगतीला १-१० अशी श्रेणी देतो. यामुळे मला याबाबतीत सजगता राखण्यास मदत होते की मी जे काही रोजच करीत असतो ते योग्य आहे आणि त्यात प्रगती होण्यास काय करावे लागेल.
- इतरांसोबत त्यावर चर्चा करा. बुद्धीमान मित्रांचा एक गट तयार करा. गोपनीयता राखू शकतील अशा तुमच्या काही परिचितांना तुमची उद्दिष्ट्ये ऐकण्यासाठी, तुमच्या डावपेचावर चर्चा करण्यासाठी आणि तुमच्या यशाच्या आनंदात सहभागी होण्यासाठी बोलावू शकता.
- तुमच्या मनःचक्षुमधून जगा. रोज सकाळी ...तुमच्या भविष्याच्या आनंददायी दृष्टीकोनाला ठळकपणे उमटवण्यासाठी पाच मिनिटे घ्या, तुमच्या उद्दिष्टांच्या सरासरीची बेरीज तुमच्या कल्पनेच्या पडद्यावर उमटली पाहिजे. सगळ्या गोष्टी दोन वेळा निर्माण होतात: प्रथम तुमच्या मनःचक्षुमध्ये आणि नंतर प्रत्यक्ष.

‘नव निर्मिती, नव कृती आणि नव विचार’ यांनी स्पर्धेत उठून कसे दिसाल

नव्या व्यावसायिक विश्वात आपण स्वतःमध्ये आतून बदल घडवत असतो. कल्पना हे यशाचं खरं भांडवल आहे. मी ज्याप्रमाणे माझ्या भाषणात म्हणत असतो: “या नव्या

अर्थकारणामध्ये आपला व्यापार यशस्वीपणे पुढे नेणारे तेच असू शकतील जे मोठा विचारवंत होण्यास स्वतःला समर्पित करतील.” आपण अशा जगामध्ये जगत आहोत जिथं एक कल्पना जी मनामध्ये स्वप्राप्रमाणे रूजते ती आपल्या कामकाजाचा मार्ग बदलू शकते. तुम्ही आणि तुमचा गट एक नवनिर्मिती आणि कल्पकतेची संस्कृती उभारू शकेल यासाठी येथे चार सोपे मार्ग सांगितले आहेत:

१. प्रत्येक कामाकडे एक नवे साहस म्हणूनच पहा. ‘नव्या दृष्टीने’ त्याकडे पहा आणि मग बघा की तुम्ही जे काम करता ते अधिक जीवंतपणे, लहान मूल ज्या उत्साहाने नव काम करू पाहते तसे होईल. तुमच्या मनाची जडणघडण अशी करा की सामान्य दर्जाची कामेही स्वतःला जास्तीतजास्त कामाला लावण्याची, विकसित करण्याची आणि तुमच्या संघटनेत व तिच्या नियमांमध्ये काही मूल्ये वाढवण्याची एक संधी म्हणून पाहता येईल.

२. तुमच्या भोवतालाला पुन्हा एकवार आकार द्या. माझ्या ‘हू विल क्राय, व्हेन यु डाय’ या बहुचर्चित पुस्तकामध्ये, मी अशी सूचना केलेली आहे की आपण एक अस्सल वातावरण निर्माण करू शकतो, जे चांगले विचार करण्यास आणि आपापल्या कार्यक्षेत्रात उत्तमच कृती करण्यास प्रवृत्त करेल. तुमच्या भोवतालची गुणवत्ता ही तुमच्या विचारांच्या गुणवत्तेवर परिणाम घडवतच असते. तुमची कामकाजाची जागा ही प्रेरणादायक चित्रांनी आणि दिशा देणाऱ्या विचारांनी भारलेली आहे; अजिबात विस्कळित नसलेली, स्वच्छ आणि जिथं बसून काम करण्याचा आनंद घेता येईल, अशी आहे याची खात्री करून घ्या. लक्षात ठेवा, चांगला गट तोच असतो जो सोबत काम करतो आणि मग सोबतच राहतो.

३. “बुद्धीमान अपयशांचा” गौरव करा. “बुद्धीमान अपयश” हा शब्द मी आपणांस या गोष्टींचं स्मरण करून देण्यास वापरला आहे की सर्वश्रेष्ठ यश हे अगणित अपयशानंतरच मिळते. अपयश हाच यशाचा महामार्ग आहे आणि चुका करीत जाणे हा व्यवसायामध्ये (आणि आयुष्यातही) मोठे यश मिळवण्याचा मार्ग आहे. तुमच्यासोबत ज्यांनी कामाची सुरुवात केली पण ज्यांना अगदी पहिल्यांदाच यश मिळालं नाही, त्यांनी खरं तर चाकोरीबाहेर येऊन काम केलं आणि एक मोठा धोका स्वीकारला, त्यांचाही गौरव करा. तुमच्या व्यावसायिक संस्कृतीद्वारे एक संदेश त्यामुळे दिला जाईल: नवनिर्मिती महत्त्वाची!

४. निसर्गासोबत जरा वेळ घालवा. “द मंक हू सोल्ड हिज फेरारी” च्या बऱ्याच वाचकांनी मला ई-मेलवर ठामपणे कळवलं की मोकळ्या निसर्गामध्ये थोडासा वेळ घालवल्यामुळे त्यांना व्यवसायात आणि वैयक्तिक आयुष्यातही लाखो डॉलर्स किमतीच्या कल्पना सुचल्या आहेत. निसर्गाशी संवाद साधण्याने तुम्हाला सतत घणघणणाऱ्या फोनपासून, त्या उडत येणाऱ्या फॅक्सपासून जरा दूर ठेवले जाते आणि तुम्हाला तुमच्या अंतःप्रेरणेच्या, विवेकाच्या आणि कल्पनेच्या सर्वोच्च स्थानाशी पुन्हा एकवार जोडले जाते. मी जंगलातून फिरताना नेहमीच एक छोटा ध्वनिमुद्रक सोबत घेऊन जातो, कारण त्यावेळी माझ्या डोक्यामध्ये खूप चांगले विचार येतात आणि त्यांची नोंद करणे अवघड असते.

तुमचे आयुष्य एखाद्या कर्तृत्ववान व्यक्तीप्रमाणे जाण्यासाठी ५ मार्ग



मला अनेक कंपन्यांचे वरिष्ठ अधिकारी आणि अनेक आर्थिक उलाढाल करणाऱ्या मोठ्या व्यापाऱ्यांचा खासगी प्रशिक्षक बनण्याची संधी मिळालेली आहे. त्यांच्या विनंत्यापैकी एक महत्त्वाची विनंती असते ती अशी: “रॉबिन, माझ्याजवळ अगदीच मर्यादित असलेल्या वेळेमध्ये मला हव्या असलेल्या सगळ्या गोष्टी मी कशा करू शकतो, तसेच एक चांगला जोडीदार आणि पालक बनताना माझ्या स्वतःच्या आयुष्याची चांगली जडणघडण करण्यासाठी थोडा वेळ कसा मिळू शकेल?” मी त्यांच्यासोबत चर्चा करीत असलेल्या ५ साध्या गोष्टी इथं देत आहे:

१. रविवार सकाळची किंवा रात्रीची ९० मिनिटे पुढील आठवड्यावर दृष्टीक्षेप टाकण्यासाठी, त्याची तयारी करण्यासाठी आणि त्याचे नियोजन करण्यासाठी काढा. तुमच्या त्या चांगल्या आठवड्याचं छान चित्रण करण्यासाठी कल्पना करा (म्हणजे अगदी रंगीबेरंगी आणि शक्य तेवढे भावनापूर्ण). तुम्ही तुमच्या कामकाजात आणि घरीही अगदी भरपूर काम करीत आहात अशी कल्पना करा. तुम्हाला ते करण्यात खूप मजा येत आहे आणि प्रत्येक क्षणी अगदी छान निर्णय घेत आहात, असे वाटू द्या. त्याची तुमच्या रोजनिशीमध्ये अगदी विस्तृत आणि निष्ठेने नोंद करा. त्यामध्ये तुमचे या कामाचे काय हेतू आहे हे लिहाच, पण त्याखेरीज तुम्ही त्या कृतीसाठी (त्या कामात असण्यासाठी) आणि घरासाठी व स्वतःसाठीही कसे समर्पित आहात तेही लिहा. एकदा का हे झाले की त्याची काटेकोरपणे पुढच्या सात दिवसांची नोंद तुमच्या दैनंदिनीमध्ये किंवा तुमच्या टॅब्लेटमध्ये करा.

२. रोज सकाळी किमान एक तास आधी झोपेतून उठण्याची सवय लावा. आपल्याला गरज असते त्यापेक्षा आपण जरा जास्तच झोप घेतो. आयुष्य जेव्हा पुढे सरकत असते तेव्हा आपण पांघरूण घेऊन झोपलेले असतो. होय, उत्कृष्ट काम करण्यासाठी आणि निरोगी आयुष्यासाठी चांगली झोप आवश्यक आहे. पण अनावश्यक झोप ही तुमची नशीबावर हक्क सांगण्याची संधी हिरावून घेते.

३. तुमच्या उत्तम गोष्टींवर लक्ष केंद्रित करा आणि उरलेल्यांची यादी करा. आपल्यापैकी प्रत्येकाकडे काही कामं अशी असतात जेव्हा आपण ती करतो आपला आठवडा अतिशय

चांगला जातो. माझ्यासाठी सांगायचं झालं तर या कामांमध्ये ‘अशीलांची प्रत्यक्ष भेट,’ एकांतात घालवण्याची वेळ या गोष्टींचाही समावेश आहे, जेणेकरून मी काही नव्या कल्पना मिळवू शकेल ज्या माझ्या पुस्तकासाठी, प्रशिक्षणासाठी आणि भाषणासाठी काही घटकांचा विकास करण्यास मदत देऊ शकेल, आमच्या भविष्यकालीन योजनांवर चर्चा करण्यासाठी जो वेळ मी माझ्या सहकाऱ्यांसोबत घातलेला असतो आणि वाचण्यासाठी जो वेळ दिलेला असतो, त्याने मी काटेकोर आणि एकाग्र राहू शकतो. तुमच्या रोजनिशीमध्ये, तुमच्या हाती चांगलं काही येण्यासाठी बहुतेक वेळेस तुम्ही काय करीत असाल याविषयी स्वतःशीच लेखी संवादाने सुरुवात करा. मग त्या गोष्टी कुणाकडे तरी सोपवा किंवा त्या वेळ वाया घालवणाऱ्या आणि कमी महत्त्वाच्या गोष्टी करणं थांबवा ज्या गोष्टी तुमच्या चांगल्या दिवसांतून आणि स्वप्नांमधून तुमचं आयुष्य शोषून घेतात.

४. प्रत्येक दिवशी तुमच्या आधल्या दिवशीच्या ३ विजयांचा आनंद व्यक्त करा. तुमचा उत्साह आणि तुमची ऊर्जा वाढवण्यासाठीही ही अतिशय प्रभावी अशी शिस्त आहे. तुमच्या कामांमध्ये आधल्या दिवशी ज्या ३ गोष्टींची मदत झाली त्या लिहून काढा. त्या तीन गोष्टी कदाचित व्यायामाशी संबंधित असतील, किंवा विक्रीसाठीच्या संपर्कासंबंधात असतील, तुमच्या आयुष्याच्या उद्दिष्टांची उजळणी करण्यासाठी वेळ काढण्याविषयी असतील किंवा एखाद्या कठीण प्रसंगी अगदी शांत राहण्याविषयी असतील. दिवसाच्या सुरुवातीलाच यशाशी नाते जोडून स्वतःला पुन्हा यशासाठी तयार करा.

५. स्वतःला नेहमी हे दोन प्रश्न विचारा: माझ्या आयुष्यात वेळेच्या चांगल्या उपयोगाच्या क्षणी मी काय करीत आहे? आणि ही कामे मला माझ्या आयुष्याच्या उद्दिष्टांकडे नेत आहेत की उद्दिष्टांपासून दूर नेत आहेत?

प्रेरणादायक बोल

“उत्कृष्टतेकडे जाणारा एकमेव मार्ग म्हणजे उत्कृष्ट नसलेल्या गोष्टी थांबवणे... अगदी याक्षणी!”

टॉम पीटर्स

“चांगला माणूस कसा असला पाहिजे हे सांगत बसण्याऐवजी तसे बनून दाखवा.”

मार्कस युरेलिस

“तुमच्या जवळच्या सहकाऱ्यासोबत तुमचा... हवामानाबद्दल किंवा तुमच्या आवडत्या खेळाच्या टिमविषयी नव्हे तर तुमच्या आयुष्याविषयी शेवटचा संवाद केव्हा झाला?”

टॉम चॅपेल

कौशल्य बदलण्यासाठीचे ३ पाठ

१. लक्षात ठेवा की निसर्ग म्हणजे परिवर्तन! विश्व हे कालातीत, अपरिवर्तनीय अशा नैसर्गिक नियमांच्या शृंखलांच्या रूपाने चालत असते. या नियमांना आणि तुमच्या जीवन कार्याला अनुरूप तुमचे आयुष्य जगते. त्यांच्या विरुद्ध काम करणे आणि त्यामुळे निर्माण होणारा विरोध हा तुमचं आयुष्य एका गोंधळात टाकतो. त्या नियमांपैकी एक अगदी सोपा आहे: निसर्ग परिवर्तनावर प्रेम करतो. ऋतू बदलतात. हवामान बदलते. प्राणी जन्माला येतात, ते वाढतात आणि मृत होतात. आणि म्हणून आपल्या आयुष्याबाबतही तेच आहे... परिवर्तनाच्या शृंखलेसारखं ते आपल्या समोर उलगडत जातं. आपल्या अंतर्मनामध्ये एक भयाचा आवाज असतो जो आपल्याला विरोध करण्यास उद्युक्त करतो आणि बदलापासून दूर पळवतो. सत्य हे आहे की प्रत्येक परिवर्तन हे चांगलेच असते. ते आपल्याला विकासास आणि उत्क्रान्त होण्यास मदत करते. आपण कोण आहोत, हे जाणण्यास आपल्याला मदत करते. जेव्हा तुम्ही परिवर्तनावर प्रेम करणे (ते शिकून प्राप्त करण्याचे कौशल्य आहे) आणि आयुष्याच्या अनिश्चिततेवर नृत्य करणे शिकता, तुम्ही स्वतःला सर्व शक्यता आणि तुमच्या उत्तम दिवसांच्या स्वीकाराच्या बाबतीत तयार करता.

२. ही गोष्ट ध्यानात ठेवा की जो माणूस भरपूर अनुभव घेतो तोच जिंकतो. जेव्हा एखाद्या कंपनीकडून त्यांच्या कर्मचाऱ्यांचं परिवर्तन उत्तम अशा कर्तृत्ववान अधिकाऱ्यांमध्ये होण्यासाठी मदत करण्यास मला बोलावण्यात येतं त्यावेळी, जी विनंती करण्यात येते ती साधारण अशी असते: “आम्ही जे बदल (दोन कंपन्यांचं विलिनीकरण, किंवा नवें आर्थिक नियोजन किंवा पुनर्भरतीमुळे) अनुभवत आहोत, त्याचं व्यवस्थापन कसं करायचं, एवढं त्यांना जरा शिकवा हो...” त्या गटासोबत मी ज्या युक्त्या वापरत असतो त्यातील एक युक्ती ही वैयक्तिक मूल्याभोवती केंद्रित असते की, जो बदलामुळे आपल्या आयुष्यात येतो. बदल जेव्हा अंगिकारला जातो, तेव्हा तो आपल्याला आपल्या कंटाळवाण्या स्थितीतून आणि आत्मसंतुष्टपणातून बाहेर काढतो आणि तुम्हाला तुमच्या सर्वोत्तम स्थितीजवळ नेतो. बदल हा तुम्हाला त्या साऱ्या संधी दाखवून देतो ज्या आधी सुप्त स्थितीत होत्या. अगदी वेदनादायी परिवर्तनही... म्हणजे घटस्फोट, ॲक्सिडेंट, आजारपण किंवा मृत्यू... यासारखे परिवर्तनही आपल्याला प्रभावी पाठ देतात. एक माणूस म्हणून आपल्याजवळ निवडीचे स्वातंत्र्य आहे: आपण बदलास, परिवर्तनास विरोध करू शकतो आणि मग कोलमडून जाऊ शकतो किंवा आपण बदलाला स्विकारून त्याला अनुभवू शकतो आणि मग अगदी जागृतपणे आपल्या सामर्थ्याच्या खऱ्या प्रकाशाने प्रतिसाद देऊ शकतो.

३. लक्षात ठेवा की असं आपल्या पायावर बाहेर पडणं धोकादायकच आहे, पण या जगामध्ये नेमकी तिथं फळे आहेत. तुम्ही मृत्यूशय्येवर असताना तुमच्या आयुष्यात जे

धोके स्वीकारले होते त्याविषयी तुमचं हृदय पश्चाताप करणार नाही. अंतिम क्षणी तुम्हाला या विचाराने घेरलेलं असेल की, तुम्ही तुमच्या आयुष्यात सगळे धोके स्वीकारले नाहीत. सगळ्या सुसंधी घेतल्या नाहीत. आणि त्या सगळ्या गोष्टी ज्या तुम्ही तुमच्या आयुष्यात करू शकला नाहीत. माणसं जीवनात विकसित होत असताना तारेवरचं आयुष्य जगत असतात तेव्हाच ते सर्वात अधिक आनंदीत असतात. खरं तर, आपण जेव्हा भयांना सामोरे जातो, आपल्या आव्हानांशी दोन हात करतो आणि अनपेक्षित गोष्टींना प्रतिसाद देतो तेव्हाच आपल्या जगण्यात जास्त जीवंतपणा असतो. जर तुम्हाला माहीत आहे की या गोष्टी तुमच्या जीवन उत्कर्षाच्या पायऱ्या आहेत तर मग या “विकासाच्या / जगण्याच्या संधीला” का नाकारायचे?

सर्वोत्तम ऊर्जा आणि उच्च आरोग्यासाठी
माझे काही वैयक्तिक सराव

तुमचं आतापर्यंतचं सगळ्यात चांगलं वर्ष साकारण्यासाठी तुम्ही जेव्हा प्रत्येक दिवशी काम करता तेव्हा ते करण्यासाठी तुमच्याजवळ ऊर्जा, चैतन्य आणि उत्तम आरोग्य गरजेचे आहे. मी माझे आरोग्य टिकवण्यासाठी साधारणपणे काही कृती करीत असतो, त्या अशा:

१. सायंकाळी ७ नंतर जेवू नका.
२. दिवसभर भरपूर पाणी प्या.
३. रोज फळांचा ताजा रस घ्या.
४. रोजच काही व्हिटॅमिन्स आणि क्षार घ्या.
५. कमी खा.
६. आठवड्यातून किमान ४,५ वेळा व्यायाम करा (वजनासाठी आणि हृदयासाठी)
७. एखादा व्यक्तिगत प्रशिक्षक नेमा (पैशांचा चांगला विनियोग करा)

तुमचा ठसा उमटवा



कबूल करण्यासारखी एक बाब माझ्याजवळ आहे: काही कारणास्तव गेल्या काही दिवसांपासून मी मृत्यूच्या बातम्या अगदी नित्यनियमाने वाचत आहे. का ते नक्की नाही सांगता येणार, मला वाटतं, इतर अनेक माणसांप्रमाणेच आपण जसे आपल्या आयुष्याच्या अर्ध्यावर जातो, तेव्हा आपण आपल्या मर्त्यतेशी जोडले जातो आणि लक्षात येते की... आपण किती दिवस जगणार आहोत, हे फारसं महत्वाचं नाही, पण आपले दिवस मात्र मोजले जात आहेत. तुम्ही असा विचार करू शकता की एके दिवशी तुम्ही मरणारच आहात हे वास्तव गृहित धरणे ही अतिशय नैराश्य आणणारी बाब आहे. माझ्यासाठी तर ही बाब अगदीच विरुद्ध आहे... मर्त्यतेशी जोडले गेल्याने माझ्या प्रत्येक दिवसामध्ये जास्त चैतन्य खेळते आहे. ते मला जगण्याची ऊर्जा देते. ते मला जास्तीतजास्त चांगले काम करण्यास भाग पाडते, प्रत्येक संधी घट्ट पकडण्यास सांगते जी मला माझ्या मार्गातून पुढे जाण्यास सांगते आणि कोणत्या तरी उच्च ध्येयासाठी पुन्हा उभे राहण्यास सांगते.

मी तुम्हाला दुसरे काही सांगण्याऐवजी येणाऱ्या तीस दिवसांमध्ये तुम्हाला हे गृहित धरण्यास सांगत आहे की “तुमचा वारसा काय असणार आहे?” पुढच्या पिढीला दाखवण्यासाठी तुम्ही अशी कोणती पदचिन्हे मागे सोडणार आहात जी तुमच्या पावलावर पाऊल टाकत तुमच्याच मार्गाने या ग्रहावर येणार आहे? तुमचे ठसे कोणते असतील?

चांगले जगलेली आयुष्ये कशी दिसतात, याविषयी थोडेफार शिकण्यासाठी मी मृत्यूच्या बातम्या वाचतो. त्यातल्या एखाद्या चांगल्या गोष्टीचं काय करायचं हे मी त्यापासून शिकतो, आणि एखाद्या फारशा चांगल्या नसलेल्या गोष्टीला कसं टाळायचं हे पण मी त्यापासून शिकतो. बऱ्याचशा माणसांना ते अगदी मरणाच्या दाढेत जाईपर्यंत, आयुष्य म्हणजे नेमकं काय आहे, हे खरोखरच कळत नाही. मला त्यांच्यापैकी एक व्हायचं नाहीये. आणि मला वाटते, तुम्हालाही तसं काही आवडणार नाही.

प्रेरणादायक बोल

“खेळ हे संशोधनाचे उंचावलेले स्वरूपच होय.”

अल्बर्ट आईन्स्टाईन

“यशाची गुरुकिल्ली म्हणजे अपारंपरिक विचार करण्याचा एक धोकाच असतो.”

ट्रेवर बेलिस.

“बरीचशी माणसे ज्या गोष्टींकडे अपयश म्हणून पाहतात त्या यशाच्या पायऱ्याच असतात.”

माल्कम ब्रिकलिन

“यश असं सहजासहजी अवतरत नाही. त्यासाठी परिश्रम आणि समर्पण हवं असतं. थोडक्यात सांगायचं झालं तर असामान्य माणसं ती असतात जी असं काही तरी करण्याचा विचार करतात जे करण्याचा सामान्य माणसं विचारही करीत नाही.”

राॅबिन शर्मा

हार्वे किटेल आणि संधीच्या खिडक्या

प्रत्येकवेळी मला ते बरोबरच जमते असे काही नाही. कृपया हे समजून घ्या की मी माझे भाषण करण्यासाठी खूप कष्ट घेतो आणि माझे जसे बोलणे असते तसेच माझे दिसणेही असेल याची खात्री करण्याचा प्रयत्न असतो. पण शेवटी मीही एक माणूस आहे, आणि त्याचा अर्थ मी कधी कधी घसरतो. मला म्हणायचे आहे ते हे.

माझी पुस्तकं वाचनाच्या माझ्या वाचकांना आणि माझ्या कार्यशाळेमध्ये सहभागी होणाऱ्यांना मी प्रेरणा देत असतो. “तुमच्या भयाकडे तुम्हीच धावत जा” आणि तुम्हाला मिळणाऱ्या “संधीचा अगदी एक घनसेमी” चा भागही घट्ट पकडून ठेवा असं सांगण्यासाठी बराच वेळ खर्च करतो. मी माझ्या अशीलांना स्वप्न पाहण्याचे, स्वतेजाने तळपण्याचे आणि धाडस दाखवण्याचे आवाहन करतो कारण मला असं वाटते की चांगलं जगलेलं आयुष्य हेच तुम्ही उच्च स्तरावर पोहचणं आहे. बऱ्याच वेळा तर मी, मला भिवविणाऱ्या ठिकाणांना थेट भेटी देण्यासाठी आणि घाबरायला लावणाऱ्या गोष्टी करण्यासाठी असुसलेला असतो. पण माफ करा, नजीकच्या काळात मी तसं काही केलं नाही.

मी टोरांटो शहराच्या मध्यवर्ती भागामध्ये ‘द फोर सीझन’ मध्ये होतो, अँडव्हान्टेज मेडिकल ऑप्टिक्स या कंपनीसाठी, जी कंपनी बऱ्याच काळापासून आमचे प्रशिक्षण घेणारी अशील आहे आणि अतिशय प्रभावी संघटन आहे... त्यांना व्याख्यान देण्यासाठी स्वागतकक्षामध्ये वाट पाहात बसलो होतो. मी मान वर करून पाहिलं तो काय... सांगा पाहू मी कोणाला पाहिलं असेल? हार्वे किटेल. होय, तोच “रिझर्व्हियर डॉग्स बिग मुव्ही स्टार” हार्वे किटेल. आणि त्याच्यासमोर ‘मंक हू सोल्ड हिज फेरारी’ पुस्तक लिहिणारा लेखक तो काय? मी संकोचलो.

मला सांगता येणार नाही की मी का उभा राहिलो नाही आणि पुढे चालत जाऊन तो नवा मित्र का बनवला नाही. शिकागो विमानतळावर असताना बेसबॉलच्या विश्वातील दंतकथा बनलेला पेटे रौझसोबत मी असं वागलो होतो (फोनिक्सला जाईपर्यंत आम्ही असेच शेजारी शेजारी बसून वेळ घालवला होता). गेल्याच महिन्यामध्ये हेन्री कॅविससोबत मी रोममधल्या हॉटेलच्या स्वागतकक्षात बसलो होतो (मी माझ्या मुलांसोबत होतो आणि कॉलबीला वाटले की तो फार छान आहे), जो या जगातला सगळ्यात मोठा गुंतवणुकदार आहे. मी सिनेटर एडवर्ड केनेडीसोबत अशीच मैत्री केली होती जेव्हा मी त्यांना बोस्टनला भेटलो होतो. सुप्रसिद्ध गिटारवादक एडु वॅम हॅलेनसोबत मी तेव्हा मैत्री केली होती जेव्हा मी नोव्हा स्कॉटियामधल्या हॅलिफॅक्समध्ये राहणारा एक मुलगा होतो. पण हार्वे किटेलसोबत मैत्री करण्याची संधी मी दवडली.

प्रत्येक दिवशी, आयुष्य तुम्हाला संधीचे दार उघडून देतं. आपण या संधीला कसा प्रतिसाद देतो यावर आपल्या नशीबाची व्याख्या पूर्णपणे केली जाऊ शकते. त्यापासून अंग चोरले तर तुमचं आयुष्य हे लहान होईल. तुमच्या भयाला जाणून घ्या आणि कुठल्याही मार्गाने त्यांच्याकडे धावत जा, मग तुमचं आयुष्य मोठं होईल. अगदी तुमच्या मुलांच्या बाबतीतही, त्यांच्या विकासासाठी आणि त्यांच्या सर्वात मोठ्या क्षमतेला विजयी होऊ देण्यासाठी अगदीच छोटासा झरोका तुम्ही ठेवलेला असतो. त्यांना निरपेक्ष प्रेम कसं दिसतं हे दर्शवण्यासाठीही असाच छोटासा झरोका असतो. जेव्हा असा झरोका बंद होतो, तेव्हा तो पुन्हा उघडत नाही.

हार्वे किटेल जर माझ्या समोर पुन्हा आला, तर मी तुम्हाला शब्द देतो की, मी त्यांच्याकडे पळत जाईन. जोपर्यंत आमचे संभाषण होत नाही, तोवर त्याला कदाचित असेही वाटेल की मी नामांकित लोकांच्या मागे लागणाऱ्यापैकी एक आहे. आणि मग त्याला सत्य कळेल: मी एक अशी व्यक्ती आहे की जी आयुष्याकडून मिळालेली भेट घट्टपणे पकडून ठेवते.

मी तुम्हाला तुमचे सर्वात मोठे काम करण्याचे आव्हान करतो



मानवी अस्तित्वाची रचना ही आव्हाने स्वीकारण्यासाठीच तयार केलेली आहे. आपल्या व्यावहारिक तसेच व्यक्तिगत आयुष्यात येणारी आव्हाने ही आपल्यातील श्रेष्ठत्व व्यक्त करते आणि आपल्याला आत्मसंतुष्टपणातून ओढून बाहेर काढते. आव्हाने ही आपल्याला आपल्या क्षमतांचा विकास करायला लावते आणि संयमाच्या बाहेरही जायला लावते. आव्हाने ही आपल्याला सर्वश्रेष्ठ भेटवस्तूंचा, आपल्या सर्वोच्च क्षमतांचा आणि अस्सल अस्तित्वाचा शोध घ्यायला मदत करते.

पुढच्या तीस दिवसांसाठी मी तुम्हाला खालील आव्हाने देतो:

- मी तुम्हाला जगात अशक्य गोष्टींची स्वप्ने पाहणारा बनण्याचे आव्हान देतो, जिथं अनेक माणसांनी आपल्या स्वप्नांसाठी वेळ दिला आहे.
- मी तुम्हाला तुमच्या आयुष्यातील सर्वात सकारात्मक माणूस बनण्याचे आव्हान देतो, अशा जगात जिथं सर्वत्र नकारात्मकता आहे आणि जिथं उपेक्षावादी दृष्टीकोन चांगला मानला जातो.
- मी तुम्हाला अशा तीन गोष्टी करण्याचे आव्हान देतो ज्या करण्याचं तुम्हाला भय वाटतं (कारण तुमची भीती हे तुमच्या सुंदर आयुष्याचे सिंहद्वार आहे) आणि तुम्हाला घाबरवणाऱ्या जागांना भेट देण्याचंही आव्हान देतो.
- मी तुम्हाला रोजच व्यायाम करण्याचं आव्हान देतो, निर्दोष आहार घ्या आणि तुमच्या शरीराचं रक्षण एखाद्या मंदिराप्रमाणे करा.
- मी तुम्हाला एक चांगला सहकारी बनण्याचं आव्हान देतो, एक चांगला प्रेमळ पालक आणि एक चांगला कुलीन गृहस्थ बनण्याचं आव्हान देतो.
- मी तुम्हाला रोज सकाळी ६० मिनिटे तुमच्या पवित्र तासाच्या स्वरूपात घालवण्याचं आव्हानं करतो, ज्या वेळेत तुम्ही तुमचं आयुष्य कसं जायला हवं यावर प्रकाश टाकू शकाल आणि जे सखोल आणि प्रेरणादायक असेल ते स्वतःला वाचण्यासाठी देण्याचं आव्हान करतो.

- मी तुम्हाला तुमचं सारं समर्पण सर्वोत्कृष्ट गोष्टींसाठी करण्याचं आव्हानं करतो जिथं बहुतांशी माणसं ही अतिसामान्यत्वाचा स्वीकार करतात.

- मी तुम्हाला या ग्रहगोलावर... जो अगदी अंधाराने भरला आहे, त्यावर एक दीप बनण्याचं आव्हान देतो, आणि रोजच चांगला व्यवहार करण्याचं आव्हान करतो... मग ते कुणाला कळालं नाही तरी त्याची फिकीर बाळगू नका.

मी तुम्हाला उपलब्ध असलेल्या संधींचा फायदा घेण्याचे आव्हान करतो, ज्यामुळे हा महिना अगदी असाधारण असा महिना जाईल. मी दिलेले शब्द स्वीकारण्याचे आणि त्यावर सखोल प्रकाश टाकण्याचे आव्हान मी तुम्हाला करतो जेणेकरून ते तुम्हाला कृती करण्यास प्रेरणा देतील. मी तुम्हाला आव्हान करतो... आत्ता या क्षणी... तुम्ही खरोखरच कोण आहात हे ओळखा. सर्वश्रेष्ठ होण्यासाठी उठून उभे रहा.

प्रेरणादायक बोल

“लहानशी कृती ही उदांत हेतूपेक्षा केव्हाही चांगलीच असते.”

रॉबिन शर्मा, “हू विल क्राय, व्हेन यू डाय?” या पुस्तकातून...

“स्वातंत्र्य हे आयुष्यातले एकमेव मूल्यवान उद्दिष्ट आहे. आपल्या नियंत्रणाबाहेरच्या गोष्टींना नकारून हे मिळतं. जर आपली मने भयांनी भरलेली उकळती कढई असेल तर आपल्याजवळ कधीही मृदू हृदय असू शकत नाही.”

इपिकटेटस, “अ मन्युअल फॉर लिव्हिंग” या पुस्तकातून...

“आत्म्याचं सौंदर्य तेव्हाच प्रकाशमान होतं, जेव्हा माणूस एकामागोमाग एक असे दुर्भाग्य अगदी सोशिकपणे सहन करतो, तेही त्याला त्याची जाणीव होत नाही म्हणून नव्हे तर केवळ यामुळे की तो उच्च मानसिकतेचा माणूस आहे.”

ॲरिस्टॉटल

चांगले पालक बनण्यासाठीचे सहा मार्ग

१. आठवड्यातून एकदा आपल्या प्रत्येक मुलासोबत जरा खासगी वेळ काढा, जेणेकरून तुम्ही त्यांच्याशी अगदी खोलवर जोडले जाल.

२. रात्री जेव्हा तुम्ही तुमची रोजनिशी लिहित असता तेव्हा मुलांना ही ती लिहिण्यास प्रवृत्त करा.

३. मुलांसोबत थोडा वेळ लहानही व्हा. त्यांच्यासोबत हसण्यासाठी, खेळण्यासाठी आणि अगदी उस्फूर्त बना.

४. जेव्हा तुम्ही तुमच्या मुलांना काही स्पर्धेसाठी घेऊन जात असता व्यक्तिगत सामर्थ्य, उद्दिष्टांची आखणी, केवळ सर्वोत्तम करण्याची वृत्ती आणि तुमच्या सत्यावर विसंबून राहण्याविषयीच बोला.

५. तुमच्या मुलांसोबत आग्रही असे श्रोते बना. दुसऱ्या शब्दांत सांगायचं झालं तर त्यांना जे काही सांगायचं आहे ते अगदी शांतपणे ऐका.

६. तुमच्या मुलांना ते किती श्रेष्ठ आहेत, हे सांगा आणि तुम्ही त्यांच्यावर किती प्रेम करता, हे सांगा.

रोजनिशीत घ्यावयाचे प्रश्न

१. कोणती गोष्ट मला करणे आवडेल?
२. माझ्यावर ज्याचा प्रभाव आहे, अशी व्यक्ती कोण?
३. मी कशासाठी मरण पत्करेल?
४. माझ्यासाठी सगळ्यांत महत्त्वाचे काय?
५. मला कोणती गोष्ट मागे ओढते?

भयाला ओलांडून जायचं कसं?

संपूर्ण जगभरातल्या लोकांसोबत मी जे काही काम करीत असतो, त्यामध्ये माझ्या असे लक्षात आले आहे की माणसं आपल्या आयुष्यामध्ये फारच छोटी छोटी काम करतात याचं प्राथमिक कारण म्हणजे ते अगदी भयग्रस्त आहेत. आपल्यापैकी प्रत्येकाजवळ त्याचं त्याचं स्वतंत्र भय आहे. आश्चर्याची गोष्ट म्हणजे आपल्यापैकी बरेच जण तेच तेच भय सांगतात: नाकारलेपणाचं भय, अपयशाचं भय, पुरेसं चांगलं न होऊ शकण्याचं भय, एकटे पडण्याचं भय, संयम सुटण्याचं भय आणि अपयशाचं भय. आपल्या परिवर्तनशील दोन दिवसाच्या व्यक्तिगत शोधाच्या कार्यशाळेत... ज्याला आपण अवेकनिंग बेस्ट सेल्फ (एबीएस) असं म्हणतो, त्यात सर्व सहभागी व्यक्तींना एक प्रभावी अशी प्रक्रिया शिकवतो जी त्यांना त्यांच्या आयुष्यात बऱ्याच अंशी मर्यादित ठेवणाऱ्या भीतींना मोकळं करण्यास मदत करते. तुम्ही आजच करू शकता अशी एक गोष्ट आहे ती म्हणजे तुमच्या भयाचा अनुभव घ्या आणि एक माणूस करू शकतो असं एक मोठं काम करा ते म्हणजे त्या भयाला संमती द्या

आणि त्याच्यावर लक्ष केंद्रित करा. आपल्यापैकी अनेकजण भयच नाकारतात. आपण असे ढोंग करतो की भय काही नाहीये आणि आपल्या आयुष्याची अशी काही आखणी करतो की संपूर्ण जीवनात आपल्याला भयाला कधीही तोंड द्यावे लागणार नाही. पण जेव्हा आपण भयाला सामोरे जातो, तेव्हा आपण केवळ आपले व्यक्तिगत सामर्थ्यच वाढवत नाही तर आपले भय ही केवळ ऐकीव गोष्ट वाटू लागते. तुमच्या भयाची दखल घेणे अत्यंत आवश्यक आहे. त्यांची जाणीव करून घ्या. अगदीच परिणामकारक गोष्ट ही की तुमच्या भयाशी बोला. तुमच्या भयाबद्दलच बोला. अगदी विश्वासाह लोकांशी तुमच्या आयुष्यात तुम्हाला तुमच्या स्वप्नांपासून परावृत्त करणाऱ्या भयांविषयी बोला. जेव्हा तुमच्या भयांना स्वीकृती मिळेल आणि ते ओळखले जातील, त्यांचा तुमच्यावर प्रभावही कमी होत जाईल.

भयांना तुम्ही ओलांडून जाण्यासाठी अजून एक मूल्यवान तंत्र म्हणजे तुमच्या भयाचा उल्लेख रोजनिशीमध्ये करणे. आपल्यापैकी प्रत्येकाची एक प्रकाशाची आणि एक काळोखाची बाजू आहे आणि आपली भये ही आपल्या अंधारल्या भागातच राहतात. जेव्हा तुम्ही एखादी सावली घेता आणि ती सूर्यप्रकाशात नेऊन ठेवता, तेव्हा ती विलय पावू लागते. त्याचप्रमाणे, जेव्हा तुम्ही तुमची काळोखाची बाजू (ज्यातील बहुतांशी भाग हा नेणीवेचा आहे) घेता आणि तुमच्या सजगतेच्या, जाणीवेच्या प्रकाशामध्ये भयाची बाजू आणता, ती विलय पावू लागते. जरा थोडीशी कल्पना करा की जर आपल्यापैकी प्रत्येकाला भयमुक्त जीवन जगायला मिळत असेल तर हे जग किती सुंदर दिसेल? जर आपल्यापैकी प्रत्येकजणच असं आयुष्य जगत असेल की त्याने आपल्याला आनंदच होईल तर कल्पना करा की या जगात किती प्रेम असेल? जरा कल्पना करा की जर आपण आपल्या प्रकाशाला त्याच्या खऱ्याखऱ्या तेजाने तळपायला लावले तर हे जग किती सर्वोत्तम असेल?

सुखाचा चिरंतन ध्यास



अगदी संस्कृतीच्या उगमापासून माणसे शाश्वत सुखाच्या शोधात आहेत. डोंगरदऱ्यांमध्ये वास्तव्य करून गुढवादी मंडळी चिरंतन सत्याचा शोध घेत राहिली. बाहेरच्या जगात कसल्याही घडामोडी घडत असल्या तरी त्यांकडे दुर्लक्ष करून माणसाला आपले आयुष्य सर्वाधिक आनंदात कसे व्यतीत करता येईल यावर तत्वचिंतक मंडळींनी खूप खल केला. आणि सध्याच्या बेभरवशाच्या आणि क्षुब्ध जगात माणसाला समाधान कसे प्राप्त करून घेता येईल यावर आधुनिक लेखकांनी अनेक सिद्धांतांही मांडले. मी सुद्धा अर्थातच तुमच्यापेक्षा काही वेगळा नाही: आयुष्यातील प्रत्येक दिवस मला आनंदात घालवायचा असतो.

आणि मला खात्री आहे की तुमच्याप्रमाणे माझ्याही आयुष्यात काही चांगले दिवस असतात, तर काही वाईट. मला वाटते की खरा उद्देश आंतरिक शांतता आणि समाधान प्राप्त करणे हाच असला पाहिजे; मग बाहेर कितीही गोंधळ का चाललेला असेना! असं बघा, की कोणीही आपल्या आयुष्याचे नियंत्रण करू शकत नाही; ते आपल्या तर्काप्रमाणे उलगडत जाते. परंतु तुमच्या संदर्भात बाहेर काय घटना घडत आहेत त्यांचा अर्थ लावणे आणि त्यावर विचार करणे या प्रक्रियेवर तर तुमचे नियंत्रण असू शकते ना? ज्या पद्धतीने आपले आयुष्य उलगडत जाते, ते जीवनातील एक गहिरे रहस्य आहे. जेव्हा तुमच्यासोबत घडणाऱ्या चांगल्या, तसेच वरवर पाहता वाईट दिसणाऱ्या घटनांचा तुम्ही, अधिक यश, आंतरिक शांती आणि आनंद प्राप्त करण्यासाठी व्यासपीठ म्हणून उपयोग करता, तेव्हा एक माणूस म्हणून तुम्ही तुमची अस्सल क्षमता पणाला लावत असता.

माणसाला ज्या मुलभूत गोष्टींनी आनंद प्राप्त होतो त्या तुम्ही नक्कीच जाणता याची मला खात्री आहे - इतरांना सहाय्य करण्यासाठी वाहून घेणे, आपल्या सभोवतालच्या व्यक्तींना सदैव प्रेम देता येईल असे वर्तन करणे, तुमचा उत्कर्ष होण्यासाठी नियमितपणे धोके पत्करणे आणि केवळ यशस्वी होण्याच्या पलीकडे जाऊन आपल्या कर्तृत्वाचा वारसा मागे सोडण्यासाठी स्वतःला वाहून घेणे.

तुमच्या आयुष्यातील आनंदाचा मार्ग कोणता, याची तुम्हाला आत खोलवर नक्कीच जाणीव असते. पुस्तके वाचल्याने लेखकांची व्याख्याने ऐकल्याने आणि शिबिरांना गेल्याने तुम्हाला तुमच्या हृदयातील सत्याचे स्मरण करण्यास फक्त मदत होते. 'द प्रोफेट' या आपल्या

नितांतसुंदर पुस्तकात महान तत्वचिंतक खलील जिब्रान म्हणतात, ...अगदी आत्ताही तुमच्या आत्म्यामधून जे वाहते आहे, त्याबद्दल मी काय भाष्य करणार? आणि बऱ्याचदा आपल्या हृदयात जे खोलवर रुजलेले असते, ते केवळ मौनाच्या अनुभवातूनच प्रकट होते. माझ्या वैयक्तिक मार्गावरती मी जे काही आंतरिक काम केलेले आहे, त्यावरून मला असे उमजले आहे की आपल्या आयुष्यामधील सर्वाधिक संधी या आपल्या जीवनातील निवांत भागातच उलगडतात. मी तुम्हाला आवाहन करतो की पुढील तीस दिवसांमध्ये स्वतःसाठी काही काळ एकांत शोधा आणि तुमच्या आयुष्यामधील या गहन प्रश्नावर चिंतन करा, खात्रीने आनंदी होण्यासाठी, माझ्या आयुष्याच्या कालावधीत नक्की काय घडले पाहिजे? एकदा का तुम्हाला या प्रश्नाची काही उत्तरे सापडू लागली, की आपल्या मौल्यवान आयुष्याची घडी पुन्हा बसवण्यासाठी आवश्यक तो मार्गबदल तुम्ही करू शकाल.

प्रेरणादायक बोल

“आयुष्यातील खरा आनंद कोणता असेल, तर तो म्हणजे तुम्ही स्वतः शोधलेल्या महान उद्दिष्टासाठी ते खर्ची पडणे.....सारे जग मला आनंदी राहू देत नाही अशी सततची तक्रार करीत, स्वार्थी आणि आजारी, मातीच्या ढेकळासारखे अस्तित्वहीन नव्हे; तर नैसर्गिक आवेग व आवेशपूर्ण जगणे.”

जॉर्ज बर्नार्ड शॉ

“साहस करण्यामध्ये आशंका असते खरी, पण साहस न करणे म्हणजे स्वत्व गमावणे.... आणि सर्वात मोठे साहस करणे म्हणजे स्वत्वाची नेमकी जाणीव होणे.”

सोरेन किर्केगर्ड

“आपले स्वतःचे आयुष्य म्हणजे सत्याच्या प्रयोगाचे अस्त्र.”

थीच न्हाट हान

“तुम्ही तुमची नियती तेव्हा प्राप्त करता जेव्हा तुम्ही तुमच्या निर्मिक शक्तीची आराधना करता आणि तुमच्यामधील ओजाला बाहेरची हवा दाखवण्याचे धाडस करता.”

रॉबिन शर्मा

रोजनिशीत घ्यावयाचे प्रश्न

१. आपल्या आयुष्याचे खरोखरीच सार्थक झाले असे तुम्हाला वाटण्यासाठी आजचा दिवस आणि आयुष्यातील अखेर यामधील कालावधीमध्ये कोणत्या गोष्टी घडणे आवश्यक

आहे?

२. तुम्हाला सर्वाधिक आनंद देणाऱ्या २५ गोष्टींची यादी करा (आणि त्यानंतर तुमचे आंतरिक समाधान आणि आनंद वर्धित होण्यासाठी, त्या वारंवार करण्यासाठी स्वतःला वाहून घ्या)

३. आपण किती वयाचे आहोत हे जर तुम्हाला ठाऊक नसते, तर तुम्ही किती वयाचे असतात?

वेळेचे व्यवस्थापन करण्याच्या रणनीतीत पारंगत होण्याचे ५ मार्ग

१. सकाळी पाच वाजता उठा आणि दिवसभराचे नियोजन करण्यासाठी अर्धा तास काढा.

२. दूरदर्शन पाहण्याऐवजी अधिक उपयुक्त गोष्टी करण्यावर भर द्या.

३. बिनमहत्त्वाच्या गोष्टींना 'नाही' म्हणण्यास शिका (सर्वांना खुश करण्याचा प्रयत्न करण्यात अर्थ नाही)

४. आपल्या आयुष्यातील प्राधान्ये रोजनिशीत मांडा. त्यायोगे तुम्हाला अधिक स्पष्टता आणि दृढविश्वास प्राप्त होईल.

५. दिवसभर या प्रश्नाची पुनरावृत्ती करा - या क्षणाला माझ्या वेळेचा सर्वाधिक सदुपयोग कसा करता येईल?

जीवनावर प्रभुत्व प्राप्त करण्यासाठी पाच सुवर्ण नियम



पुढील नव्वद दिवसांमध्ये खालील पाच नियम तुमच्या दैनंदिन आचरणात एकरूप करून टाका. या नित्याक्रमाचा माझ्या जीवनावर अत्यंत गहिरा प्रभाव पडलेला आहे, आणि माझी खात्री आहे की तुम्हालाही तो नक्कीच जाणवेल.

हे पाच सुवर्ण नियम असे आहेत:

१. पहाटे पाच वाजता उठणाऱ्या व्यक्तींच्या गटात समाविष्ट व्हा आणि मानसिक फायदा मिळवा.
२. दिवसाचे नियोजन करण्यासाठी, रणनीती आखण्यासाठी आणि आराखडा बनविण्यासाठी पंधरा मिनिटांचा वेळ काढा.
३. दिवसाच्या प्रारंभी शहाणपणाच्या चार गोष्टी सुचविणाऱ्या साहित्याचे वाचन करा.
४. अर्धा तास व्यायामासाठी जरूर काढा, कारण तंदुरुस्त शरीरातच तंदुरुस्त मन वास करते.
५. दिवसाच्या अखेरीला आपल्या दिवसातील यश (आणि अपयश देखील) यावर चिंतन करा, जेणेकरून तुमचा पुढचा दिवस चांगला जाईल. माणसाचा उत्कर्ष होण्यामागची सारी भूमिका अशी आहे की भूतकाळापासून धडे घेऊन, पुढील प्रत्येक दिवस आपण आपले उद्दिष्ट्य प्राप्त करून घेण्याच्या आणि आदर्श जीवन जगण्याच्या दिशेने एक एक पाऊल पुढे टाकले पाहिजे.

प्रेरणादायक बोल

“मृत्यू ही आयुष्याची शोकांतिका नव्हे...तर जिवंत असताना आपण आपल्या आतील ज्या गोष्टींना मूठमाती देतो, ती खरी शोकांतिका आहे.”

नॉर्मन कझिन्स

“आयुष्यातील खडतर हिवाळ्याच्या काळात मला माझ्या आतील अजिंक्य उबदार शक्तीची जाणीव झाली.”

अल्बर्ट कॅमस

“आयुष्यांचे उत्थान करण्याची संधी, हा नेतृत्वाला लाभलेला विशेष अधिकार आहे.”

रॉबिन शर्मा

“जर प्रत्येक जण स्वसंतुष्ट असेल, तर जगात नायक असणारच नाहीत.”

मार्क ट्वेन

या भूतलावर आपले अस्तित्व क्षणिक आहे आणि आपला अखेरचा क्षण कोणता हे समजण्याचा कोणताही मार्ग अस्तित्वात नाही, हे सत्य जेव्हा आपल्याला खरोखरीच उमगते तेव्हाच आपण प्रत्येक दिवस अखेरचा असे समजून असोशीने जगण्यास सुरुवात करतो.

एलिझाबेथ कब्लर- रॉस

मानवी ऋणानुबंध दृढ करण्याच्या सहा पद्धती

तुम्ही जर माझ्या परिसंवादांचा अनुभव घेतलेला असेल, तर तुम्ही मला हे म्हणताना नक्कीच ऐकले असेल की, तुमचे अनुबंध जितके गहिरे असतात तितकी तुमची नेतृत्व शैली अधिक प्रभावी असते कारण तुमच्यावर गाढ विश्वास असल्याखेरीज लोक तुमचे अनुसरण करीत नाहीत आणि कोणाकडूनही मदतीचा हात पुढे येण्याआधी तुम्ही त्यांच्या हृदयाला स्पर्श करणे अत्यंत आवश्यक आहे. व्यवसायातील - आणि जीवनातीलही खऱ्या यशाचे सार म्हणजे सर्वोत्तम दर्जाचे आणि विश्वासाचे ऋणानुबंध होत. पुढील नव्वद दिवसांमध्ये अनुबंध दृढ करण्यावर भर द्या आणि पहा तुमची कारकीर्द आणि आयुष्य कसे भरारी मारू लागते ते!

नाती दृढ करण्यासाठी मी शिकलेले सर्वोत्तम सहा धडे असे आहेत:

१. ‘कृपया’ आणि ‘धन्यवाद’ या शब्दांचा वापर करण्यास शिका (चांगले संस्कार हृदयाला हात घालतात)
२. आयुष्यभर, रोज तीन पत्रे स्व-हस्ताक्षरात लिहून पाठवा.
३. तुम्ही चूक केली असेल तर ताबडतोब माफी मागा.

४. तुमच्या आवडत्या पुस्तकाच्या वीस प्रति घेऊन तुमच्या जवळच्या माणसांमध्ये वाटा.

५. तुम्ही दिलेली लहान-लहान वचने आणि शब्द पाळा.

६. अत्यंत प्रभावी श्रोते व्हा! (कारण दुसऱ्याचे गांभीर्याने ऐकल्याने मी तुझ्या मताचा आदर करतो असा संदेश जातो.)

भव्यदिव्य क्षण



उत्कटतेने जगायचे उद्यावर ढकलणे फारच सोपे आहे. मुले महाविद्यालयीन शिक्षणासाठी रवाना झाली की आपण अधिक प्रवास करू किंवा आपल्या कारकिर्दीत भव्य असे यश मिळाल्यानंतर आपण नातेसंबंध दृढ करू अथवा अधिक वेळ मिळाला की आपल्या स्वप्रांचा पाठपुरावा करू, असे आपण स्वतःला वेळोवेळी शांतपणे समजावत असतो. पण तुमचा क्षण हा आत्ताचा आहे. आजचा हा दिवस म्हणजे तुमचे आयुष्य!

असामान्य आयुष्य म्हणजे दुसरे तिसरे काहीही नसून, अत्यंत उत्कटतेने जगलेल्या क्षणाक्षणांची ओवलेली मोत्यांची माळ असते. प्रत्येक क्षण दिव्य करा आणि पहा - तुमचे व्यावसायिक आणि वैयक्तिक जीवन कसे झळाळून उठते! उत्कटतेने जगणे पुढे ढकलू नका. काही समजायच्या आतच अंत निकट येईल...खरेच!

हे वर्ष तुमचे असू शकेल. नाही, मला या वाक्याची पुनर्मांडणी करू द्या: हे वर्ष तुमचेच असेल. या वर्षात तुम्ही तुमची प्रतिभा प्रकट कराल. या वर्षात तुमची तब्येत अतिशय उत्तम असेल. या वर्षात तुम्ही असोशीने प्रेमात पडाल आणि यांतील प्रत्येक क्षण कलाकुसरीने घडवा. चमकत राहा.

प्रेरणादायक बोल

“महान गोष्टी घडविताना, नवे मार्ग शोधताना, अपयश येणे साहजिकच.”

जाहिरात क्षेत्रातील गुरु डॉनी डॉईश – ‘ऑफन राँग, नेव्हर इन डाउट’ या पुस्तकात.

“कुणीतरी मला त्यांचा गटाचा सदस्य म्हणून सामावून घेईल, याची मला बिलकूल काळजी वाटत नाही.”

गुको मार्क्स

“अनेक दगडांवर एकाच वेळी पाय ठेवण्याचा प्रयत्न करणारा माणूस अखेरीस काहीही साध्य करीत नाही. महान होण्यासाठी लक्ष केंद्रित करणे आवश्यक असते.”

नियोजन का करावे?

वैयक्तिक नियोजन आणि उद्दिष्टनिश्चिती हे विषय लोकांचे लाडके नसतात. परंतु आयुष्यात असामान्य अनुभव मिळविण्यासाठी या गोष्टी विश्वास बसणार नाही इतक्या महत्त्वाच्या असतात. सर्वोत्तमांतील सर्वोत्तम व्यक्तींमध्ये मी हे वारंवार पाहिलेले आहे: आपल्या आयुष्यातील महत्त्वाचे विषय कसे साकार होतील याची सुस्पष्ट व विस्तृत मांडणी करणे यावर ते खूप वेळ व्यतीत करतात आणि त्यानंतर हा आराखडा प्रत्यक्षात उतरवताना त्यातील उद्दिष्टांच्या छोट्या छोट्या टप्प्यांची क्रमवार लेखी मांडणी करतात. यामुळे मोठे उद्दिष्ट प्राप्त करण्यास अशक्य वाटत नाही आणि त्याच्या प्राप्तीसाठी अनुसरायच्या दैनंदिन कृतींच्या पायऱ्या मोठ्या चित्रात नीटपणे गुंफता येतात. नियोजनामुळे आपल्या विचारसरणीवर किती उत्तम परिणाम होतो, हे मी स्वतः अनुभवले आहे. ते मी असे मांडतो: आराखडा कागदावर मांडला आणि त्याची उद्दिष्टांमध्ये क्रमवार रचना केली की ठराविक गोष्टींवर उत्तमपणे मन एकाग्र होते. तसे केल्याने, महत्त्वाच्या गोष्टी कोणत्या याबाबत तुमची जाणीव समृद्ध होते आणि समृद्ध जाणीवेमुळे तुम्ही योग्य निवडी करू शकता. योग्य निवडी केल्याने तुम्हाला निश्चितपणे चांगले परिणाम प्राप्त होतात. म्हणून आज स्वतःला एक भेट द्या: एक छानसा सफेद कोरा कागद घ्या. पेन्सिलीला टोक काढा. आणि आपले आयुष्य कसे घडवायचे आहे त्यावर लिहायला सुरुवात करा. तुम्हाला वाटते त्यापेक्षा हे खूप सोपे आहे.

सर्वोत्कृष्टता की परिपूर्णता

एखादी संगणक प्रणाली अत्यंत अचूक असल्याशिवाय आघाडीच्या सॉफ्टवेअर कंपन्या ती बाजारात दाखल करीत नाहीत. अर्थातच ते सॉफ्टवेअर चालेल याची त्या सुनिश्चिती करतात. ते नक्कीच सर्वोत्कृष्ट असेल याची त्यांना खात्री असते. परंतु त्यांना ठाऊक असते की ते परिपूर्ण नाही. त्यामध्ये काही त्रुटी (बग्स) असतील हे त्यांना ठाऊक असते परंतु त्यांचा विचार असा असतो की बाजारपेठेत आता उपलब्ध असलेली संधी गमावण्यापेक्षा थोड्या त्रुटींसमवेत ते बाजारात उतरवलेले बरे. आपल्यातील बरेच जण परिपूर्णतेची कास धरल्यामुळे आपली स्वप्ने साकार करण्याच्या संधी गमावून बसतात. अविश्वसनीय अशा वेगाने वर्षे सरतात. पापणी लवते न लवते तोवर वार्धक्य उभे ठाकते. सर्वोत्कृष्टतेचा ध्यास धरा. परिपूर्णता विसरा. आणि कृपा करून वाट पाहू नका.

दरी बुजविणे



मोठ्या माणसांपेक्षा कधीकधी लहान मुले आपल्याला महत्त्वाचे धडे शिकवितात. बऱ्यांच वेळी आपण मुलांकडून शिकतो. या भूतलावर लहान मुलेच काय ती सर्वाधिक कल्पक, निरागस, उत्कट, खेळकर आणि निर्भीड असतात. आणि खूप मजेशीरही असतात. गेल्या आठवड्यात माझ्या सात वर्षांच्या बियांकाने मला विचारले, “बाबा, तुम्ही मला हॅमस्टरडॅमला कधी नेणार?”

जर तुम्ही आमच्या ‘अवेकनिंग बेस्ट सेल्फ विकेंड’ (ABC) अथवा ‘द एलिट पफोर्मर्स सिरीज’ या दोन दिवसांच्या नेतृत्व विकसन कार्यशाळेत भाग घेतला असेल, तर तुम्हाला ‘इंटिग्रीटी गॅप’ बद्दल ठाऊक असेल. आयुष्याचा प्रवास करण्यासाठी आणि स्वतःच्या उदात्त स्वरूपाशी एकरूप होऊन, सर्वांनी अनुभवावी अशी कृतार्थता प्राप्त करण्यासाठी, सखोल मदत व्हावी यासाठी बनविलेले हे एक मानसिक प्रारूप आहे. आपण जन्मतः परिपूर्ण असतो - प्रेम, क्षमता, आत्मविश्वास आणि विद्वत्तापूर्ण. परंतु जन्मलेल्या क्षणापासून आपण आपल्या अस्सल रूपापासून दूर जाऊ लागतो आणि चुकीच्या श्रद्धा, चाकोरीबद्ध करणारी गृहीतके व सभोवतालच्या जगाची भीती आत्मसात करू लागतो. आणि एके दिवशी प्रौढ व्यक्ती म्हणून आपल्याला अचानक जाग येते व आपल्या ध्यानी येते की आपण स्वतःची वंचना केलेली असून आपले सत्यस्वरूप कोणते याची जाणीवच हरवलेली आहे. मग आपण पुन्हा एकवार आपल्या मूळ स्वरूपाच्या शोधायात्रेवर बाहेर पडतो. अनेक तऱ्हेने, नेत्याचे काम हे लहान मुलासारखे बनणे असते.

जगभरातील संस्थांमधून वक्ता, प्रशिक्षक आणि सल्लागार म्हणून भूमिका बजावताना मी हल्ली ‘अस्सलपणा’ हा शब्द वारंवार ऐकत आहे. आपल्यामधील बऱ्याच जणांना ही जाणीव होऊ लागलेली आहे की आपला जन्म सहेतुक असून आपण आपल्या कामामधून व जगात असलेल्या आयुष्याच्या माध्यमातून काही कामगिरी फत्ते करण्याच्या मार्गावर आहोत. कोर्पोरेट क्षेत्रामध्ये ‘अर्थ’ शोधण्यासाठी महाप्रचंड मोहीमेचा जागर सतत सुरू असतो. आर्थिक लाभांकारिता जीवनातील कृतार्थतेच्या अनुभवाचा बळी देण्यासाठी आता लोक तयार नसतात. दर दिवशी कामावर गेल्यानंतर आपण आज काय योगदान दिले याची माहिती करून घेण्याची आपली तीव्र इच्छा असते. दर दिवशी कामावर जाऊन आपण व्यक्ती म्हणून आणि एक माणूस म्हणून विकसित होत आहोत, हे जाणणे आपल्यासाठी गरजेचे असते. दर दिवशी कामावर गेल्यावर आजूबाजूच्या मंडळींशी

ऋणानुबंध जोडून आनंदी वातावरणात राहावे असे आपल्याला वाटते. कदाचित, या सर्वांहून अधिक म्हणजे, आपण अशा कामाच्या जागेच्या शोधात असतो जेथे पुन्हा माणूस बनून वावरणे सुरक्षित असेल.

मी तुम्हाला आवाहन करतो की आयुष्याला झळाळी देण्यासाठी, तुम्ही तुमच्या आयुष्यातील 'इंटिग्रीटी गॅप' बुजविण्यासाठी पुढील तीस दिवसांत जे काही करणे आवश्यक आहे ते करावे. नेते स्वतःशी प्रामाणिक असतात. या भूतलावर आपल्याआधी जे महात्मे अवतीर्ण झाले (जसे की गांधी, मंडेला, मदर तेरेसा) त्यांनी गर्दीचे अनुकरण केले नाही; तर ते स्वतःच्या वाटेवर आगेकूच करीत राहिले. ते अस्सल होते आणि आजूबाजूच्या जगातील नीतीमत्तेचे पालन करण्याऐवजी ते स्वतःच्या मूल्यांनुसार जीवन जगले. आणि तसे करता करता ते महान झाले.

प्रेरणादायक बोल

आजच्या जगात ज्या कंपन्या आपल्या ग्राहकांसाठी आणि भागधारकांसाठी मूल्यवर्धन करतात, ज्या अशा पद्धतीने चालविल्या जातात की त्यांमधून त्यांचे कर्मचारी व अधिकारी यांच्यामधील सर्वोत्तम ते उभारून येते; अशा बाजारपेठेत अव्वल असणाऱ्या कंपन्यांची उभारणी करणे म्हणजे केवळ चातुर्यपूर्ण व्यवसाय करणे नव्हे, तर ते नेतृत्वाचे उत्तरदायित्वही आहे.

फास्ट कंपनीचे संपादकीय

वस्तुस्थिती अशी आहे की आपण अजूनही संधींनी संपन्न असलेल्या जगात राहतो. खरे म्हणजे आपल्यापाशी संधीपेक्षाही अधिक काही आहे - आणि ते म्हणजे उत्तरदायित्व. महान गोष्टी घडवीत आपला वेळ व्यतीत करण्याची जबाबदारी. महत्त्वाच्या कल्पना शोधण्याची आणि त्यांचा प्रसार करण्याची जबाबदारी. स्वतःला आणि सभोवतालच्या व्यक्तींना कृतज्ञता, आंतरिक ज्ञान तसेच प्रेरणा व्यक्त करण्यासाठी प्रवृत्त करण्याची जबाबदारी. जोखीम उचलण्याची आणि तोंडात बोट घालावे असे काम करून जगाला एक सुंदर ठिकाण बनविण्याची जबाबदारी.

सेठ गोडीन, पर्पल काउ पुस्तकाचे लेखक

आपल्याला आयुष्यात काय काय करता येईल याबद्दल आपल्याला जे काही वाटते त्यापेक्षा खूप अधिक शक्यता अस्तित्वात असतात. आपल्यापैकी कित्येकांना अगदी डोळ्यांसमोर उभ्या असलेल्या संधीही दिसत नाहीत. आपल्या आयुष्याच्या गाडीच्या सुकाणूवर आपल्यातील कित्येकजण अर्धे निद्रेत आणि अर्धे रिते असतात. हे एरंडाचे गुऱ्हाळ नाही, कठोर सत्य आहे. महान होणे तुमच्या नियतीत लिहिलेले आहे. दुसऱ्याच्या महानतेपेक्षा तुमची महानता वेगळे रूप धारण करून येईल; परंतु याचा अर्थ असा नव्हे की तुम्ही महान

होऊ शकत नाही. तुमचा प्रकाश चमकू द्या. भीतीला सामोरे जा. जे करण्याची सर्वाधिक भीती वाटते नेमके तेच करून पहा. संपूर्णतः आयुष्य जगा.

रॉबिन शर्मा

यश आणि महत्त्व: जुळे आदर्श

उत्कृष्टता एक सुंदर शब्द आहे. आयुष्यात उंच शिखरावर उभ्या असणाऱ्या सर्वच मंडळींनी उत्कृष्टतेचा ध्यास घेतलेला असतो. आपल्या व्यावसायिक आयुष्यात ते उत्कृष्टतेला समर्पित असतात. आपल्या नातेसंबंधांत ते उत्कृष्टतेला समर्पित असतात. आपल्या धाडसी आयुष्यात ते उत्कृष्टतेला समर्पित असतात. आणि आपल्या आंतरिक जीवनातही ते उत्कृष्टतेला समर्पित असतात. काहीतरी अधिक चांगले प्राप्त करणे ही मानवजातीची गरज असते. आपण आपल्या सुरक्षित कोशात जगत असतो तेव्हा आपल्याला शाश्वत आनंद मिळत नाही कारण तसे जगणे हे आपले खरे उद्दिष्ट्य नव्हे. परंतु जेव्हा आपण सतत बदलत असतो, जोखीम उचलत असतो, वाढत असतो, स्वप्न पाहत असतो आणि वैयक्तिक सीमारेषा विस्तारित असतो, तेव्हा त्या प्रक्रियेत आपल्याला आनंद प्राप्त होतो. कारण आपण तेव्हा स्वतःशी प्रामाणिक असतो.

पुढील तीस दिवसांत उत्कृष्टतेचा ध्यास धरा. स्वतःला विचारा: जे करण्यात मी जगात खरोखरीच सर्वात उत्कृष्ट आहे, ते करावयाचे असेल तर मी दर दिवशी काय केले पाहिजे? घरी असताना आपल्या सहचराशी आणि मुलांशी संवाद साधताना उत्कृष्ट असा. अध्यात्मिक आयुष्यात आपण उन्नतीच्या दिशेने वाटचाल करत आहोत का, यावर विचार करा. उत्कृष्टतेचा ध्यास धरणे ही अत्यंत आदर्श गोष्ट आहे. तुम्हाला मिळालेल्या भेटी या काही कारणांनी मिळालेल्या आहेत: त्या चमकाव्यात आणि त्या प्रक्रियेत जगदेखील राहण्यासाठी सुंदर व्हावे.

कृतज्ञता



या क्षणाला मी ज्यावर काम करीत आहे त्यातील एक महत्त्वाची गोष्ट म्हणजे माझ्या सभोवतीच्या सर्व गोष्टींप्रती कृतज्ञता आणि श्रद्धेचा भाव दृढ करणे. आयुष्यात मला लाभलेल्या आशीर्वादांवर आज मी पूर्वीपेक्षा अधिक (विशेषतः साध्या सामान्य गोष्टी) लक्ष केंद्रित करून ते अस्तित्वात आहेत याबद्दल मनःपूर्वक कृतज्ञता व्यक्त करतो. माझ्यासमोरील आव्हाने आणि प्रतिकूल परिस्थिती यांप्रतीही मी कृतज्ञता व्यक्त करतो कारण शिकण्यास अत्यावश्यक असे धडे त्यांतून मला शिकायला मिळत आहेत, हे मला समजते. परिवर्तन करणारे दूत आणि समर्पित नेते असणाऱ्या आमच्या समाजाचे तुम्ही घटक आहात, याबद्दल मी तुमचेही आभार मानतो. माझ्या कार्याला सहाय्य करण्यासाठी, माझ्या संदेशावर विश्वास ठेवण्यासाठी तसेच मी सतत सादर करीत असलेल्या कल्पनांवर विचार करण्याची इच्छा बाळगण्यासाठी मी तुमचा ऋणी आहे. मी जे करतो त्याचा मला अभिमान आहे आणि मी तुमचे मनःपूर्वक आभार व्यक्त करतो.

प्रेरणादायक बोल

शिकलेले सर्व विसरल्यानंतरच ज्ञान प्राप्त होऊ लागते.

हेन्री डेव्हिड थोरू

तुमच्या आत एक वात असते, जी तुमच्या आत्म्याचा प्रकाश बनण्याच्या प्रतीक्षेत असते. जेव्हा ही आतील ज्योत तेजाने तळपेल तेव्हा आयुष्यात दिमाखदार पहाट उगवल्याची अनुभूती तुम्हाला येईल.

ब्राडफोर्ड कीनी

दुःख भोगल्याशिवाय मानव जमातीला कधीच महानता प्राप्त झालेली नाही.

एफ. रॉबर्ट लेमेनीस

एक अभिजात कार्य करणारा म्हणून विचार करण्याच्या, अनुभवण्याच्या आणि कृती

करण्याच्या सात पद्धती

१. दिलेली वचने पाळा आणि आपल्या शब्दाला करारपत्राचे रूप द्या.
२. आठवड्यातून एकदा शांत, स्तब्ध राहण्यासाठी आणि विचार करण्यासाठी वेळ काढा.
३. तुम्हाला भावनिकदृष्ट्या ज्यात गुंतता येईल अशा उपक्रमाशी बांधून घ्या.
४. मार्गदर्शक, आदर्श आणि प्रचारक यांचे जाळे निर्माण करा.
५. तीक्ष्ण बुद्धीमत्तेसोबत विशाल हृदयाचे संतुलन राखा.
६. जे प्राप्त करण्याची सर्वाधिक इच्छा होते ते दान करा.
७. सुर्योदयासोबत उठा आणि दिवस आपल्यासाठी अनेक संधी घेऊन उभा आहे आणि आपण आपल्या सर्वोत्तम कृती करणार आहोत अशी कल्पना करा.

रोजनिशीतील प्रश्न

अचूक प्रश्नामुळे अचूक उत्तर मिळते. माझ्या स्वतःच्या आयुष्यात मला अनेकदा असा अनुभव आलेला आहे की शक्तिशाली प्रश्नावर विचार करण्यावर वेळ व्यतीत करणे हेच विशिष्ट उत्तरे शोधण्यापेक्षा अधिक उपयोगी असते. स्वतःला सृजनशील प्रश्न विचारल्यामुळे आपल्या आत खोलवर जाता येते आणि आपण खरोखरीच कसे, हे समजण्याचा दरवाजा किलकिला होतो. पुढील तीस दिवसांमध्ये खालील पाच प्रश्नांत गुंतून जा:

१. जर तुम्ही खरोखरीच असामान्य आयुष्य जगू लागलात, तर ते कसे असेल?
२. तुमच्या आयुष्यातील सर्वोच्च तीन प्राधान्ये कोणती आहेत आणि तुमचे सध्याचे आयुष्य ज्या पद्धतीचे आहे त्यात ही प्राधान्ये दृष्टोत्पत्तीस पडतात का?
३. जर आयुष्याची शेवटची दहा मिनिटे शिल्लक आहेत असे तुमच्या ध्यानी आले, तर तुमच्या मनात कोणते विचार येतील आणि तुम्हाला कोणत्या भावना अनुभवास येतील?
४. आज जर तुम्हाला जगातील कोणत्याही व्यक्तीसोबत जेवण घेण्याची संधी मिळाली तर ते तुम्ही कोणासोबत घ्याल आणि का?
५. जर तुमचे सर्वोत्तम आयुष्य दर्शविणारी एखादी खुण तुम्ही शोधून काढलीत तर ती

कोणती असेल?

उत्कृष्टतेला समर्पण



स्वतःची वंचना करण्याची सर्वात मोठी कृती म्हणजे आपण स्वतःला न ओळखणे. एक मानव म्हणून महानता प्राप्त करणे हा तुमचा जन्मसिद्ध हक्क आहे. या भूतलावरील प्रत्येक माणसाला निर्भयतेने, उत्कटपणे, प्रभुत्वाने आणि अनुकंपेने आयुष्य जगण्यासाठी घडविले गेलेले आहे. म्हणूनच जेव्हा तुम्ही आयुष्यात तडजोडी स्वीकारू लागता तेव्हा तुम्ही तुमच्यातील सर्वोत्तमाचा अनादर करता व तुमच्या नियातीनुसार तुम्ही जसे घडायला हवे ते नाकारता.

मार्टिन ल्युथर किंग (ज्युनिअर) म्हणतात की प्रत्येक व्यक्तीपाशी प्रसिद्ध होण्याची नसली, तरी महान बनण्याची शक्ती नक्कीच असते. आपल्या हृदयात खोलवर जी अस्वस्थता आणि निराशा रुतून बसलेली असते तिचे खरे कारण, ‘आपण आपल्या क्षमतेचा संपूर्ण वापर करीत नाही आहोत’ याची आपल्याला असलेली जाणीव हे नक्की! कार्यकारी अधिकाऱ्यांसाठी असलेल्या प्रशिक्षण शिबिरांत आणि ‘अवेकनिंग बेस्ट सेल्फ’ या आठवड्याअखेरीच्या कार्यशाळेत मी ‘इंटिग्रीटी गॅप’ हे मुलभूत बौद्धिक मॉडेल शिकवितो. अगदी साध्या शब्दांत सांगायचे तर, तुम्ही स्वतःला सध्या ज्या रूपात जगासमोर सादर करीत आहात आणि जी व्यक्ती बनण्याची तुमची कुवत आहे, यामधील दरी जितकी रुंद तेवढे तुमचे आयुष्य कठीण! प्रचंड प्रमाणात ऊर्जा, सृजनशीलता आणि क्षमता विकसित करायची असेल, तर ‘इंटिग्रीटी गॅप’ बुजविण्यासाठी जे काही करणे आवश्यक आहे, ते नित्यनेमाने तुम्ही केलेच पाहिजे. तसे करताना तुम्ही स्वतःशी प्रामाणिक राहू लागाल. हा प्रयत्न करताना तुम्ही व्यावसायिकदृष्ट्या, वैयक्तिकदृष्ट्या आणि अध्यात्मिकदृष्ट्या स्वतःशी विश्वासाह वागू लागाल.

मी तुम्हाला एका अत्यंत शक्तिशाली उपक्रमासाठी आवाहन करतो: आज रात्री झोपण्याच्या आधी, तुमच्या व्यावसायिक आयुष्यातील पाच तत्त्वे एका कोऱ्या कागदावर उतरवून काढा. या अशा पाच गोष्टी असाव्यात की तुमच्या व्यावसायिक आयुष्यात काहीही उलथापालथ झाली तरी तुम्ही या तत्त्वांशी तडजोड करणार नाही. उदाहरणार्थ, ‘आत्यंतिक सचोटी’, ‘नवसृजनाचा अविरत शोध’, ‘माझ्या माहितीतील सर्वात दयाळू व्यक्ती’, ‘प्रत्येक दिवस अखेरचा असे समजून जगणे’ इत्यादी. त्यानंतर तुमच्या वैयक्तिक जीवनासाठीची पाच तत्त्वे लिहून काढा, जसे की, ‘काहीही होवो, मी रोज तीस मिनिटे व्यायाम करणारच’, ‘कितीही व्यस्त असलो तरी रोज मी काही गुणवत्तापूर्ण वेळ, माझ्या

सहचारी आणि मुलांसोबत व्यतित करेनच', 'काहीही कारण उद्धवले तरी रोज पहाटे पाच वाजता उठून मी माझ्या तत्वांवर आयुष्य जगण्यासाठी पाच मिनिटे मौन राखून विचार करीन'. अशा पद्धतीची बांधिलकी बाळगण्यामुळे तुमच्या नियतीची दिशा बदलेल. मार्लिन ग्रे म्हणतात, एका धाडसी निर्णयाने तुम्ही आजच्या एका दिवसात स्वतःत परिवर्तन घडवून आणू शकता.

प्रेरणादायक बोल

उद्दिष्टाला निर्भय विचाराची जोड मिळाल्यावर सृजनशील शक्ती बनते; ज्यांना हे ठाऊक असते ते, डळमळीत विचारांच्या आणि अस्थिर भावनांच्या निव्वळ बोचक्यांपेक्षा, काहीतरी उच्च आणि बलवान बनण्याच्या मार्गावर पथक्रमण करू लागतात.

जेम्स एलेन, 'अँज ए मॅन थिंकेथ' मध्ये

'हे सर्व पुन्हा येणार नाही, या विचारामुळे आयुष्य कितीतरी गोड होते.'

एमिली डिकिन्सन

एखादी गोष्ट अगदी तळमळीने तुम्हाला हवी असेल, तर ती तुम्हाला प्राप्त होतेच. मात्र त्यासाठी त्वचेतून उचंबळणाऱ्या उत्साहाने ती उसळली पाहिजे आणि या विश्वाच्या निर्मितीस कारणीभूत ठरलेल्या ऊर्जेत मिसळली पाहिजे.

शीला ग्राहम

नेतृत्वासाठी प्रचंड धाडस लागते. आपल्या सभोवतालाच्या गर्दीचे गुरुत्वाकर्षण त्यागणे अत्यंत मुश्कील असते. सर्वजण जेव्हा आपल्याला इतरांसारखेच कुणीतरी बनण्याचा आग्रह करीत असतात तेव्हा अनवट वाटेची निवड करणे फार कठीण असते. इतरेजाने जेव्हा तुम्ही तुमचे आयुष्य कसे घडवावे याचा उपदेश करीत असतात तेव्हा स्वतःच्या शर्तीवर आयुष्याची निर्मिती करणे खूप अवघड असते. परंतु मृत्युशैथिल्येवर पहुडलेले असताना आपण आपले आयुष्य आणि आपली स्वप्ने जगलो नाही, या विचारासारखे हृदय भरून टाकणारे नैराश्य दुसरे काहीही नाही.

रॉबिन शर्मा

तुमच्यामधील सर्वोत्तमाला जागृत करण्याच्या सहा पद्धती

१. तुमच्या दृष्टिकोनातून, तुमच्या सर्वोत्तम आयुष्याचे चित्र कसे दिसेल, यावर तुमच्या रोजनिशीत एक परिच्छेद लिहा.

२. कोणत्याही परिस्थितीत सत्याची कास सोडणार नाही, असा वैयक्तिक दंडक घालून घ्या.

३. स्वप्रांचा त्याग करण्यास सपशेल नकार द्या. माझ्या अनेक कार्यशालांमधून आणि प्रशिक्षण शिबिरांतून मी जेव्हा सहभागी शिबिरार्थीना, 'तुमचे क्रमांक एकचे शल्य काय' असा प्रश्न विचारतो तेव्हा ते म्हणतात, इतकी वर्षे निघून गेली आणि मी माझ्या स्वप्रांचा पाठपुरावा केला नाही. असे तुमच्यासोबत घडू देऊ नका.

४. तुम्हाला कशाकशाची भीती वाटते यावर सखोल चिंतन करा. एकदा का त्यांना ओळखले की त्यांच्यापासून दूर पळण्याऐवजी, रोज त्यांना बेधडक सामोरे जा. तुमच्या भीती या तुमच्यामधील सर्वोत्तमात प्रवेश करण्याचे महामार्ग आहेत. आयुष्याच्या मार्गावर जेव्हा जेव्हा एखादी भीती समोर येईल तेव्हा असे ध्यानी घ्या, की आपले खरे स्वरूप ओळखण्यासाठी आणि एक मनुष्य म्हणून आपली महान शक्ती समजून येण्यासाठी ही एक मोठी दैवदत्त संधी आपल्यापाशी चालून आलेली आहे.

५. छोट्याछोट्या आनंदाचा उत्सव साजरा करा. आयुष्याच्या अखेरीस हे समजून येईल की आपण लहान समजत असलेल्या गोष्टींतच मोठे आनंद लपलेले होते.

६. तुमच्या परिचयातील सर्वाधिक प्रेमळ व्यक्ती व्हा - केवळ घरातच नव्हे, कार्यालयात देखील. ज्यांच्या अंत्ययात्रेला चर्च, मंदिर, मशिदी आणि सिनागॉग मध्ये उभे राहायलाही जागा मिळत नाही अशा व्यक्ती सहसा खूप पैसेवाल्या नसून, ज्यांच्या अंतरात सर्वाधिक प्रेम सदैव नांदले, अशा असतात.

स्वतःचा पुनर्शोध घ्या



खूप खूप वर्षांपूर्वी मी एका प्रसिद्ध नेतृत्व सल्लागारांसोबत विमानातून प्रवास करीत होतो आणि त्यांच्या माझ्या गप्पा सुरू झाल्या. उतरताना मी त्यांना असा प्रश्न विचारला की, 'तुम्हाला आणि तुमच्या संस्थेला इतके यश कसे बरे मिळाले?' मी त्यांचे उत्तर कधीच विसरू शकत नाही. ते म्हणाले, 'रॉबिन, सातत्याने पुनरावलोकन करण्याची मला आणि माझ्या संस्थेला कधीच भीती वाटत नाही.' त्यांनी पुढे सांगितले की दर काही वर्षांनी ते स्वतःचा पुनर्शोध घेतात. जोखीम उचलून, विचार, आचार आणि जीवन जगण्याचा एक पूर्णतः नवा प्रयत्न ते करतात. त्यांनी मला सांगितले की अशा तऱ्हेने आयुष्यातील सर्व पैलू उत्साहपूर्ण, समाधानी आणि ताजेतवाने राहतात. त्यांनी पुढे अशी माहिती मला दिली की या दृष्टिकोनामुळे व चांगल्या सवयीमुळे त्यांचे ग्राहक देखील त्यांच्यासोबत गुंतलेले राहतात, कारण ते त्यांना सदैव काही न काही नव्या अद्भुत व उपयुक्त कल्पना पुरवत राहतात.

स्वतःचा पुनर्शोध घेण्यासाठी तुम्ही काय बरे करीत आहात? वैयक्तिक सीमारेषा विस्तारण्यासाठी आणि अधिक उत्तम आयुष्य जगण्यासाठी तुम्ही काय करीत आहात? नेहमीच्या पद्धतीने गोष्टी करण्याच्या तुमच्या सवयीला आव्हान देण्यासाठी आणि एक माणूस म्हणून मोठी भूमिका पेलण्यासाठी तुम्ही काय करीत आहात? स्वप्न पाहण्यासाठी, धाडस करण्यासाठी आणि चमकण्यासाठी तुम्ही काय करणार आहात?

प्रेरणादायक बोल

तुमच्या मनाचे संगोपन महान विचारांनी करा, कारण तुमच्या विचारांपेक्षा अधिक उंच झेप तुम्ही कधीच घेऊ शकणार नाही.

बेन्जामिन डिझरेली

मोठेपणाची किंमत उत्तरदायित्व असते.

विन्स्टन चर्चिल

‘हे सर्व पुन्हा येणार नाही, हा विचारच आयुष्य कितीतरी गोड बनवतो.’

एमिली डिकिन्सन

एकावेळी एक नेता, एक सामान्य व्यक्ती - आपल्यातील प्रत्येक जण जगाचा उद्धार करू शकतो. जगाच्या अंगणात पदार्पण करा आणि तुम्ही करीत असलेल्या प्रत्येक कृतीला व तुमच्या आयुष्यात येणाऱ्या प्रत्येक जीवनाला माणुसकी, कुवत आणि महानतेचा स्पर्श द्या. शाश्वत आनंद घेण्यात नाही - देण्यात आहे!

रॉबिन शर्मा

नेतृत्वासाठी अदा करावी लागणारी किंमत

सर्वोत्तमातील सर्वोत्तम आणि 'चलता है' गटांमध्ये महत्त्वाचा फरक हा असतो की अस्सल नेते 'सोपे काय' यापेक्षा 'योग्य काय' याचा विचार करूनच सदैव कृती करतात. विश्वासाहं यशासाठी कष्ट आणि स्वयंशिस्त या दोहोंची आवश्यकता असते. तुमच्या व्यावसायिक आणि वैयक्तिक आयुष्यात महान बनण्यासाठी तुम्हाला त्याची योग्य किंमत अदा करावीच लागते. नेत्रदीपक कामगिरी करण्यासाठी चार सोप्या कल्पना येथे सांगितलेल्या आहेत त्या पहा:

१. स्वतःचा दर्जा वाढवा. आपण करीत असलेली प्रत्येक कृती जागतिक दर्जाची कशी होईल, हे सतत पाहत रहा. स्वतःकडून सदैव सर्वोत्तम दर्जाचीच केवळ अपेक्षा करा. वास्तव आपल्या अपेक्षांवरच अवलंबून असते.

२. आपल्या माहितीतील सर्वात सकारात्मक व्यक्ती बना. आपली तळमळ संसर्गजन्य असते. जेव्हा कठीण काळ येतो तेव्हा सकारात्मक राहणे सोपे नक्कीच नाही. परंतु अस्सल नेतृत्व हेच तर आहे.

३. ध्यानी ठेवा की आरोग्य हीच खरी धनदौलत. ऊर्जेविना स्वप्नांना सत्यात आकाराणे व महान आयुष्य घडविणे शक्य नाही. व्यायाम करा. चांगले खा. आणि लक्षात ठेवा की उत्तम आरोग्य हीच खरी तुमची सर्वात मौल्यवान संपत्ती आहे.

४. काहीतरी वेगळे करा. स्वतःपेक्षाही अधिक महत्त्वाच्या उद्दिष्टासाठी जगणे ही माणसाच्या हृदयाची खोलवरची गरज आहे. तुमच्या आयुष्यात माणसे ज्या स्थितीत आली, त्यापेक्षा चांगल्या स्थितीत त्यांना सोडा. आपल्यातील सर्वोत्तम ते आपल्या संस्थेला द्या. आणि तसे केवळ संस्थेसाठी नाही - स्वतःसाठीही करा.

रोजनिशीतील प्रश्न

१. आयुष्यात तुम्हाला किती मोठे व्हायचे आहे?

२. तुम्हाला स्वतःवर एक परिच्छेद लिहायला सांगितला, तर तुम्ही त्यात स्वतःचे वर्णन कसे कराल?

३. तुम्ही कोण आहात?

४. असामान्य अशा पाच लोकांसोबत जेवण घेण्याची संधी तुम्हाला मिळाली, तर तुम्ही कोणाला निवडाल आणि का?

५. तुम्हाला सर्वाधिक नैराश्य कशामुळे येते आणि त्याचा समूळ नायनाट करण्यासाठी तुम्ही काय करू शकाल?

तुम्ही चांगले आहात का?



महानतेच्या मुलभूत तत्त्वांविषयी चिंतन करण्यात मी बराच काळ व्यतीत करीत आहे. इतरांपेक्षा खूप निराळे असणाऱ्या या भूतलावर होऊन गेलेल्या महान पुरुष आणि स्त्रियांच्या साधेपणाच्या गुणधर्मांवर मी विचार करीत आहे. जितकी अधिक क्लिष्टता तितके अधिक चांगले असे मानणाऱ्या काळात आपण वास्तव्य करीत आहोत आणि म्हणून आपण व्यावसायिक व वैयक्तिक जीवनात यश मिळविण्यासाठी अत्याधुनिक रणनीती व डावपेच यांचा सतत शोध घेत असतो. परंतु हृदयाच्या तळाशी आपणा सर्वांना हे ठाऊक असते की अस्सल यश मिळवणे ही सोपी प्रक्रिया असते. जे काही आपण करतो त्यात आपण उत्कृष्ट तर असलेच पाहिजे. आपली उत्पादने आणि सेवा जागतिक दर्जाच्या असणे नक्कीच गरजेचे आहे. आपण उच्च उत्पादक संघटना विकसित केलीच पाहिजे. महत्त्वाच्या गोष्टी घडवण्यासाठी अंमलबजावणीचे आरेखन तर केलेच पाहिजे. परंतु माझा असा विश्वास आहे की या सर्वांहूनही अधिक म्हणजे, खरोखरीच महान बनण्यासाठी तुम्ही चांगले असले पाहिजे.

लोकांना चांगल्या लोकांबरोबर व्यवसाय करायला आवडतो. तरीही आजच्या या संदिग्ध आणि सतत बदलणाऱ्या जगात अनेक लोक नितीमत्तेची पायमल्ली करताना आढळतात. अनेक लोकांना असे वाटते की अप्रामाणिकपणे वागून ते प्रगती करू शकतील. ‘कृपया’ आणि ‘धन्यवाद’ या शब्दांचे महत्त्व अनेक लोक विसरत चाललेले आहेत. अनेक लोकांना असे वाटते की तुम्ही चांगले असाल तर आजची बाजारपेठ तुम्हाला जिवंत गिळंकृत करील. परंतु यश सुनिश्चित करायचे तर नीतीने वागणे, अनुकंपा बाळगणे आणि आपल्या सहवासात येणाऱ्या प्रत्येकाला प्रचंड गुणवत्ता वर्धन करून देणे हा सर्वोत्तम मार्ग आहे. रॉबर्ट लुई स्टीव्हन्ससन यांच्या शब्दांत सांगायचे तर, ‘कधीना कधी प्रत्येकजण आपल्या कृतीचे परिणाम भोगतोच.’

तुमच्या चांगलेपणाचा मुल्यांक वाढवायचा असेल, तर काही सोप्या क्लुप्त्या वापरा:

- तुमच्या माहितीतील सर्वाधिक नम्र व्यक्ती व्हा.
- दुर्गुण म्हणता येईल इतक्या सचोटीने वागा.

- जागतिक दर्जाचा श्रोता होण्यासाठी मनापासून वाहून घ्या.
- नियमितपणे स्वतःच्या हस्ताक्षरात 'धन्यवाद' लिहून पाठवा.
- दयाळूपणे वागण्याच्या लहान सहान संधींच्या शोधात रहा.
- तुमच्या माहितीतील सर्वाधिक सकारात्मक आणि उत्कट व्यक्ती बनण्यासाठी कटिबद्ध व्हा.
- वेळ पाळण्यात अजिबात कसूर करू नका.

यश आणि नेतृत्व प्राप्त करण्यासाठी जी मुलभूत तत्त्वे लागतात ती फार साधी आणि सोपी असून, महान माणसे त्यांचे नियमित आचरण करतात. आधुनिक व्यावसायिक ग्रंथ अत्याधुनिक कल्पना आणि धारधार सूचनांचा भडीमार करतात. परंतु खरोखरीच महान बनण्यासाठी तुमच्या हृदयाला साक्षी ठेवून मुलभूत गोष्टींना चिकटून रहा. दयाळूपणे वागा. उत्कटपणे जगा. उत्कृष्टतेचा ध्यास धरा आणि या सर्वांहूनही महत्त्वाचे म्हणजे चांगले वागा.

प्रेरणादायक बोल

इतरांमध्ये रस घेऊन वागल्याने दोन महिन्यांत तुम्हाला इतके मित्र जोडता येतील, जितके इतरांना तुमच्यामध्ये रस घेण्यास प्रवृत्त करून दोन वर्षांतही तुम्हाला मिळणार नाहीत.

डेल कार्नेजी

प्रत्येक माणसाचा केवळ एकच अस्सल व्यवसाय होता - स्वतःपर्यंत पोहोचण्याचा मार्ग शोधणे...त्याचे काम होते, स्वतःच्या नियतीचा शोध घेणे - केवळ स्वेच्छेनुसार नव्हे - आणि त्यामध्ये संपूर्णतः आणि निर्धाराने जगणे. बाकी सर्व म्हणजे जर तरच्या अस्तित्वाच्या गोष्टी, पलायनाचा प्रयत्न, समाजाच्या आदर्शांच्या मागे लागणे, आपल्या स्वतःच्या अंतराशी अनुरूपता आणि भीतीही.

हर्मन हेस, डेमियन मध्ये

दैनंदिन जीवनात महानतेच्या छोट्या छोट्या कृतींचे आचरण करा. महान आयुष्य म्हणजे दुसरे तिसरे काहीही नसून मोत्याच्या सरींसारखी एकत्र ओवलेली, जगलेल्या अनेक चांगल्या दिवसांची मालिका. रोज पहाटे उठून पुढील काही तासांमध्ये उत्कृष्टतेचा ध्यास घेण्यासाठी, सृजनशीलतेचा शोध घेण्यासाठी आणि चांगले वागण्यासाठी स्वतःला वाहून घ्या. या केवळ एका रणनीतीने तुम्हाला शाश्वत यश प्राप्त होईल.

तुमच्या ऊर्जेला उत्तेजन देण्याचे सात मार्ग

१. आठवड्यातून चार दिवस रोज अर्धा तास व्यायाम करा.
२. दर आठवड्याला थोडा वेळ निसर्गाच्या सान्निध्यात घालवा.
३. आठ वाजल्यानंतर जेऊ नका.
४. प्रत्येक आठवड्याला मालिश करून घ्या.
५. उच्च दर्जाचे जेवण जेवा, जंक फूडचा त्याग करा.
६. दर दिवशी पहाटे अर्धा तास काहीतरी प्रेरणादायक वाचा. (तुम्हाला उर्जा मिळेल.)
७. भरपूर पाणी प्या.

रोजनिशीतील प्रश्न

१. जर तुम्हाला पाच प्रसिद्ध मित्र निवडता आले, तर ते कोण असतील?
२. आयुष्यात तुम्ही सर्वाधिक कोणाचा आदर करता आणि का?
३. उत्कृष्टतेला तुमच्या आयुष्यात किती महत्त्व आहे?
४. अधिक प्रेमळ व्यक्ती बनण्यासाठी तुम्ही कोणत्या तीन गोष्टी कराल?
५. उत्तम शारीरिक स्वास्थ्य नसेल, तर कोणत्या पाच गोष्टी तुमच्या आयुष्यात घडण्याची शक्यता आहे?

तुम्ही जीवनभराच्या शिक्षणासाठी वाहून घेतले आहेत का?

मी मोठा होत असताना माझ्या वडिलांनी दररोज वाचन करण्यासाठी मला प्रोत्साहित केले. त्यांची अशी धारणा होती की पुस्तक वाचणे म्हणजे लेखकाशी संवाद करणे आणि कोणत्याही चांगल्या संभाषणाप्रमाणे त्याच्या अखेरीस तुम्ही जगाकडे नव्या दृष्टीने पाहू लागता. माझ्या वडिलांच्या सूचनेमुळे माझे वाचनाचे वेड खूप दृढ झालेले आहे आणि ज्ञानप्राप्तीची मला सतत गंभीर आस लागलेली असते. मी नक्कीच परिपूर्ण नाही; परंतु माझ्या आयुष्यात एक गोष्ट मी नक्कीच बरोबर करतो आणि ती म्हणजे नवनव्या

कल्पनांविषयी माझ्या मनाचे दरवाजे सतत उघडे असतात आणि त्यांविषयी मला कुतूहल वाटते.

वाचनासाठी तुम्ही किती वेळ काढता? आपल्या बौद्धिक पायाचा विकास करण्याऐवजी अधिकाधिक लोक दूरदर्शन पाहण्यात जास्तीत जास्त वेळ फुकट घालवतात. आणि तरीही आपण अशा जगात राहतो ज्यामध्ये यश मिळण्याकरता कल्पना उत्पादनासारख्या असतात. जी मंडळी उत्तम विचारांचे संगोपन आणि संवर्धन करतात ती जगात सर्वाधिक यशस्वी आणि कृतार्थ होतात. जे आपल्याला ठाऊक असते त्यावरच आपण कृती करू शकतो. आणि जेव्हा आपल्याला अधिक समजते, तेव्हा आपण अधिक चांगली निवड करू शकतो.

अफलातून दिवस घडवा



मी माझ्या कोर्पोरेट नेतृत्व विकास कार्यक्रमांत शिकवितो त्याप्रमाणे, महान आयुष्य म्हणजे दुसरे तिसरे काहीही नसून मोत्याच्या सरींसारखी एकत्र ओवलेली, जगलेल्या अनेक चांगल्या दिवसांची मालिकाच असते. उत्तम दिवस व्यतीत करण्यावर लक्ष केंद्रित केलेत तर महान आयुष्य नक्कीच अनुभवास येईल. प्रत्येक दिवस उत्कृष्टतेने व्यतीत करण्याचे हे पहा सहा मार्ग:

१. आपल्या आयुष्यात आपण ज्यासाठी कृतज्ञ असले पाहिजे अशा दहा गोष्टी लिहून काढून दिवसाची सुरुवात करा.
२. अर्धा तास काढून प्रेरणादायी वाचन करा ज्यामधून तुमचा दृष्टीकोन प्रस्थापित होईल आणि तुम्हाला प्रेरणा मिळेल.
३. पाच मिनिटे काढून दिवसाचे नियोजन करा आणि पुढील तासांची वाटणी करण्यासाठी एक प्रारूप तयार करा. शिवाय काहीही झाले तरी आज पूर्ण करायचीच अशा निर्धाराने तीन सोपी उद्दिष्टे लिहून काढा.
४. आयुष्यातील सर्वाधिक महत्त्वाच्या स्पर्धेसाठी प्रशिक्षित होताना खेळाडू ज्या प्रकारचा नाश्ता करतात तसा करा आणि तरतरी सतत टिकून राहण्यासाठी भरपूर पाणी प्या.
५. दिवसाच्या अखेरीस तो तुम्ही कसा व्यतीत केला याची रोजनिशीत नोंद करा. तुमच्या कृतींचे विश्लेषण करा आणि कोठे सुधारणा करायला हवी यावर विचार करा.
६. दिवसाची अखेर तुम्ही ज्या छोट्या छोट्या गोष्टींत यशस्वी झालात त्यांची आठवण काढून आनंदात करा. (उदा. तुम्ही जी वचने पाळलीत, ज्या व्यायामाचा तुम्ही आनंद उपभोगालात, जे नवे संबंध जोडलेत, जे धडे शिकलात किंवा ज्या गोष्टींचे सखोल ज्ञान झाले)

प्रेरणादायक बोल

एखाद्या अनुभावामधील फक्त शहाणपणच उचलण्याची काळजी आपण घेतली पाहिजे - आणि तिथेच थांबले पाहिजे. नाहीतर आपले गरम तव्यावर बसलेल्या मांजरासारखे होईल. ते पुन्हा कधीही गरम तव्यावर बसणार नाही - तोवर ठीकही आहे. परंतु ते कधीही थंड तव्यावर देखील बसणार नाही.

मार्क ट्वेन

आयुष्य खूप छोटे आहे. आपल्या आयुष्यातील सर्वात महत्वाच्या गोष्टी विसरू नका, इतरांसाठी जगणे आणि त्यांचे भले करणे.

मार्कस ऑरेलीयस

नेतृत्वाचा सर्वात मोठा विरोधाभास म्हणजे तुम्ही जितके अधिक देता, तितके जास्त तुम्हाला प्राप्त होते. आणि काहीही म्हटले तरीही, तुम्ही अखेरीस जे मागे सोडून जाता तीच सर्वात महत्वाची आणि टिकाऊ भेट असते. तुमचे अनुकरण करणाऱ्या पुढील पिढ्यांसाठी जो वारसा तुम्ही सोडणार आहात तो म्हणजे जे मूल्यवर्धन तुम्ही केलेत ते आणि ज्या आयुष्यांत तुम्ही सुधारणा घडवलीत ती.

रॉबिन शर्मा

माँक हू सोल्ड हिज फेरारी पुस्तकामधून - नेतृत्वाचे शहाणपण

घरात नेतृत्व करण्यासाठी पाच मार्ग

१. दैनंदिन कौटुंबिक जेवणाची सुरुवात करा आणि तशी प्रथा पाडा. या जेवणाच्या दरम्यान मेजावरील प्रत्येक सदस्याला आज ते काय शिकले ते विचार आणि उद्याचा दिवस अधिक चांगला कसा करता येईल यावर चर्चा करा.

२. स्वतःचा आदर्श घालून द्या. नेतृत्वगुण शिकविता येत नाहीत - फक्त त्यांचा आदर्श घालून देता येतो. आपल्या कुटुंबासोबत आदर्श वर्तणूक ठेवा.

३. शिकण्याची संस्कृती विकसित करा. माझ्या कोर्पोरेट क्षेत्रातील कामात मी प्रत्येक कर्मचाऱ्याला नवसृजन आणि नवकल्पनांच्या प्रशिक्षणाची संस्कृती कशी विकसित करावी याचे धडे देतो. तुमच्या घराच्या वातावरणात शिक्षणाचा प्रसार तसेच ज्ञानाची आणि शहाणपणाची देवाणघेवाण कशी करता येईल यासंबंधाने विचार करून कृती करा. याचा अर्थ असा की तुम्ही एखादे प्रेरणादायी पुस्तक घरी आणून रविवारच्या दुपारी त्यावर चर्चा करा अथवा टीव्ही बंद करा आणि कुटुंबाबरोबर सखोल संवाद साधा.

४. हृदये जोडा. सर्वात श्रीमंत मानवी संबंध तेव्हा जुळतात जेव्हा दोन हृदयाच्या तारा जुळतात. याचा अर्थ असा की आपण जग त्यांच्या दृष्टीने पाहू लागतो आणि त्यांच्या गरजा जाणू लागतो. याचा अर्थ असा की आपण त्यांच्या अडचणीच्या काळात खंबीरपणे त्यांच्या पाठीशी उभे राहतो आणि त्यांचे आनंदाचे क्षण त्यांच्यासोबत साजरे करतो. याचा अर्थ असा की दुसऱ्याचे मनःपूर्वक ऐकण्याची स्वयंशिस्त आपण लावून घेतो आणि त्यांच्यामध्ये होणाऱ्या सुधारणा आपल्याला जाणवतात. याचा अर्थ असा की आपण त्यांना खरे प्रेम देतो.

५. दुसऱ्यांच्या आयुष्याचा प्रकाश बना. या भूतलावर आपल्याला प्रकाश देणाऱ्या अधिकाधिक माणसांची गरज आहे : असे पुरुष आणि स्त्रिया, जे हे जाणतात की प्रत्येक माणूस सकारात्मक बदल घडवू शकतो आणि आपल्या नेतृत्वगुणांच्या प्रदर्शनाने इतरांच्या आयुष्याचे उत्थान करू शकतो. सर्वोत्कृष्ट बनण्यासाठी वाहून घ्या, आपले मापदंड अधिक उंचवा आणि प्रगतीच्या पथावर मार्गक्रमणा करा. जग त्यासाठी चांगले होईल.

रोजनिशी राखण्याचे महत्त्व

रोजनिशी लिहिण्याची शिस्त मी लावून घेतलेली आहे. दहा वर्षांपूर्वी मी याची सुरुवात केली आणि त्याआधीच हे करायला पाहिजे होते, असे मला वाटते. तुम्ही समृद्ध आयुष्य जगावे आणि जगण्याच्या प्रक्रियेत समृद्ध व्हावे असे मला मनापासून वाटते - दर थोड्या दिवसांनी रोजनिशी लिहिण्याची सवय त्यासाठी तुम्हाला मदत करील. रोजनिशी लिहिण्याचे मला होणारे फायदे असे आहेत:

१. शब्दबद्ध करणे: माझ्या पाच डॉलर्स किमतीच्या रोजनिशीत मी महान कल्पना प्रथम शब्दबद्ध करतो आणि त्यांना माझ्या जीवनात नंतर सामावून घेतो. वर्तमानपत्र वाचताना कोणी चांगला मुद्दा मांडलेला आढळला तर तो कापून मी रोजनिशीत चिकटवून टाकतो. नंतर त्याखाली मी माझे विचार मांडतो (मी खूप प्रवास करतो आणि सोबत नेहमी माझी रोजनिशी असते. शिवाय माझ्या बॅगेत कात्री आणि गोंद असते). एखाद्या मासिकात माझ्या हिरोची छबी असेल किंवा माझ्या उद्दिष्टांशी संबंधित प्रतिमा असेल, तर तीसुद्धा कापून मी रोजनिशीत चिकटवतो. या एका कृतीने माझे आयुष्य आशेने भरून जाते आणि माझी स्वप्ने जिवंत राहतात.

२. दृढीकरण करणे: जगण्याच्या प्रक्रियेचा अभ्यास करणारा गंभीर विद्यार्थी म्हणून मला जीवनाशी जोडणाऱ्या गोष्टींची नोंद ठेवणे फार महत्त्वाचे वाटते. मला असे म्हणायचे आहे की जर मी एखाद्या शिबिरात भाग घेतला किंवा खूप छान पुस्तक वाचले तर मी जे शिकलो ते लिहून ठेवल्यामुळे, ते माझ्या आत अधिक खोलवर झिरपत जाते असे मला वाटते. ते सर्व माझ्याशी अधिक एकरूप होते आणि अधिक स्पर्शाने माझ्या लक्षात राहते.

३. मुक्त करणे: एखादा दिवस फारच आव्हानात्मक गेला तर मी रोजनिशीत माझ्या

मनातील आंदोलनांना वाट मोकळी करून देतो आणि माझे अनुभव कागदावर उतरवतो. या कृतीने माझा तणाव मोकळा होतो आणि माझ्या सर्वाधिक जवळच्या मित्राशी संवाद साधल्यासारखे मला वाटते.

४. चिंतन करणे: माझ्या 'लिडरशीप विस्डम फ्रॉम द माँक हू सोल्ड हिज फेरारी: द एट रिच्युअल्स ऑफ व्हिजनरी लीडर्स', 'चिंतन ही शहाणपणाची जननी आहे.' या पुस्तकात म्हटल्याप्रमाणे आपण अशा जगात राहतो जेथे लोक आठवड्याला काही वेळ चिंतनासाठी काढतच नाहीत. पण जर तुम्ही ज्या पद्धतीने आयुष्य जगत आहात त्यावर विचार केला नाहीत आणि आवश्यक ते दिशाबदल केले नाहीत, तर तुम्ही पुन्हा पुन्हा त्याच त्या चुका करण्याची शक्यता असते. माझ्या रोजनिशीमुळे मला स्वतःशी संवाद साधता येतो आणि काही आत्मपरीक्षण करता येते. असे करताना मला भूतकाळातील अनुभवांच्या शिदोरीची मदत होते आणि प्रत्येक दिवस आधीच्या दिवसाच्या अनुभवावर उभारता येतो.

उत्तम कामगिरी करण्याचे गमक कोणते?



एलिट पफॉर्मस सिरीज या आमच्या कोर्पोरेट प्रशिक्षण कार्यक्रमाला मोठ्या बँका, जगातील एक मोठी सॉफ्टवेअर कंपनी तसेच कारखाने यामधून धुवाधार यश मिळालेले आहे. भावनाप्रधान नेतृत्व या आमच्या स्वामित्वप्राप्त वैशिष्ट्यपूर्ण प्रशिक्षण प्रक्रियेमधून आम्ही कर्मचाऱ्यांना नेत्रदीपक कामगिरी करणारे आणि अस्सल नेत्यांप्रमाणे विचार करण्यास प्रवृत्त करतो. आजकालच्या उथळ जगात खरोखरीच महत्वाचे काय याचा कर्मचाऱ्यांना सहज विसर पडतो. आपल्या दिनमानात इतकी आकर्षणे मन वेधून घेतात की आपण आपली सर्वोत्तम खेळी खेळण्याचे आणि आपल्या कौशल्यांना चमकवण्याचे विसरूनच जातो. या वेगवान, तंत्रप्रधान आणि अनिश्चित जगात जे काही आपल्या ताटात पडते त्यामुळे, आपण कर्तृत्वशाली माणसे कशी दिसतात आणि मनुष्य म्हणून आपल्या क्षमतांचा संपूर्ण विकास घडविण्याची आपल्यावर किती मोठी जबाबदारी आहे, हे आपण विसरूनच जातो.

कर्तृत्ववान माणसाच्या दर्जाचे आयुष्य जगण्यामुळे आपल्याला स्वतःबद्दल खूप चांगले वाटू लागते. आपल्या प्रत्येकाच्या आत एक साक्षीदार असतो. माझं म्हणणे असं आहे की आपण आपले आयुष्य कसे जगतो यावर डोळ्यात तेल घालून लक्ष ठेवणारा एक जागृत कोपरा मनात असतो. जेव्हा आपल्या अस्सल मूल्यांप्रमाणे आपण जगतो, कष्ट करतो, लोकांना आपलेपणाने वागवतो आणि करत असलेल्या कामात मूल्यवर्धन करतो, तेव्हा हा साक्षीदार लक्ष ठेवतो आणि आपण आपल्या मूळ स्वरूपाशी प्रामाणिक असल्याची नोंद घेतो. आपला आत्मसन्मान वाढतो आणि आपण आपल्या कामालाच आयुष्य मानू लागतो. स्वतःबद्दल आपल्याला खूप चांगले वाटू लागते. ऊर्जेचे विमोचन होते आणि आपण आपल्या अस्सल स्वरूपाच्या अधिक जवळ जातो. आयुष्यातील प्रत्येक पैलूत उत्तम कामगिरीला वाहून घेतल्याने तुमच्या आयुष्यात दिनमानात कोणतीही गुंतागुंत होत नाही. उलट तुमच्या जीवनाचा दर्जा वाढतो आणि गोष्टी अधिक सोप्या होतात. आणि अंतर्मनात, आपल्या दैवी देणग्यांचा पुरेपूर वापर करून, जी व्यक्ती बनणे आपल्या नियतीत आहे ती मानवी भूक सदैव जागृत असते. तरीही आपल्यातील अनेक जण हे विधिलिखित वाचू शकत नाहीत. आपण आपले सामान्य आयुष्य जगत राहतो आणि महानतेचे आयुष्य फार थोड्या लोकांच्या नशिवात लिहिलेले आहे, अशा विचारांच्या सापळ्यात अडकतो. माझा दृढ विश्वास आहे की या पृथ्वीतलावरील प्रत्येक जण त्या 'मुठभर' व्यक्तींच्या गटात मोडतो. या भूतलावरील प्रत्येक माणसामध्ये इतकी विद्वत्ता आहे की त्यांनी त्याचा वापर केला तर

त्यांना स्वतःलाच आश्चर्याचा धक्का बसेल. फ्रेडरिक फ्रॉस्ट यांनी म्हटल्याप्रमाणे, आपणा प्रत्येकाच्या आत एक अजस्र शक्ती सुप्तावस्थेत असते. जेव्हा ती जागृत होते, तेव्हा चमत्कार घडतात.

उन्हाळ्याचे दिवस सुरू होत आहेत, तेव्हा मी तुम्हाला चिंतन करण्यासाठी वेळ काढण्याचे आवाहन करतो. आपण कसे जगत आहोत आणि कोणत्या दर्जाचे काम करीत आहोत याचा आढावा घेत रहा. मी माझ्या पूर्ण क्षमतांप्रमाणे जगत आहे का? मी वैयक्तिक महानता नाकारत तर नाही? मी दिवसांत जे काम करीत आहे, त्यामुळे मी महान वारसाची निर्मिती करत आहे का? असे प्रश्न स्वतःला विचारीत रहा. कदाचित तुम्हाला अधिक काळ निसर्गाच्या सहवासात व्यतीत करावासा वाटेल. कदाचित वैभवशाली कर्तृत्वाच्या विषयावर अधिक संवाद साधावा आणि त्यामुळे आपल्या आयुष्यात कसे मूल्यवर्धन होते आहे, यावर वेळ खर्च करावा असे तुम्हाला वाटेल. मला ठाऊक असलेली एक गोष्ट अशी आहे : या जगाला अधिक नेत्यांची गरज आहे. जगाला सर्वोत्तम खेळी खेळणाऱ्या आणि सर्वोत्तम आयुष्य जगणाऱ्या माणसांची आवश्यकता आहे. जगाला प्रकाश देणाऱ्या आणि प्रत्येक व्यक्तीच्या बुद्धिमत्तेवर विश्वास ठेवणाऱ्या माणसांची गरज आहे. महान कर्तृत्वासाठी हृदयाची कवाडे उघडा आणि मनापासून असे अनेक निर्धार करा, ज्यामुळे तुम्ही व्यावसायिक व वैयक्तिक जीवनात उच्च दर्जाच्या शक्यतांचा विचार करू लागाल. असे करणे ही तुमच्यासाठी खूप चांगली कृती ठरेल.

प्रेरणादायक बोल

आयुष्य खूप छोटे आहे. आपल्या आयुष्यातील सर्वात महत्त्वाच्या गोष्टी विसरू नका, इतरांसाठी जगणे आणि त्यांचे भले करणे.

मार्कस ऑरेलीयस

भूतकाळाचा पश्चात्ताप करू नका. पश्चात्तापाचा काय उपयोग? पश्चात्ताप करावा हे छोटे आहे. सत्य हेच सांगते, की तुम्ही प्रेमाने ओतप्रोत भरलेले असा. सर्व दुःखद आठवणींना दूर सारा. भूतकाळाबद्दल बोलणे टाळा. प्रेमाच्या प्रकाशात जगा आणि सर्व गोष्टी तुम्हाला प्राप्त होतील.

पर्शियन चातुर्याची वचने

शिकलेले सर्व विसरल्यानंतरच ज्ञान प्राप्त होऊ लागते.

हेन्री डेव्हिड थोरू

स्वतःत सुधारणा करणे हे नेत्याचे कर्तव्य नसून, स्वतः लक्षात ठेवणे हे आहे. स्वप्नात

पाहिलेले सर्व तुम्हाला प्राप्त झालेलेच आहे. स्वतःला ओळखण्यासाठी जे आंतरिक काम करण्याची गरज आहे ते केल्याने तुम्ही स्वतःच्या अस्सल शक्तीला शोधू शकाल आणि आपले मूळ स्वरूप पुन्हा प्राप्त करू शकाल. हीच ती स्वयंजागृती. आयुष्याचे हेच सार आहे. यशाचे हेच गमक आहे. अस्सल नेते हेच करतात.

रॉबिन शर्मा

रोजनिशीतील तीन प्रश्न

१. तुम्हाला आपल्या आयुष्याचे सार एका शब्दात सांगायचे असेल, तर तो शब्द कोणता असेल?
२. तुमच्या आयुष्यातील निर्णायक क्षण कोणता होता आणि त्याने तुम्हाला कसा आकार दिला, विकसित केले?
३. या क्षणाला तुम्ही तुमच्या आयुष्यात काय करणे सर्वाधिक टाळता आहात?

भीतीमधील सौंदर्य

ज्या जागांची तुम्हाला भीती वाटते, त्यांना तुम्ही दररोज भेट देता का? आपल्या भीतीपासून दूर पळून जाण्याच्या ऐवजी तुम्ही तिचा सामना करता का? सर्व नेत्यांना हे पक्के ठाऊक असते की भीतीच्या पडद्यापलीकडे भाग्य नांदत आहे. तुम्ही भीतीला घाबरलात, तर ती तुमचा पाठलाग करील. परंतु जर तिला तुम्ही आलिंगन दिलेत आणि तिच्या दिशेने धाऊ लागलात तर तुम्ही माणूस म्हणून तुमच्या उद्याच्या वाटेवर चालू लागलेले असाल. भीती म्हणजे स्वतःला अधिक खोलवर ओळखण्याची संधी. भीती म्हणजे दुसरे तिसरे काहीही नसून तुम्हाला भेटायला येणारा विकास आहे. आपली भीती ओळखायला शिकलात की आपली अस्सल शक्ती पुन्हा मिळविण्यासाठी काय करायला पाहिजे हे तुम्हाला समजते. उदा. आपण कशालाही बळी पडू अशी भीती तुम्हाला वाटत असेल आणि तुम्ही त्यापासून दूर पळू लागलात तर ती भीती तुमच्या आयुष्यात अग्रणी भूमिकेत राहील. याउलट तुम्ही धाडसाने त्या भीतीच्या दिशेने चालू लागलात (आणि तिच्यातून आरपार गेलात) तर आपले अस्सल स्वरूप प्राप्त करण्याच्या दिशेने तुम्ही प्रचंड मोठे पाउल उचललेले असेल. तुम्ही भीतीवर विजय प्राप्त करून एक व्यक्ती आणि एक नेता म्हणून अधिक बलवान झालेले असाल. एक लक्षात ठेवा: भीती म्हणजे अधिक बलवान आणि अधिक अस्सल बनण्याच्या संधीचे परावर्तन करणारे निर्देशस्तंभ असतात. त्यांना रोज भेट द्या आणि त्यांची ओळख करून घ्या. तुम्हाला वाटतात तितके ते भयप्रद नसतात.

स्वतःच्या जाणीवा समृद्ध करा



आपले आयुष्य बदलविण्याची आणि नेता म्हणून स्वतःला सिद्ध करण्याची एक महत्त्वाची पद्धत म्हणजे खरोखरीच आवश्यक असलेल्या गोष्टींच्या बाबतीत आपल्या जाणीवा समृद्ध करणे. आपले प्राधान्यक्रम, अभिलाशा आणि सुधारणा करण्याजोग्या बाबींबद्दल तुम्ही जितके सजग असाल, तेवढा सकारात्मक बदल तुमच्या आयुष्यात घडून येईल. तुम्ही जेवढे अधिक जागृत होऊ लागता, तेवढा मर्यादा टाकणारे विचार, चुकीच्या समजूती आणि नकारात्मक सवयी यांचा तुमच्यावरील प्रभाव कमी होऊ लागतो. पुढील महिन्यात जाणीवा समृद्ध करण्यासाठी पुढील पाच प्रश्नांवर लक्ष केंद्रित करा:

१. मला ठाऊक असलेल्या माझ्या क्षमतांप्रमाणे आयुष्य जगायला सुरुवात केली तर माझे आयुष्य कसे दिसू लागेल?
२. अशा कोण तीन व्यक्ती आहेत, ज्यांना मी खरोखरीच ओळखू लागलो, तर माझे आयुष्य पुढील पातळीवर त्या घेऊन जातील?
३. सुंदर आयुष्य घडविण्यासाठी मला कोणती तीन पुस्तके प्रेरणा देतील?
४. माझे आयुष्य सर्वोच्च पातळीवर नेण्यासाठी मी दर आठवड्याला कोणती गोष्ट केली पाहिजे?
५. माझ्या मनाजोगे आयुष्य जगण्यापासून मला रोखणारी कोणती एक गोष्ट आहे?

प्रेरणादायक बोल

अपघाताने जगण्याऐवजी निवडीने आयुष्य जगण्यासाठी 'जबाबदारी' ही एक संधी आहे. भविष्य नुसतेच घडण्याऐवजी त्याला हवा तसा आकार देण्यासाठी जबाबदारी ही एक संधी आहे. जबाबदारीच्या प्रतलावरून माणसाचे सातत्याने परिवर्तन सुरू होते.

वर्नर एर्हार्ड

तुमच्या नशीबात काय आहे हे मला ठावूक नाही, पण मला हे नक्की माहित आहे की,

तुमच्या पैकी केवळ तेच लोक खरोखरीच आनंदीत असतील ज्यांनी दुसऱ्यासाठी उपयोगी कसं बनायचं हे जाणलं.

अल्बर्ट श्वित्झर

आपल्या प्रत्येकाच्या आत एक अजस्र शक्ती सुप्तावस्थेत असते. जेव्हा जी जागृत होते, तेव्हा चमत्कार घडतात.

फ्रेडरिक फ्रॉस्ट

अंतरमन चमकण्यासाठी पाच मार्ग

१. तुमच्या परिचयातील सर्वाधिक अस्सल व्यक्ती बना, ज्यामुळे तुम्ही जसे आत आहात तसेच बाहेरच्या व्यक्तींना सामोरे जाल.
२. तुमच्या परिचयातील सर्वाधिक दयाळू व्यक्ती बना.
३. सर्वकाळ सत्य बोला (परंतु प्रेमळ पद्धतीने)
४. जीवन नश्वर आहे याची जाणीव ठेवून प्रत्येक दिवस जगा.
५. स्वतःच्या आनंदापेक्षा इतरांच्या आनंदाचा विचार करा.

नेतृत्वाचे आव्हान



राउंडर्स या चित्रपटातील उंच तारेवर चालणारे प्रसिद्ध पापा वालेंडा म्हणतात : खरे आयुष्य केवळ तारेवरच जगले जाते... बाकीचा काळ फक्त वाट बघण्यातच जातो. जीवनातील सर्व आनंद, शक्यता आणि जीवनोत्सव भीतीच्या कवाडांच्या पल्याड नांदत असतो. आयुष्यात प्रगती करायची, तर रोज जोखीम उचलणे अपरिहार्य आहे. भीतीच्या पलीकडे तुमचे स्वातंत्र्य अस्तित्वात आहे, हे कधीही विसरू नका. माणूस म्हणून चमकण्यामध्ये अडसर ठरणाऱ्या तुमच्या प्रत्येक भयगंडाचे परीक्षण करण्यासाठी आज पाच मिनिटे काढा. पुढील तीस दिवसांमध्ये त्यांचा सामना करण्यासाठी काहीही लहान परंतु तुम्हाला अस्वस्थ करणारी कृती करीत रहा. तुमच्या लक्षात येईल की आयुष्याच्या वाटेवर तुम्ही मनात निर्माण केलेले हे सारे काल्पनिक भयगंड आहेत. भीतीची जाणीव होऊ द्या; तरीही कृती कराच. पुढील काही आठवड्यांतच लक्षणीय असे बदल तुम्हाला दिसू लागतील. तुमचा आत्मविश्वास वाढेल आणि पुढील टप्प्यांतील भीतींवर विजय मिळविण्यासाठी तुम्हाला प्रेरणा मिळेल.

प्रेरणादायक बोल

जेथे तुमचे सर्वाधिक भयगंड वास करतात, नेमकी तेथेच तुमची सर्वाधिक प्रगती निवास करीत असते.

रॉबिन शर्मा

आपल्या कृतीने आपण मृत्यूनंतरही हृदयांत अजरामर होतो.

थॉमस कॅम्पबेल

आपल्या मनाला विचारा, जर माझे आयुष्य किंचित अधिक असते, तर माझ्यासाठी सर्वाधिक महत्त्वाची गोष्ट कोणती असती, मी कशाला सर्वाधिक मौल्यवान समजले असते आणि मला कसे जगणे आवडले असते?

जॅक कोर्नफील्ड

आयुष्यात छोट्या खेळी खेळणे सोडून द्या. तुमच्या भयगंडांचा सामना करा, भूतकाळाला विसरून जा आणि आपल्या हृदयात खोलवर डुबकी मारून, नियतीने तुम्हाला जशी व्यक्ती बनविण्याचे ठरविलेले आहे तिच्याशी संपर्क साधा. तत्पश्चात खुल्या जगात आज पदार्पण करून हे जग अधिक सुंदर बनविण्यासाठी कोणतीही लहानशी कृती करा.

रॉबिन शर्मा

सर्वोत्तम बनण्यासाठीचे पाच मार्ग

१. सातत्याने अनुकंपेने वागा: मृत्युशैथ्येवर कोणालाही असे वाटत नाही की मी कमी दयाळूपणे वागायला हवे होते. महानतेचे आयुष्य जगण्यासाठी सर्वात महत्त्वाचे म्हणजे आपल्या हृदयापासून कृती करा, बोला आणि जगा. तरच तुमचे विश्व बदलेल.

२. नम्रतेने वागा : पूर्वेकडील संत म्हणतात त्याप्रमाणे आयुष्याची सुरुवात करण्याच्या मानसिकतेने वागा. एक लक्षात ठेवा की तुमच्या आयुष्यात येणाऱ्या प्रत्येकापाशी तुम्हाला सांगण्याजोगी एक कथा आणि तुम्हाला शिकण्यासाठी एक धडा असतो - मात्र त्यासाठी आपल्या मनाची कवाडे उघडी ठेवण्याचे शहाणपण तुमच्यापाशी असले पाहिजे. आणि हेदेखील ध्यानात ठेवा की तुम्हाला शिकण्यासाठी अत्यावश्यक असा धडा देण्यासाठी ती व्यक्ती तुमच्या आयुष्यात नेमक्या वेळीच प्रवेश करते.

३. अस्वस्थ रहाणीशी जुळवून घ्या: नाजुकशा फांदीवर जगण्यात आयुष्याची खरी गम्मत असते. सुरक्षित वातावरणाचा अट्टाहास आणि स्वतःच्या छोट्याशा कोषात राहणे सोडा. स्वप्ने पाहणारा स्वप्ने जगतो. शहाण्या व्यक्तींना भेटा. महान गोष्टी करा. नव्या कल्पनेला मूर्त स्वरूप दिल्याखेरीज तिचा त्याग न करण्याची कृतीशील सवय लावून घ्या.

४. नाती जोडणारे आणि जगाला प्रकाश देणारे व्हा: तुमचे नातेसंबंध जितके दृढ, तेवढे तुम्ही महान व्यक्ती व्हाल. आपल्या आयुष्यात येणाऱ्या व्यक्तींशी आपली जितकी चांगली नाळ जुळते, त्या प्रमाणात एक माणूस म्हणून आपण अधिकाधिक समाधानी होत असतो. अत्यंत आनंदी असणारी माणसे नाती जोडण्यासाठी खडतर कष्ट करतात. आपल्या सभोवतीच्या माणसांसाठी आपण प्रकाश कसे होऊ शकू, यावर पुढील तीस दिवसांत विचार करा.

५. आंतरिक कार्य करा: आयुष्यातील सारे नेतृत्व स्वतःवरील नेतृत्व प्रस्थापित करण्यापासून सुरू होते. आपल्या सभोवतालची माणसे बदलली तरच आपले आयुष्य बदलेल अशी व्यर्थ आशा करणे सोडा. आपल्यात सुधारणा करणे सुरू करा आणि पहा आपल्या आयुष्यात कसे चांगले बदल घडू लागतात ते. रोज अर्धा तास वाचा. आपला दिवस कसा जातो यावर नियंत्रण मिळवण्यासाठी रोजनिशी लिहिणे सुरू करा. आपल्या वेळेचा आदर करा. आपल्या तब्येतीचे संगोपन करा. निसर्गाशी संवाद साधा आणि ज्या

पद्धतीने आपण विचार व आचार करतो त्यामध्ये उत्थान करण्यासाठी मनापासून कटिबद्ध
व्हा.

पदाशिवाय नेतृत्व करा



गेल्या काही महिन्यांपासून मी देशोदेशी जावून एक साधासा संदेश संस्थांपर्यंत पोहोचवीत आहे : मुख्याधिकारी ते सर्वसामान्य कर्मचाऱ्यांपर्यंत प्रत्येकाने नेत्याप्रमाणे विचार आणि वर्तणूक राखली पाहिजे. माझा असा दृढ विश्वास आहे की आपल्या स्पर्धकापेक्षा अधिक वेगाने कर्मचाऱ्यांची नेतृत्वक्षमता वाढविणे, हेच खरे यशाचे गमक आहे. नेतृत्व केवळ कार्याधिकारी कक्षात बसणाऱ्या लोकांसाठी नाही. तुम्ही तुमच्या संस्थेत (किंवा समाजात) कोणते काम करता हा प्रश्न नाही; जर तुम्ही श्वास घेऊ शकता तर नेतृत्वगुण प्रदर्शित करण्याची संधी तुम्हाला उपलब्ध आहे; आणि पूर्वीपेक्षा आज अशा लोकांची जगाला खूप आवश्यकता आहे. थोडक्यात, जर आपल्याला महानता प्राप्त करण्याची इच्छा असेल तर कोणत्याही पदाविना नेतृत्व करणे गरजेचे आहे.

अस्सल नेतृत्व कसे दिसते, असा प्रश्न मला अनेक अधिकारी विचारतात. माझ्या मते, परिणामांची वैयक्तिक जबाबदारी घेणे म्हणजे नेतृत्व. नेतृत्व म्हणजे कार्य साध्य करून घेणे. नेतृत्व म्हणजे शब्द पाळणे. नेतृत्व म्हणजे लोकांमधील चांगले गुण हेरणे आणि त्यांना यशासाठी प्रशिक्षित करणे. नेतृत्व म्हणजे तुमच्या माहितीतील सर्वाधिक सकारात्मक आणि नाती जोडण्यासाठी वाहून घेतलेली व्यक्ती. नेतृत्व म्हणजे सामाजिक उत्तरदायित्व जपणे - आपल्या संस्थेला सर्वोच्च स्थानावर नेत असताना एका नव्या जगाची उभारणी करणे आणि सर्वात अखेरचे, नेतृत्व म्हणजे काळोखाला दुषणे देण्याऐवजी पणती प्रज्वलित करणे.

जरा विचार करा...जर आपल्यातील प्रत्येकाने आपल्या नैसर्गिक नेतृत्वक्षमतेचे प्रदर्शन केले तर हे जग किती सुंदर होईल! कोणीही कशालाही बळी पडणार नाही. आपल्या निसर्गदत्त सृजनशीलतेचा वापर करून लोक असाध्य ते साध्य करतील. इतरांना त्यांच्या क्षमतेचा पुरेपूर वापर करून घेण्यासाठी मदत करतील आणि त्यांच्या आयुष्यात परिवर्तन घडवून आणतील. संस्था असामान्य होतील. समाज असामान्य होईल. आणि आपल्या या जगात अमर्याद सुधारणा घडून येईल.

प्रेरणादायक बोल

महान कंपन्यांमध्ये महान संघ असणे, हे सामायिक असते. कोणीही पहात नसताना प्रचंड

सराव करणारे खेळाडू, त्यांचा खेळ सर्वजण पहात असताना सर्वोत्तम खेळतात. कोणत्याही पातळीवरील यशाचे मागे जाऊन पृथक्करण केले, तर आपण समान घटकांपाशीच पोहोचतो.

मायकेल जॉर्डन

असामान्य होण्याची पहिली पायरी म्हणजे सामान्य जगणे थांबविणे.

सेठ गोडीन

चांगले आरोग्य हा निरोगी माणसाच्या डोक्यावरील असा मुकुट आहे, जो केवळ रोगी माणसालाच दिसू शकतो.

अनामिक

ज्या तऱ्हेने तुम्ही तुमचे दिवस जगता, तसेच तुमचे आयुष्य आकारते.

रॉबिन शर्मा

हार मानू नका

इथे स्टारबक्स मध्ये कॉफीचे घोट घेत बसलोय. विचार करतोय. दिवा स्वप्न पाहत नाही. वेळ फुकट घालवत नाही आहे. चिंता करत नाही आहे. नुसता विचार करतोय. माझ्या चांगल्या सवयींपैकी एक. बराचसा असा विचार करतोय की एखाद्या मोहिमेवर असण्याची भावना असणे आणि तिला चिकटून राहणे किती महत्त्वाचे आहे. वाटते तितके सोपे नाही हे.

मला असे आढळले आहे की जेवढी मोठी स्वप्ने मी पाहतो, तेवढ्या मोठ्या अडचणी मला येतात. आयुष्यातील माझे उद्दिष्ट्य अगदी सरळसोट आहे. मला माणसांना असामान्य बनवायचे आहे आणि संस्था जागतिक दर्जाच्या बनवायच्या आहेत. हे स्वप्न साकारण्याची मला खूप कळकळ आहे आणि मला या जगाला खूप सुंदर बनवायचे आहे. माझ्यासाठी हा केवळ एक व्यवसाय नाही - हे माझे ध्येय आहे. परंतु मी जितका उंचावर पोहोचतो, तेवढी माझी जास्त परीक्षा पाहिली जाते. ओळखीचं वाटतंय?

पण आव्हाने चांगली असतात. त्यांतून आपला विकास होतो. धोक्यामध्येच तर आपण खरे जिवंत असतो. आपल्यातील शहाणी मंडळी - अस्सल नेते - प्रतिकूल परिस्थितीत हसत असतात. त्यांना हे समजते की मोठी स्वप्ने बघणाऱ्यांचीच - उत्कट क्रांतीकारकांची - जीवन परीक्षा घेत असते. हे थोडेसे चांगले-वाईट वेगवेगळे करण्याच्या प्रक्रीयेसमान आहे - फक्त

बलवान (आणि सर्वोत्तम) लोकांनाच हृदयाचे गाणे गाता येते.

म्हणून मी सर्व अडचणींवर मात करीन. माझे डोळे फक्त माझ्या स्वप्नाचा मागोवा घेत राहतील. मी माझ्या संदेशावर आणि कामगिरीवर दृढ राहीन. कारण हे जग तुमच्या-माझ्यासारख्या स्वप्ने पाहणाऱ्या माणसांचे आहे. अखेरीस जिंकलो अथवा हरलो, तरी आपण काहीतरी बदल नक्कीच घडविलेला असेल. आणि माझ्यासाठी तेवढे पुरेसे आहे.

दृष्टिकोनातील सामर्थ्य



गेल्या महिन्यात ‘द माँक हू सोल्ड हिज फेरारी’ या चित्रपटाच्या तयारीसाठी भारतात तीन दिवस होतो. विविध संस्कृतींनी समृद्ध असलेल्या त्या देशात मी जेव्हा अनेक लोकांना भेटलो, तेव्हा दृष्टिकोनावर पुनर्विचार करण्याची सुवर्णसंधी मला लाभली. माझ्या ध्यानात आले की जगाच्या पाठीवर कुठेही गेलात तरी माणसे सारख्याच आव्हानांचा सामना करण्यासाठी धडपडतात. कोणालाही भेटलो तरी सर्वांच्या आकांक्षा समानच असतात. कोणाशीही संवाद साधला तरी हे ध्यानी येते की अदृश्य तारांनी जुळलेले हे सारे एकाच कुटुंबाचे सदस्य आहेत.

आपल्या दृष्टिकोनाची पुनर्बांधणी करण्यासाठी उन्हाळ्याच्या महिन्यांत थोडा वेळ काढा. तुम्हाला प्राप्त झालेल्या आशीर्वादांची गणना करण्यासाठी तसेच ज्यांनी तुम्हाला या पदाला पोहोचण्यासाठी मदत केली, त्यांना आभाराची पत्रे लिहिण्यासाठी वेळ काढा. नाहीतर असे करा, की ज्या व्यक्तींनी तुमचे जीवन समृद्ध केले आणि तुम्हाला सर्वाधिक गरज असताना मदत केली, त्यांना दूरध्वनी करून त्यांच्याशी गप्पा मारा. ज्या जगात असंख्य माणसे रोज केवळ अस्तित्वाची लढाई लढत असतात, त्यांमध्ये आपण किती सुदैवी आहोत यावर चिंतन करा. आयुष्याचा लेखाजोखा मांडताना ज्या पुस्तकांनी तुमच्या विचारांना आकार दिला आणि ज्या चित्रपटांनी तुम्हाला प्रेरणा दिली, त्यांबद्दल विचार करा. तुम्ही ज्या लोकांसमवेत काम केले, त्यांनी तुम्हाला दिलेले संपन्न अनुभव आणि समृद्ध आयुष्य यावर मनन करा.

आपल्या आयुष्यावर काहीच काम न करता सदैव व्यस्त राहण्याच्या सापळ्यात अडकणे फार सोपे आहे. येणाऱ्या वर्षामध्ये कशाची निर्मिती करायची आहे आणि आपल्या स्वप्नांत कसा प्राण फुंकायचा आहे यावर विचार करणे या शांत महिन्यांत उपयुक्त ठरेल. आपल्या आयुष्यात काय चांगले आणि काय वाईट चाललेले आहे यावर चिंतन करा. आपल्या जीवनातील सर्वोत्कृष्ट बाबी कोणत्या आणि आपल्याला अस्सल जागतिक दर्जाचे बनण्यापासून वंचित ठेवणाऱ्या चुकीच्या सवयी कोणत्या यावर विचार करा. आणि लक्षात ठेवा की एक मानव म्हणून तुम्ही तुमची सर्वोत्तम खेळी खेळला नाहीत, तर हे जग सुंदर होणार नाही.

प्रेरणादायक बोल

काही त्याग केल्याशिवाय प्रगती, यश मिळणार नाही आणि ज्या प्रमाणात आपण आपला स्वार्थ, स्वकेंद्रित विचार यावर नियंत्रण मिळवू व आपल्या नियोजनाचा विकास तसेच आपल्या संकल्पांची बळकटी व स्वावलंबन यावर लक्ष केंद्रित करू, त्या प्रमाणात आपल्याला जगात यश प्राप्त होईल.

जेम्स एलेन

सारी लज्जा, तोच तो रुक्षपणा आणि विखुरलेली स्वप्ने हे सारे हिशेबात घेतले, तरीही हे जग सुंदरच आहे. आनंदी राहण्याचा प्रयत्न करा.

डेसीडेराटा

दोन माणसे त्याच गजांआडून बाहेर पाहतात - एकाला चिखल दिसतो, तर दुसऱ्याला चांदण्या..

फ्रेडरिक लॅंगब्रिज

जेव्हा तुम्ही अस्सल जीवन जगता, तेव्हा तुमची स्वप्ने तुमच्या दाराशी चालत येतात.

रॉबिन शर्मा

रोजनिशीतील प्रश्न

१. महत्त्वाशिवाय यश म्हणजे पोकळ विजय.
२. कष्ट आणि मोठ्या त्यागाशिवाय कधीच काही प्राप्त झालेले नाही.
३. जेवढे मोठे काम, तेवढे मोठे पारितोषिक
४. कर भला, तो हो भला.

व्यवसायाची मानवी बाजू



फोर्च्युन ५०० कंपन्यांपासून ते मध्यम आकाराच्या संस्थांपर्यंत जेव्हा आम्ही वेगवेगळ्या ग्राहकांसोबत काम करतो, तेव्हा नेतृत्व म्हणजे व्यवसायाची नाजूक बाजू अश्या टिप्पण्या आम्ही ऐकतो. सर्वाधिक वेळ आपण रणनीती, प्रणाली आणि प्रक्रिया यांवर खर्च करतो. पण रणनीतीची अंमलबजावणी करण्यासाठी माणसांची आवश्यकता असते, हे आपण सोयीस्कररित्या विसरतो. कंपनीच्या उद्दिष्टाची अंमलबजावणी करण्यासाठी तळमळीचे कर्मचारी लागतात. ग्राहक- संबंध दृढ करून कंपनीचा विकास करण्यासाठी प्रतिभावंत लोकांची आवश्यकता असते. तुमच्यापाशी जगातील सर्वोत्तम रणनीती असेलही; परंतु जर तुमच्या लोकांचा तिच्यावर विश्वास नसेल, ते तिच्यासाठी कटिबद्ध नसतील, तिला आपले समजत नसतील, तर उद्दिष्ट्य आणि निकाल यांत तफावत दिसणारच. व्यवसायाला महानतेच्या परिमंडळात माणसेच घेऊन जातात. माणसे प्रथम या तत्त्वावर तुमची संस्था चालते का?

अस्सल नेतृत्वाचा गाभा म्हणजे सर्वात आधी माणसांचा विचार करणे. आपल्या माणसांचा विकास कराल, तर नफाही वाढेल. जेव्हा आपल्या संघाला सर्वोत्तम खेळी खेळण्याचे प्रशिक्षण देण्यासाठी तुम्ही दिवस खर्च करीत असता आणि माणूस म्हणून पुन्हा एकवार जगणे जेथे सुरक्षित आहे, अशा कामाच्या जागेची निर्मिती करीत असता, तेव्हा तुमची नफ्याची पातळीसुद्धा वर चढत असते. मानवी आयुष्यात आपण मूल्यवर्धन करीत आहोत या विचाराने अभिमान वाटून तुमच्या माणसांना जेव्हा स्वतःबद्दल चांगलेपणाची भावना निर्माण होते तेव्हा त्यांची उत्कटता सांसर्गिक होते. आणि हे लक्षात ठेवा की ज्या लोकांना व्यवसाय करायला आवडतो, अशा लोकांसोबत व्यवसाय करायला लोकांना आवडते.

गेल्या आठवड्यात मी माझ्या भावाला आणि त्याच्या कुटुंबियांना भेटलो. माझ्या पाच वर्षांच्या पुतण्याला झोपविण्याची गोड संधी मला मिळाली. त्याला गोष्ट सांगितल्यावर त्याच्या गोंड आवाजात तो म्हणाला, ‘मला थोडे चांगले विचार सांगशील?’ याचा अर्थ काय असे मी त्याला विचारले, तेव्हा त्याने मला सांगितले की दररोज रात्री झोपायच्या आधी त्याचे आई आणि बाबा त्याला तीन-चार सुविचार सांगतात. तो म्हणाला की ते ऐकून त्याला चांगली स्वप्ने पडतात.

नेतृत्व केवळ स्वप्ने पाहणे आहे. महान नेते, चांगली स्वप्ने पाहतात. म्हणून, तुम्हाला मोठी

स्वप्ने पाहण्यास मदत करण्यासाठी मी तीन सुविचार सांगतो:

- सुविचार क्रमांक १: आपल्या लोकांच्या क्षमतांचा विकास करून महान कंपन्या मोठ्या होतात. लक्षात ठेवा, आपल्या लोकांचा विकास करणे हे नाजूक प्राधान्य नाही. त्यांना शिकण्यासाठी मदत करणे, त्यांचा विकास करणे आणि मनुष्य म्हणून त्यांच्या कक्षा रुंदावणे हे सर्वात पहिले काम आहे. तुमची माणसे जिवंत झाली की तुमचा व्यवसायही जिवंत होईल.
- सुविचार क्रमांक २: स्वतःपेक्षा मोठ्या उद्दिष्टासाठी आपल्याला वाहून घेणे हे यशाचे मर्म आहे. स्वतःचे भले करण्याची गरज आपल्या आत खोलवर रुजलेली असते. हे ध्यानात ठेवून जेव्हा तुम्ही एखाद्या मोहिमेसाठी किंवा महत्वाच्या उद्दिष्टासाठी आयुष्य वाहून घेता तेव्हा तुम्ही आपल्या आवश्यक स्वभावाचा आदर करीत असता. आपण खरे कसे आहोत याबाबत तुम्ही आता फसवणूक करीत नाही. तुम्ही कशासाठी तरी उभे राहू लागता. आणि अशाप्रकारे तुमचे आयुष्य कार्यरत होते.
- सुविचार क्रमांक ३: तुमच्या परिचयातील सर्वाधिक दयाळू व्यक्ती व्हा. उत्तम शिष्टाचार पाळा. वेळेवर पोहोचा. आश्वासने कमी द्या आणि काम त्यापेक्षा अधिक करा. हृदय विशाल करा. त्यामुळे तुम्हाला केवळ तुमच्या स्पर्धकांवरच कुरघोडी करता येणार नाही, तर अनेक काळापासून तुम्हाला न मिळालेला आनंदही प्राप्त होईल (विरोधाभास आहे नाही? जेवढे अधिक द्यावे, तेवढा अधिक आनंद मिळतो)

प्रेरणादायक बोल

आम्ही शोध थांबविणार नाही. आणि सर्व शोधाच्या अंती आम्ही तेथेच पोहोचू जेथून सुरुवात केलेली असेल आणि ती जागा आता आम्हाला अधिक चांगली समजेल.

टी. एस. इलियट

जेथे जेथे माणूस आहे, तेथे तेथे माणुसकी दाखवायला वाव आहे.

सिनेका

जेव्हा तुम्हाला अधिक समजते, तेव्हा तुम्ही अधिक चांगले काम करता.

माया अँजेलू

स्वतःपेक्षा काहीतरी मोठ्या आणि महत्वाच्या उद्दिष्टासाठी जगणे ही माणसाच्या हृदयाची खोलवरची गरज असते. माणसांच्या आयुष्यात मूल्यवर्धन करण्यासाठीच्या

एखाद्या कार्याला किंवा मोहिमेला तुम्ही वाहून घेता तेव्हा माणूस म्हणून तुम्हाला जे काही करणे सर्वाधिक शक्य आहे, अश्या दर्जाला तुम्ही पोहोचता. मग तुमचे आयुष्य स्वयंचलित पद्धतीने घडू लागते.

रॉबिन शर्मा

करण्यायोग्य कामाची संधी मिळणे, हे जीवनातर्फे दिले जाणारे सर्वोत्तम पारितोषिक आहे.

थिओडर रूझवेल्ट

अस्सल नेते आचरतात अशा दहा गोष्टी

जर तुमच्या आयुष्यात भीतीचा लवलेश नसता, तर तुमचे आयुष्य कसे असते? तुमच्या विचारांप्रमाणे आयुष्य तुम्हाला जगता आले असते, तर कोणता संदर्भ घेऊन तुम्ही कोणकोणत्या गोष्टी केल्या असत्या? तुम्हाला न्यूनगंड वाटतो अशा गोष्टींच्या बाहेर पडून आणि तुमच्या सुरक्षित कोषाचा भेद करून तुम्ही असायला हवे त्या जागी पोहोचलात आणि स्वतःची क्षितिजे विस्तारित केलीत, तर तुम्ही किती बरे चमकाल? अस्सल नेतृत्व म्हणजे, तुमच्या मनात आपण जसे घडायला हवे आहोत तसे घडणे. तुमच्या पदावर आणि पगारावर अस्सल नेतृत्व घडत नसते. असे नेतृत्व आपण ज्या पद्धतीने घडायला हवे आहोत त्याप्रमाणे वर्तणूक केल्याने घडते.

अस्सल नेते नियमितपणे करतात अशा दहा गोष्टी खाली दिलेल्या आहेत:

१. ते सत्य बोलतात: आजकालच्या व्यावसायिक जगात आपण बऱ्याचदा 'सत्य गिळतो'. इतरांना चांगले वाटावे आणि गर्दीला आवडावे, असे आपण बोलतो. अस्सल नेते वेगळे असतात. ते सातत्याने खरे बोलतात. बोले तैसा चाले, अशी त्यांची प्रवृत्ती असते. अर्थात यामुळे इतरांना दुखविण्याचा परवाना कोणाला मिळत नाही. सत्य बोलणे म्हणजे स्पष्ट, प्रामाणिक आणि अस्सल बोलणे.

२. ते हृदयापासून नेतृत्व करतात: व्यवसाय म्हणजे माणसे. नेतृत्व हे देखील माणसांबद्दलच आहे. सर्वोत्तम नेते हृदयापासून बोलतात, वागतात आणि स्वतःची संवेदनक्षम बाजू दाखविण्यास कचरत नाहीत. लोकांबद्दल त्यांना मनापासून कळकळ असते आणि त्यांच्या विकासासाठी ते खूप वेळ खर्च करतात. ते सूर्याप्रमाणे असतात: आपल्यापाशी असलेले सर्व काही तो झाडझुडपांना देऊन मोकळा होतो. आणि परतफेड म्हणून, झाडेही त्याच्याच दिशेने वाढतात.

३. त्यांची मूल्ये बळकट असतात: तुम्ही कितीही आणि काहीही बोललात, तरी तुमची वर्तणूक तुमच्याबद्दल खरे काय ते सांगते. चारित्र्य ही फार मोठी शक्ती आहे - आणि

मैलभरावरूनही ते उमजून येते. अस्सल नेते त्यांच्या चारित्र्यासंबंधी जागरूक असतात. बोले तैसा चाले अशी त्यांची वर्तणूक असते. ते चांगले आणि आदर्श असतात. आणि त्यामुळे लोक त्यांच्यावर विश्वास ठेवतात, त्यांचा आदर करतात आणि त्यांचे ऐकतात.

४. ते धाडसी असतात: गर्दीच्या विरोधात जाण्यासाठी फार मोठे धाडस लागते. द्रष्टा होण्यासाठी खूप धाडस लागते. सोपी नसली तरी एखादी गोष्ट करायची, यासाठी खूप मोठे आंतरिक बळ लागते. आपण अशा जगात राहतो, जेथे बहुतांश लोक कमीत कमी प्रतिकाराचा मार्ग चोखाळतात. अनवट वाटेने चालणे आणि जे सोपे आहे ते नव्हे; तर जे योग्य आहे ते करणे, म्हणजे अस्सल नेतृत्व.

५. ते संघटना बांधतात: आपल्या कामाच्या अनुभवात समाजाची बांधणी करायला मिळावी अशी बऱ्याच लोकांची अपेक्षा असते. जुन्या काळात, आपण जेथे राहत असू तेथे आपल्याला आपला समाज भेटायचा. गटाची पार्टी आणि रस्त्यावरल्या लोकांची पिकनिक आपण साजरी करत असू. कामाच्या नव्या जगात कर्मचारी आपला समाज आणि नाती कामाच्या ठिकाणी शोधतात. मानवी नाती जुळवीत आणि शाश्वत मैत्र मिळावेत अशा कार्यालयांची उभारणी अस्सल नेते करतात.

६. ते स्वतःला सखोल बनवितात: नेत्याचे काम खोलात जाणे. अस्सल नेते स्वतःला अंतर्बाह्य ओळखून असतात. स्वतःशी नाते जोडण्यासाठी ते खूप प्रयत्न करतात. त्यांना आपली कमजोरी माहीत असते आणि ते आपल्या बलस्थानांवर खेळतात. आणि आपल्या भितींवर जय प्राप्त करण्यावर ते बराच काळ खर्च करतात.

७. ते स्वप्राळू असतात: आईनस्टाईन म्हणतात: ज्ञानापेक्षा कल्पनाशक्ती अधिक महत्त्वाची असते. महान गोष्टी कल्पनाशक्तीमधून जन्माला आलेल्या आहेत. अस्सल नेते अशक्य वाटणारी स्वप्ने पाहण्याचे काम करतात. इतरांना दिसते ते त्यांनाही दिसते आणि ते नवीन शक्यतांची स्वप्ने पाहतात. उत्तम उत्पादने, उत्तम सेवा, उत्तम कार्यालये आणि सखोल मूल्ये यांच्या निर्मितीसाठी ते डोळे बंद करून आराखडे आखतात. आपले डोळे बंद करून तुम्ही कितीदा स्वप्ने पाहिलेली आहेत?

८. ते स्वतःची काळजी घेतात: स्वतःच्या शरीराची काळजी घेणे म्हणजे स्वतःचा आदर राखणे होय. तुम्हाला स्वतःबद्दल चांगले वाटत नसेल, तर तुम्ही कार्यालयात चांगल्या गोष्टी करू शकणार नाही. अस्सल नेते चांगले खातात, व्यायाम करतात आणि शरीर नावाच्या मंदिराची पूजा करतात. ते निसर्गात वेळ घालवितात, भरपूर पाणी पितात, मालिश करून घेतात आणि अशाप्रकारे या भूतलावरील सर्वोत्तम दर्जाची उत्पादकता राखतात.

९. अचूकपणाऐवजी उत्कृष्टतेवर त्यांचा भर असतो: कोणताही मनुष्यप्राणी अचूक नाही. आपल्यातील प्रत्येकजण 'काम चालू आहे' प्रकारात मोडतो. अस्सल नेते, ते करीत

असलेल्या प्रत्येक कामात उत्कृष्टतेचा आग्रह धरतात. सतत धक्का देऊन ते मापदंड वाढवीत असतात. ते अचूकतेचा आग्रह धरीत नाहीत आणि त्यातला फरक समजण्याचे शहाणपण त्यांच्यापाशी असते. इतर कोणीही तुमच्याबद्दल कल्पना करू शकणार नाही, इतक्या दर्जाचा मापदंड उंचावल्यावर, तुमचे आयुष्य कसे बरे दिसेल?

१०. ते वारसा मागे ठेऊन जातात: आपल्या सभोवतालच्या लोकांच्या मनात वास करणारी माणसे अजरामर असतात. यश चांगलेच असते, पण महत्त्व त्याहून चांगले. आपल्या सभोवतालच्या माणसांवर छाप उमटविण्यासाठी तुमचा जन्म झालाय. हा संदर्भ सोडून वागल्याने तुमची मोठी वंचना होते. संबंध आलेल्या प्रत्येकाच्या आयुष्यात सखोल मूल्यवर्धन करून अस्सल नेते सतत वारसा घडवीत असतात आणि त्यायोगे कार्यालयाला एक उत्तम जागा बनवीत असतात.

रोजनिशीतील प्रश्न

१. तुमच्या आयुष्याचे सार एका शब्दात सांगायचे असेल, तर तो शब्द कोणता आणि का?
२. तुमच्या आयुष्यामधील निर्णायक क्षण कोणता आणि त्याने तुम्हाला कसा आकार दिला, कसे घडविले आणि विकसित केले?
३. या क्षणाला तुम्ही सर्वाधिक काय टाळताय?

प्रवासातून पुनरुज्जीवन



माझ्या मते जीवनाचे उद्दिष्ट्य म्हणजे शिक्षण, विकास आणि आपल्या आत अस्तित्वात असलेल्या अस्सल शक्तीचे पुनर्जीवन होय. व्यावसायिकरीत्या आणि वैयक्तिकरित्या विकास करण्याचा एक उत्तम मार्ग म्हणजे प्रवास - कारण प्रवासामुळे तुम्ही तुमच्या दैनंदिन कृतीच्या सुरक्षित बंदरामधून बाहेर पडून नवे दृष्टीकोन कवटाळू शकता, नव्या कल्पनांना सामोरे जाता आणि भयगंडांचा सामना करू लागता.

युरोप आणि इस्त्रायलच्या दोन आठवड्यांच्या प्रवासावरून मी नुकताच परतलेलो आहे आणि या दरम्यान नव्या कल्पना, विचार आणि समजुती यांनी माझ्या दोन कातडी रोजनिशी भरून गेल्या आहेत. या प्रवासाने मला ताजेतवाने केले आहे, प्रेरित केले आहे आणि एक मानव माझी म्हणून सर्वोत्तम खेळी खेळण्यासाठी उद्युक्त केले आहे. लंडनमध्ये असताना मी इयान श्रेगर (पूर्वाश्रमीच्या स्टुडीओ ५४ च्या मालक ज्यांनी स्वतःला आता वैशिष्ट्यपूर्ण हॉटेल मालकाच्या स्वरूपात रुपांतरीत केले आहे) यांच्या सेंट मार्टिन लेन मधील हॉटेल मध्ये राहिलो. सेंट मार्टिन लेनला भेट देणे म्हणजे जणू व्यवसायातील असामान्य सृजनशीलतेचा जिवंत पट पाहणेच आहे. उद्वाहकामध्ये प्रवेश केल्या केल्या पडद्यावरील माणसाचे डोळे तुमच्यावर नजर ठेवून आहेत याचा तुम्हाला धक्का बसतो. उद्वाहकामध्ये आणि मार्गिकेमध्ये वाजणारे एक वैशिष्ट्यपूर्ण संगीत तुम्हाला तोच अनुभव पुढे देत राहते. खोलीमध्ये प्रवेश केल्यावर तुमच्या ध्यानात येते की तेथे तुम्हाला आवडणारी प्रकाश संगती तुम्ही निवडू शकता, जी लाल, हिरव्या, निळ्या प्रकाशामध्ये बदलू शकते. केवळ याच अनुभवासाठी नव्हे तर सर्वोत्तम सेवेसाठीही सेंट मार्टिन लेन मधील हॉटेल्स प्रसिद्ध आहेत. प्रवासाच्या पुढील टप्प्यात मी अॅमस्टरडॅम येथील अॅन फ्रांक वस्तुसंग्रहालयाला भेट दिली. जगातील चांगुलपणाच्या वैयक्तिक दुताला तो मानाचा मुजराच आहे. पॅरीस मध्ये साल्वाडोर डाली वस्तुसंग्रहालयाला भेट दिल्यावर तर मी कल्पनाच्या झोतात वाहूनच गेलो. हा असा माणूस होता ज्याने चौकटीच्या बाहेर फक्त विचारच केला नाही तर ती अक्खी चौकात उधळून तिचे तुकडेच त्याने गिळून टाकले! अत्यंत लक्षवेधी आणि त्याच्या पठडीतील महान कलाकार. फ्लोरेन्स मध्ये मी दुओमोवर सूर्य उगवताना पाहिला आणि उफिझीच्या वस्तुसंग्रहालयात जगातील काही अद्वितीय कलाकृतींचा आस्वाद घेतला. रोम मध्ये मी कोलीझीयमवर सूर्य मावळताना पाहिला आणि शारीरिक तन्दुरुस्तीपासून ते तत्त्वाज्ञानापर्यंत हर एक गोष्टीत रोमन लोकांच्या अचूकतेच्या ध्यासाची उजळणी केली.

अखेरीस इस्त्रायलमध्ये जेरुसलेम येथील पवित्र ठिकाणांना भेट देताना मी सद्बदित झालो. तसेच मृत समुद्रावर तरंगताना तेथील 'डेड सी स्क्रोल्स (पट)' जेथे प्रथम सापडले, त्या गुहेला भेट देताना मन उचंबळून आले. तुम्ही वर्षभर सुट्टी घेऊन सागर सफरीला बाहेर पाडा अथवा आपल्या प्रिय जणांच्या भेटीसाठी आठवड्याच्या अखेरीस दोन दिवस बाहेर पडा...प्रवास तुम्हाला नक्कीच ताजेतवाना करील, प्रेरित करील आणि जे काही बनण्याची तुमची नियती आहे ते बनण्यासाठी उत्तेजित करील. आजच्या दिवशी तुम्ही अधिक वाचण्याचा निर्धार करा, तुमच्या क्षमतांचा पूर्ण विकास करण्यासाठी उपयुक्त अश्या चर्चासत्रात भाग घ्या आणि तुमच्या सुरक्षित कोषाच्या बाहेर पाडण्यासाठी काय वाटेल ते करा. कार्ल जंग एकदा म्हणाले होते, जेथे भीतीचा पगडा वाढू लागतो तेव्हा उडी मारण्यातच सुरक्षितता असते.

प्रेरणादायक बोल

इजा पोहोचवण्याचे काम करणे म्हणजे स्वतःचेच नुकसान करणे होय. दुसऱ्यावर अन्याय करणे म्हणजे स्वतःवरच अन्याय करणे - त्यामुळे तुमचीच पटली घसरते.

मार्क्स अरेलियस यांचे चिंतन

ताऱ्यांकडे पोहोचण्याच्या अध्यात्मिक प्रवासामधील आपण पृथ्वीवरील प्रवासी आहोत. आपला अंतर्शोध, पृथ्वीवरील चालणे हे सारे आपल्या आत वाकून पाहणे आहे...ज्यामुळे आपण कोण आहोत हे आपल्याला कळेल, आपण सर्व गोष्टींशी कसे जोडलेले आहोत, हे आपल्याला कळेल...येथे प्रत्यक्ष दुरावा नाही - तो फक्त आपल्या मनातच असतो.

स्थानिक अमेरिकन म्हण

तुम्ही महान होण्यासाठी जन्मलेले आहात. छोट्या छोट्या खेळी खेळून तुम्ही स्वतःचाच नव्हे, तर तुम्हाला निर्मिणाऱ्या त्या महान शक्तीचा अपमान करीत आहात.

रॉबिन शर्मा

आपल्यातील बरेच जण आपली परिस्थिती बदलण्यासाठी उत्सुक असतात; स्वतःला बदलण्यासाठी नव्हे - आणि म्हणून आपण बंधनात राहतो.

जेम्स एलेन - अँज ए मॅन थिंकेथ

रोजनिशीतील प्रश्न

१. एक माणूस म्हणून मी माझी सर्वोत्तम खेळी खेळत आहे का?

२. मी माझ्या भयगंडांचा सामना करून मला वाटणाऱ्या भीतीच्या दिशेने चालतो आहे का?

३. मी स्वतःचे आयुष्य जगतोय की इतरांना मी जसे जगावे असे वाटते, तसे आयुष्य जगतोय?

४. आजपासून वर्षाखेरीपर्यंत असे काय घडले पाहिजे की मला यशस्वी झाल्यासारखे वाटेल?

५. माझ्या आयुष्यातील तीन महत्त्वाच्या गोष्टी कोणत्या आणि मी त्यांवर लक्ष केंद्रित करित आहे का?

आपला मार्ग समृद्ध करण्यासाठी जीवनातील शहाणपण



‘हू विल क्राय व्हेन यू डाय’ माझ्या सुप्रसिद्ध पुस्तकातील (www.robinsharma.com) या संकेतस्थळावर आणि सर्व चांगल्या पुस्तकांच्या दुकानात उपलब्ध) हा उतारा आहे:

आपल्या कारकिर्दीतील उतार-चढावाविषयी बोलताना सुप्रसिद्ध अभिनेते केविन कोस्तर म्हणतात, मी जीवन जगतोय. मला हे उत्तर खूप अर्थगर्भ वाटते. आयुष्यात घडणाऱ्या घटनांचे ‘चांगल्या आणि वाईट’ असे वर्गीकरण करण्यात वेळ घालविण्यापेक्षा त्यांनी एक तटस्थ दृष्टीकोन पत्करून ‘जे जसे घडले तसे’ स्वीकारण्याचा निर्णय घेतला: ज्या मार्गावर आपण चालतोय, त्या मार्गाचा एक नैसर्गिक भाग म्हणून.

आपण आपल्या अंतिम ध्येयांच्या दिशेने वाटचाल करीत असताना निरनिराळ्या मार्गांचा वापर करतो. आपल्यातील काही जणांसाठी ही वाट इतरांपेक्षा अधिक खडतर असते. परंतु काहीतरी अडचणींचा सामना केल्याशिवाय कोणालाच अंतिम ध्येय गाठता येत नाही. आणि प्रतिकूल परिस्थिती ही आपल्यात सुधारणा घडविण्यासाठी असते. तर मग तिच्याशी झगडत बसण्यापेक्षा जीवनाचा एक अविभाज्य हिस्सा म्हणून तिला का स्वीकारू नये? परिणामांपासून स्वतःला विभक्त करून घेऊन, प्रत्येक परिस्थितीचा संपूर्ण अनुभव का लुटू नये? दुःखाचा अनुभव घ्यावा आणि सुखाला मनसोक्त उपभोगावे. कधीच दरीला भेट दिलेली नसेल, तर पर्वतशिखरे तितकीशी मनोहर वाटत नाहीत. लक्षात ठेवा की आयुष्यात अपयश असे काही नसतेच; केवळ निकाल असतात. खऱ्या शोकांतिका नसतात, केवळ धडे असतात आणि खरी संकटेही नसतात; शहाण्या माणसाने ज्यांना अडचणींवर उतारा म्हणून ओळखावे अश्या विकासाच्या संधी असतात.

प्रेरणादायक बोल

इतिहासाला नवी दिशा देण्याचे कर्तृत्व केवळ मोजक्या लोकांमध्ये असू शकते; परंतु आपल्यातील प्रत्येकाने जर घटनांच्या लहान-लहान भागांना बदलण्याचा छोटासा प्रयत्न केला तरी सर्वजणांच्या कृतींच्या ओघाने नव्या पिढीचा इतिहास लिहिला जाईल.

रोबर्ट एफ. केनेडी

ज्या क्षणासाठी आपला जन्म झाला आहे, तो विशेष क्षण प्रत्येकाच्या आयुष्यात येतो. ती विशेष संधी साधल्यावर त्याचे जीवनाचे उद्दिष्ट्य सफल होते - असे उद्दिष्ट्य ज्यासाठी ती व्यक्ती सर्वतोपरी यथायोग्य आहे. त्या क्षणात आपल्याला महानतेचा साक्षात्कार होतो. आपल्या आयुष्यातील तो सर्वाधिक सुंदर काल असतो.

विन्स्टन चर्चिल

कुठेतरी दूर, सूर्यप्रकाशात माझ्या सर्वात मोठ्या महत्वाकांक्षा नांदत आहेत. मी कदाचित त्यांची पूर्तता करू शकणार नाही, परंतु मी टाचा उंचावून त्यांचे सौंदर्य पाहू शकतो, त्यांवर विश्वास ठेऊ शकतो आणि त्यांचे अनुसरण करण्याचा प्रयत्न करू शकतो.

लिझा मे अल्कोट

आयुष्यातील तीन अंतिम प्रश्न

आयुष्याच्या अखेरीस, आज महत्त्वाच्या वाटणाऱ्या सर्व बडेजावाचा त्याग केल्यानंतर केवळ तीन गोष्टीच महत्त्वाच्या उरतात:

१. तुम्ही डोळसपणे आयुष्य जगलात का?

२. तुम्ही समृद्ध जीवन जगलात का?

३. तुम्ही महानतेने जगाची सेवा केलीत का?

आयुष्याच्या अखेरीस जर हेच प्रश्न महत्त्वाचे ठरणार असतील, तर मग त्यांना आजच महत्त्वाचे स्थान देण्याचे धाडस का करू नये? महान कामगिरी करणारी माणसे ती असतात ज्यांना आपल्या आयुष्यातील सर्वाधिक महत्त्वाचे काय याचा शोध लागलेला असतो आणि मग त्यांनी आपले सारे आयुष्य त्याच्या सभोवतालाने गुंफलेले असते. पुढील आठवड्यात स्वतःसाठी शांतीपूर्ण वेळ काढा आणि उपरोल्लेखित 'अंतिम प्रश्नांवर' विचार करा किंवा रोजनिशीत लिहा. तुमच्यासाठी 'शहाणपणाने जगणे' म्हणजे काय याचे विवेचन करा. इतरांना चांगले वागविणे, सर्वोत्तम कामगिरी करणे, प्रत्येक प्रतिकूल परिस्थितीत संधीचा शोध घेणे असे ते काहीही असू शकेल. नंतर 'समृद्ध आयुष्य' म्हणजे काय याचा अर्थ शोध. संवेदनशील असणे आणि प्रत्येक नाते संबंधात सत्य बोलणे असे ते आहे का? कदाचित त्याचा अर्थ प्रत्येक कृती सहवेदनेने करणे, दुसऱ्याला समजून घेणे आणि क्षमा करणे असा असू शकेल. कदाचित त्याचा सोप्या अर्थ इतरांशी संवाद साधण्यासाठी वेळ काढणे आणि त्यातील आनंद लुटणे, असाही असू शकेल. शेवटी आपल्या मनात 'जीवनात महान सेवाभव जपणे' म्हणजे काय याचे प्रारूप तयार करा. स्वतःला विचारा,

या जगाला घडविण्यासाठी मी काय बरे करीत आहे? तुमच्या वारशाबद्दल चिंतन करा आणि तुमच्या मागून येणाऱ्या पिढ्यांना तुम्ही या पृथ्वीतलावर किती चांगले कार्य करून ठेवले आहे हे कसे जाणवेल, याचा विचार करा.

हे छोटेसे काम करण्यासाठी तुम्हाला एक तासाहून अधिक वेळ लागणार नाही. परंतु एक उद्दिष्टपूर्ण, जाणीवपूर्ण आणि सद्सदविवेकपूर्ण आयुष्य जगण्यासाठी तुम्हाला याची मदत होईल.

आपल्या आयुष्याचा ताबा घेण्याचे आठ मार्ग

१. जखमांना शहाणपणात बदलवा. मार्गातील अडचणींच्या दगडांवर पाय रोवून वर चढा.
२. आपल्याला स्वप्नात काय बऱ्याच आहे याच्याशी सतत तुलना करीत बसण्यापेक्षा आपण कोठवर आलो आहोत याचे कौतुक करा.
३. 'स्लाईट एज' (किंचित सुधारणा) नियमाचे अनुसरण करा: आपले मन, शरीर आणि आत्मा यामध्ये सुधारणा घडवून आणणारी एक तरी लहानशी गोष्ट रोज करा.
४. ध्यानी ठेवा, की जग जसे आहे तसे आपल्याला दिसत नसून, आपण जसे आहोत तसे जग आपल्याला दिसते.
५. नुसतीच विक्री करण्यापेक्षा मूल्यवर्धन करण्यावर भर द्या.
६. हे समजून घ्या की कामामधील किंवा आयुष्यामधील बदल म्हणजे दुसरे तिसरे काहीही नसून तुमचा विकास तुम्हाला भेटण्यासाठी येत आहे.
७. जेव्हा माघार घ्यावी लागते तेव्हा मन शांत ठेऊन चिंतन करा आणि स्वतःला विचारा, यामधून जीवनातील कोणता धडा मी शिकत आहे?
८. भीतीच्या पलीकडे आपले उज्जल भविष्य नांदते, याची जाणीव असू द्या.

महान कामगिरी करून दाखविण्याची आवश्यकता



काही शूर, चित्तवेधक, प्रगत, उत्कट आणि प्रेमळ अश्या लोकांच्या गटासोबत हल्लीच मी अडीच दिवस व्यतीत केले. हजारो लोकांना आपल्या वैयक्तिक आणि व्यावसायिक आयुष्यात उत्कृष्टतेने जगण्यास मदत करणाऱ्या, आमच्या सुप्रसिद्ध 'द अवेकनिंग बेस्ट सेल्फ' या शिबिरात सहभागी होण्यासाठी ते जगाच्या कानाकोपऱ्यातून आले होते. ऑस्ट्रेलियामधील मुलांसाठी सर्वोत्कृष्ट दूरचित्रवाणी मालिका बनविणाऱ्या कंपनीचे मालक त्यात होते. नोबेल पुरस्कारासाठी नामांकन झालेले दक्षिण अमेरिकेमधील एक महनीय व्यक्तीमत्व त्यात होते. अमेरिका आणि कॅनडा मधील गृहिणी, विद्यार्थी, शिक्षक यांच्या सोबतीने काही मुख्याधिकारी आणि व्यावसायिक त्यात होते. ही सर्व मंडळी केवळ एकाच साध्या उद्दिष्टाने एकत्र गोळा झाली होती: त्यांना त्यांच्या हृदयात पक्के ठाऊक होते की एक महान आयुष्य त्यांची वाट पाहत होते आणि त्यासाठी कष्ट करण्याची आत्मिक हिम्मत त्यांच्यामध्ये होती.

सामान्य पुरुष आणि स्त्रियांना मी असामान्य काम करताना तेव्हा पाहिले. आपल्यामधील सर्वोत्तम ते बाहेर काढण्यासाठी आणि आयुष्यभर ज्या मर्यादांनी आपल्या प्रगतीचा मार्ग रोखून ठेवला होता त्यांचा सामना करण्यासाठी, स्वतःच्या अंतरंगात खोलवर डोकावून पाहण्याची हिम्मत असलेली माणसे मी तेव्हा पाहिली. आपल्या भयगंडांना, प्रथम आलिंगन देताना आणि नंतर त्यावर मात करताना मी पाहिले. वयाने मोठे आणि अतिगंभीर होण्याच्या प्रक्रियेत ज्या बालसुलभ परिपूर्णतेला आपण हरवून बसलो आहोत, त्याच्याशी नाळ जोडताना मी त्यांना पाहिले. लक्षात ठेवा की प्रौढ माणसे म्हणजे अधोगती झालेली मुले. माझा असा विश्वास आहे की माणसाच्या प्रवासाचे उद्दिष्ट्य स्वःमध्ये सुधारणा असे नसून स्वःची जाणीव असणे हे आहे. अखेरीस त्यांना जेव्हा हे जाणवले की महान बनण्याचा मक्ता काही ठराविक लोकांनाच मिळालेला नाही, तेव्हा त्यांना मी आनंदाने हसताना आणि रडतानाही पाहिले. या पृथ्वीतलावरील प्रत्येकाचा हा जन्मसिद्ध हक्क आहे.

ही माणसे आणि तुम्ही सर्व मंडळी माझे हिरो आहात. कधीकधी माझ्यावरील जबाबदाऱ्यांमुळे मी हबकून जातो. परंतु जेव्हा मी इड शिबिरात भाग घेतलेल्या व्यक्तींना पाहतो किंवा आपल्या आयुष्यावर स्वामित्व प्राप्त केलेल्या माणसांना माझ्या शिबिरांत भेटतो अथवा माझी पुस्तके वाचून आणि त्यातील माहिती मिळवून एक माणूस म्हणून

मोठी खेळी खेळण्यासाठी सिद्ध झालेल्या लोकांच्या कथा ऐकतो, तेव्हा मी स्वतः प्रेरित होतो. बरीच मंडळी आयुष्यात खूप लहान भूमिका निभावत आहेत. आपल्या क्षमतेपेक्षा कितीतरी कमी दर्जाची कामगिरी करून ती आपली वंचना करीत आहेत. खूप माणसे आपल्या मनात पूर्वी घट्टपणे जपलेल्या स्वप्नांवरील आणि आपल्या उत्कटतेवरील विश्वास गमावून बसलेली आहेत. आणि याचे कारण म्हणजे चांगली माणसे आपण महान बनण्यासाठी जन्म घेतला आहे, हेच मुळी विसरून गेलेली आहेत. आपल्या सभोवतीच्या माणसांचे भयगंड त्यांनी विकत घेतले आहेत आणि स्वतःला सुमार दर्जाला वाहून घेतले आहे.

तुम्हाला एक प्रश्न विचारतो: जर आपल्यामधील प्रत्येकजण त्याची सर्वोत्तम खेळी खेळत असेल, आपल्या कामावर आणि सर्वसाधारणतः आपल्या जीवनावर प्रेम करीत असेल, तर हे जग कसे दिसेल? तुम्हाला आणि मलाही याचे उत्तर ठाऊक आहे. मग आजच एका माणसाच्या सैन्याप्रमाणे आरंभ करा. भूतकाळातील गाठोड्यांना झटकून टाका आणि अधिक कल्पक, उत्तम, सकारात्मक आणि प्रेमळ बना. तुम्हाला मनापासून जी व्यक्ती बनायचे होते, ती व्यक्ती बनण्याचा प्रयत्न करा. सर्वोत्तम खेळा, धाडसाने खेळा आणि मोठी खेळी खेळा. मी तुम्हाला आव्हान देतो.

प्रेरणादायक बोल

माणसांना युक्तिवादाने नव्हे, तर भावनांनी उर्जा मिळते.

केविन रोबर्ट्स, साच्ची अँड साच्ची चे मुख्याधिकारी

आदर म्हणजे साध्या कपड्यांतील प्रेम.

फ्रँकी बायरन

तुमचा सर्वाधिक विकास तिथेच वास करतो जेथे तुमचे सर्वाधिक भयगंड निवास करीत असतात. मग त्यांपासून दूर का पाळता?

रॉबिन शर्मा

रोजनिशीतील प्रश्न

१. आयुष्याने तुम्हाला शिकविलेला सर्वात महत्त्वाचा धडा कोणता?
२. समजा, तुम्ही कोण आहात हे तुम्हाला ठाऊक नसते, तर तुम्ही कोण बनला असता?
३. तुमची आयुष्यातील महानतेची व्याख्या काय आहे?

४. अठरा वर्षांच्या मुलीने यशस्वी आयुष्याबद्दल सल्ला विचारला, तर तुम्ही तिला काय सांगाल?

५. आयुष्यात आवश्यक असलेले बदल जर तुम्ही केले नाहीत, तर तुम्हाला आयुष्याच्या अखेरीस काय वाटेल?

सर्वाधिक विचार करणारा माणूसच विजयी होतो

या भूतलावरील काही सर्वाधिक यशस्वी व्यक्तींचा प्रशिक्षक म्हणून काम करण्याची संधी मला गेल्या काही वर्षांत प्राप्त झाली. प्रथितयश मुख्याधिकारी, उद्योगपती, वेगवान बोटींच्या शर्यतीत जागतिक पातळीवर पाच वर्षे अजिंक्यपद प्राप्त करणारा खेळाडू आणि अधिक चांगले आयुष्य जगण्याची इच्छा असलेले काही तारे-तारकांच्या सोबत मी काम केले. असामान्य आयुष्य जगणाऱ्या या सर्व मंडळींमध्ये सामायिक असलेला कोणता एक गुण मला आढळला असेल तर तो म्हणजे चिंतन करण्यासाठी वेळ काढणे. आपल्या आयुष्याच्या सुकाणुवर बरीच मंडळी झोपलेली असतात. खूपच जास्त मंडळी त्यांचे आयुष्य अपघाताने जगतात. सतत धावण्यात व्यग्र असलेली कितीतरी माणसे आपण का धावतो आहोत आणि आपल्याला कुठे पोहोचायचे आहे याचाच मुली विचार करीत नाहीत. माझ्या प्रशिक्षणार्थींना मी पुढील प्रभावी सूत्र शिकवितो: तुमच्या एकूण वेळेमधील एक तृतीयांश वेळ चिंतन करा (नियोजन, सारासार विचार, विश्लेषण आणि जाणीव बांधणे), एक तृतीयांश वेळेत कृती करा (उद्दिष्टांवर कृती, गोष्टी घडविणे) आणि एक तृतीयांश वेळ संवाद करण्यावर व्यतीत करा (प्रशिक्षण, नाती जोडणे, तुमच्या आशांना आणि स्वप्नांना सत्यात उतरविणे).

सकाळी लवकर उठून विचार करा. तुमच्या नियोजनावर पुनर्विचार करा आणि मर्यादा ध्यानात घ्या. आपण कसे काम करतोय, कसे जगतोय यावर चिंतन करा आणि अधिक चांगले होण्यासाठी आवश्यक ते बदल करा. दिवसाखेरीस, आपण असोशीने आणि महानतेने जगलोय असे वाटण्यासाठी दिवसभरात काय घडले पाहिजे यावर विचार करा. लक्षात ठेवा, तुम्ही दिवस जसा घालविता, त्याप्रमाणे तुमचे आयुष्य आकारात असते. तुमचे दिवस म्हणजे तुमच्या जीवनाची सूक्ष्म प्रतिकृती. आणि हे सुद्धा ध्यानी असुद्या की तुम्ही जेवढा अधिक चांगला विचार कराल, तेवढे तुम्ही चांगले कार्य कराल.

वैयक्तिक आणि व्यावसायिक महानता प्राप्त करण्यासाठी आयुष्य बदलणारी मार्गदर्शिका!

‘यशाची मास्टर की’ पुस्तकात व्यवहार्य कल्पना आणि कृती यांचा भरणे साठा असून त्यामुळे तुम्हाला जागतिक दर्जाच्या मानकांपर्यंत चटकन पोहोचणे शक्य होईल.

या पुस्तकात आयुष्य बदलवणारे छत्तीस पाठ असून, त्यातील प्रत्येक घटक तुमच्या व्यवसायाला आणि तुमच्या जीवनाला पुढील पातळीवर घेऊन जाण्यास मदत करील.

दैदिप्यमान कारकीर्द करीत, आपले आयुष्य एखाद्या महाकाव्याप्रमाणे जगण्यास तुम्ही नक्कीच पात्र आहात. निराशेला दूर मागे सोडा आणि सर्वोत्तम पातळीवर कार्य करा.

‘यशाची मास्टर की’ हे पुस्तक तुम्हाला यशाचे शिखर प्राप्त केलेल्या माणसांप्रमाणे प्रेरित करेल, तुमची धाडसी स्वप्ने सत्यात उतरविण्यास मदत करेल आणि तुम्हाला तुमच्या भावी आयुष्याचा स्वामी बनविण्यासाठी तुमच्या अंतरंगातील शक्तीशी नाळ जोडण्यास सहकार्य करेल.

हे शक्तिशाली पुस्तक म्हणजे तुमची मास्टर की आहे आजच वाचायला सुरुवात करा!

रॉबिन शर्मा हे जगभरातील वाचकांच्या आवडीचे लेखक आहेत. त्यांच्या ११ पुस्तकांच्या ६० देशात आणि ७० भाषेत लाखो प्रती विकल्या गेल्या आहेत. अत्यंत प्रभावी भाषेत ब्लॉग लिहिणारे एक नामांकित विचारवंत म्हणून ते सामाजिक जीवनात ओळखले जातात. शिवाय ते श्रोत्यांच्या पहिल्या पसंतीचे वक्ते आहेत.

www.robinsharma.com

प्रेरणेचा प्रवाह सातत्याने मिळण्यासाठी रॉबिन शर्मांच्या फेसबुकला भेट द्या.

केवळ भारत, बांगलादेश, भूतान, पाकिस्तान, नेपाल, श्रीलंका आणि मालदीव येथे विक्रीसाठी

Elevate Your Life. Transform Your World.

JAICO BOOKS

www.jaicobooks.com

Self-Help

ISBN-13: 978-81-8495-765-5



9 788184 957655

